

KÜMÜŞ RAZAKOWA, GURBANBERDI WELBEGOW

EDEBIÝAT

5-NJI SYNP ÜÇİN OKUW KITABY

Üçünji neşir

*Özbekistan Respublikasynyň Halk bilimi ministrligi
tarapyndan hödürülenildi*



«O'ZBEKISTON» NEŞİRÝAT-ÇAPHANA DÖREDIJILIK ÖÝI
DAŞKENT – 2020

UO'K 821.512.121-3+37.882

KBK 83.3(0)

R36

Yımy redaktor:

Abajan Arazow – filologiya ylymlarynyň kandidaty.

Syn ýazarlar:

Isa Arazow – Dörtköl tümenindäki 6-njy mekdebiň türkmen dili we
edebiýat mugallymy;

Tırkeşbayý Bayýjanow – Garagalpagystan Respublikasynyň
Mekdebe çenli tälim ministriň orunbasary.

**Respublikanyň ýörite kitap gaznasynyň serişdeleriniň
hasabyndan çap edildi.**

ISBN 978-9943-01-741-2

© Razakowa K., Welbegow G., 2015, 2020
© «O'ZBEKİSTON» NÇDÖ, 2015, 2020



KITAP – BİLİMLERİŇ ÇEŞMESİDIR

«Jahanda kitap dek mährem dost bolmaz...»

Nowayý

Meniň ilki mekdebim diwaryndan gum dökülip duran ýerdöle-di. Biz çöke düşüp, ýapyrylyp okaýardyk. Türkmen dilinde kitap çap edilmeýärdi. Neşirýat bolmasa-da, meşhur şahyrlaryň gana-natly sözleri olmeýärdi. Olar halkyň dilinde ýasaýardy.

Men Magtymgulynyň, Keminäniň, Mollanepesiň goşgularyny öz golum bilen göçürip aldy. Olary irginsiz okadym, ýatdan öwrendim. Edebiýata bolan höwes mende durdugyaça ösýärdi.

Biziň halkemyzyň medeniýetiniň gülläp ösýän derejesi-de köp babatda çeper edebiýata bagly. Kitabyň her setiri tamdranyň tary, her sözi onuň perdesi ýaly hiňlenip, okyjynyň pikirine pikir goşýar, duýgusyny oýarýar.

Yazyjy kitabyň üsti bilen özünüň ömür tejribesini, düşünjesini, pikir-duýgusyny hödürleýär. Ol okyja ýüzlenýär: «Gadyrly dost, men şu kitaby seniň üçin ýazdyn. Durmuş göreşden ybarat bolany üçin, adam dürlü ýagdaylara düşyär. Durmuşda gör nähili zatlar bar. Al. Oka. Seniň öz durmuşyňda, gyzykly işiňde... saňa kömek eder».

Kitap adamyň iň ynamdar ýoldaşy, iň gadyrly dostudyr. Şonuň üçin, gadyrly dost, edebiýata aýratyn üns ber, ony jan-dilden söýmek zerur.

B. Kerbabayew

Kitapdyr ynsanyň baky hemrasy,
Oňarsaň bolgun sen şonuň gümrasy.
Kitap – dostdur, asla gama batyrmaz, –
Pähmiňi goýaldar, pikirleň – şasy.

Jamy

Kitap – pikiriň armaýan ganatydyr.

Aýbek

HORMATLY OKUWÇYLAR!

Siz «Edebiýat» sözünü dördünji synpdan bilyärsiňiz. Eýsem, onuň manysy nämekä?

Edebiýat araplaryň «edep» sözünden alnan bolup, ol edepli, tertipli bolmagy öwredýän ylymdyr.

Edebiýat – durmuşy öwredýär. Durmuşdaky wakalaryň çeper beýany edebiýatda jemlenendir. Adam durmuşdan gösgöni maglumat almagy hem mümkün, ýöne edebiýat ony çeper serişdeler-obrazlar arkaly bezäp, bize ýetirýär. Şonlukdan, edebiýatyň bize ýetirýän maglumaty – sungat hasaplanýar.

Sungatyň görnüşleri juda köp.

Edebiýat söz sungatydyr. Edebiýaty döredýän ýazyjydyr şahyrlaryň esasy guraly sözdür. Olar özleriniň durmuşdan alan wakalaryny, oý-pikirlerini, duýgularyny söz arkaly beýan edýärler.

Sungatyň başga görnüşleri bilen bir hatarda edebiýat adam hem onuň durmuşynda möhüm ähmiýete eýedir. Ol adanda ýaşamaga höwes döredýär. Şol höwes arkaly ýaşamany öwredýär, onda-da nähili ýaşamany, akyllı, edepli, mähir-muhabetli cyn ynsan bolup ýaşamany...

Hormatly okuwçylar, siz hem cyn ynsan bolup ýaşamany öwrenjek bolsaňyz, edebiýat bilen dost boluň!

Soraglar we ýumuşlar:



1. B. Kerbabaýew nähili mekdepde okapdyr?
2. Mekdebiňiziň häzirki görnüşini dilden teswirläň?
3. Nowaýy, Jamy, Aýbek kitap barada nämeleri aýdypdyr?
4. Siz kanikul döwründe haýsy ýazyjylaryň kitaplaryny söýüp okadyňyz?
5. Edebiýat nämäni öwredýär?
6. Edebiýatyň esasy wezipesi we hyzmaty näme?



HALK DÖREDIJILIGI

Halk döredijiligi barada düşünje

Asyrlar boýy halk köpçüliginiň arasynda dilden-dile, nesilden-nesle geçip, ýatdan aýdylýan şahyrana edebi döredililige halk döredijiliği diýilýär. Halk döredijiliği mazmun hem şekil taýyndan dürlü-dürlüdir. Olaryň birnäçesi gadymy döwürlerde döredilipdir. Halk döredijiliği döwre laýyk özgerip durýar. Halkyň dilini, edebiýatyny, taryhyň öwrenmekde ol uly ähmiýete eýedir.

Käwagt ýazyjy-şahyrlar öz eserleriniň temasyny hut halk döredijiligin-den alýarlar ýa-da halk döredijiliginıň nakyllar ýaly käbir görnüşleri bilen öz eserlerini bezeýärler. Edil şonuň ýalyda, ýazyjy-şahyrlaryň öz ýazan eserleri, gymmat bahaly setirleri hem halk döredijiligine öwrülip gidýär.

Halk döredijiliginıň: epos, dessan, erteki, läle, hüwdi, monjugatdy, aýdym, şorta söz, rowayat, nakyl, matal, ýaňyltmaç, sanawaç, ýaremezan, toý aýdymalary, agylar, alkyş we dilegler, rymlar ýaly görnüşleri bolýar.

Halk döredijiliği has gadym döwürlerde, heniz hat-sowadyň ýok wagtynda döräp ugrapdyr. Şonuň üçin halk döredijilik eserleri diňe dilden-ýatdan aýdylyp, soňky nesillere aýdyjy bagşylaryň, gürrünçi, ertekiçi, dilewar adamlaryň ýatdan aýdyp bermekleri arkaly ýetirilipdir. Halk döredijilik eserleri hemiše şol bir durşuna durman, gepe çeper, dilewar adamlar tarapyndan üýtgedilipdir, kämilleşdirilipdir. Şonuň üçinem, olary döreden belli bir adamyň ady aýdylman, halk döredijiliği diýilýär.

Halk döredijiliginıň ýazuw edebiýaty bilen aşakdaky ýaly tapawutlary bar:

1. Yazuw edebiýaty kim-de bolsa belli bir şahyr ýa-da ýazyjy tarapyndan döredilýär. Halk döredijiliği bolsa köpçülük tarapyn-dan kämilleşdirilýär, timarlanýar.

2. Yazuw edebiýatynyň teksti hem durnukly bolýar. Awtordan başga adamyň ony üýtgetmäge ygtyýary ýok. Emma halk döredijilik eseri köpçülük tarapyndan üýtgedilip bilyär.

3. Yazuw edebiýatynyň ýazylan wagty belli bolýar. Emma halk döredijiliginiň haçan ýuze çykandygy, döredilendigi anyk bolmaýar.

4. Yazuw edebiýaty çap edilmek ýoly bilen köpçülük arasynda ýáýrasa, halk döredijiliği dilden-dile geçmek ýoly bilen bagşy-şahyrlaryň, kyssaçy-rowaýatçylaryň üsti bilen ilat arasyna ýáýraýar.

Örki döwürlerdäki dörän halk aýdymalaryny, rowaýatlaryny, dessanlaryny biziň döwrümize halk bagşylary we dessançylary ýetiripdirler.

Şonuň üçinem olar türkmen halk döredijiliginı saklayýjylar, baýlaşdyryjylar we ýaradyjylar bolupdyrlar...

Halk döredijiliği-de, ýazuwly edebiýat-da adamzadyň ruhy dünýäsini baýlaşdyrmaga, ony ahlak taýdan terbiýelemäge hyz-mat edýär.

Soraglar:



1. Halk döredijiliği diýip nämä aýdylýar?
2. Halk döredijiliginiň ýazuw edebiýatından nähili tapawutlary bar?
3. Halk döredijiliginiň nähili görnüşlerini bilyärsiňiz?
4. Halk döredijiliginden bilyänleriňizi aýdyp beriň.

AÝDYMLAR

Türkmen halkynyň şahyrana döredijiliginiň iň köp žaýran janrlarynyň biri aýdymlar hasaplanýar.

Ýörite heň bilen aýdylýan goşgulara aýdym diýilýär. Aýdym adamlar tarapyndan iki hili – sazly hem, sazsyz hem aý-dylyp bilner. Aýdymalary ýörite şirin owazly adamlar – bagşylar aýdýarlar. Aýdymalary toý-tomaşalarda, oturyşyklarda, radio-tele-

wizorda ýörite bagşylar aýtsalar, ekin meýdanlarynda daýhanlar, öri meýdanlarda hoş owazly çopan-çoluklar aýdýarlar.

Aýdymlar dürlü-dürlü temada bolýar. Olar esasan, durmuş, ýasaýyş, töweregimizi gurşap alýan wakalar bilen baglanyşykly döredilýär.

Türkmen aýdymalary sada hem örän çepeň düzülen goşgulardan saýlanyp alynýar. Şonuň üçin aýdymlar ula-da, kiçä-de örän düşnükli hem ýat tutmasy aňsat. Aýdymlar ony aýdyja-da, diňleýjä-de birmenzeş täsir edip, olarda ruhy kuwwat, gaýduwsyz hyjuw döredilýär.

Aýdymlar köplenç wagtlarda bir adam – bagşy tarapyn-dan aýdylýar, kämahal bolsa köpcülük /hor/ bolup hem ýerine ýetirilýär.

BOLMA

(«Görogly» eposyndan)

Ýalňyz balam algyn pendim,
Ýurduň terk ediji bolma.
Özüňden gaýry namardyň,
Minnetin çekiji bolma.

Gyraty besle jul bile,
Oturşgyn ähli il bile,
Ölinçäň bedasyl bile,
Mähriban bolujy bolma.

Ýaşulular geňeş etse,
Ýagşy-ýamana gözýetse,
Il halkyň bir iş tutsa,
Sen ondan galyjy bolma.

Tagam berseň bergen aja,
Daýangyn egri gylyja,
Emma duran gury agaja,
Nähak gan çalyjy bolma.

Şat bol il-halkyň görende,
Sözün al, geňeş berende,
Bir garyp aglap duranda,
Ýanynda gülüji bolma.

Jygalybeg, öwüş-öwüş,
Myhman gelse etsin söwüş,
Döwüşseň, mert bilen döwüş,
Namardy kowujy bolma.

«Bolma» goşgusy Jygalybegiň öz agtygy Görogla beren öwüt-nesihatlarydyr. Jygalybeg ýaş Göroglynyň durmuşda özünü nähili alyp barmalydygyny birin-birin ündeyär. Jygalybegiň öwüt-ündewleri ähli ýaşlar üçin hem keramatly pähimlerdir.



Soraglar we ýumuşlar:

1. «Bolma» goşgusy haýsy eposdan?
2. Goşguda kime, nähili öwüt-nesihatlar berilýär?
3. Jygalybegiň pähimlerine nähili düşünýärsiň?
4. «Bolma» goşgusyny labyzly okaň we ýat tutuň.

NAKYLLAR

Nakyllar bizden öňki geçen ata-babalarymız tarapyndan döredilen adama akyıl berýän, ýamany ýazgaryp, ýagşyny ündeýän gysgadan çuň manyly sözlemlerdir.

Nakyllar asyl hem göçme manyda bolup bilýärler. Olaryň gysgalygy, sazlanyşykly aýdylmagy ýatda berk saklanyp gal-magyna ýardam edýär. Çuň manynyň az sözde, gelşikli sözlemde berilmegi nakyllaryň ötgürligini, täsirligini güýçlendirýär. Nakyllarda sözler jaýdar ulanylyp, artykmaç ýa kem zat bol-mayıar, pikir gysga, anyk hem täsirli beýan edilýär.

Nakyllar köp zat babatda döredilýär: olaryň arasynda zäh-mete, ylym-bilime, okuwa, baýlyk-garyplyga, adamkärçilige degişlileri-de bar. Watany, il halky söýmek, ene-ata, myhman-parazlyk, hünär, kesp-kär hakynda aýdylýanlary-da bar.

«Atalar sözi akylyň gözü», diýip, halkymız nakyllaryň äh-miýetine ýokary baha berýär. Hakykatdan-da zähmetkeş köpçülügiň yüzlerce ýyllyk durmuş tejribesiniň esasynda emele gelen, pähim-paýhasyň netijesi bolan bu dürdäne sözleriň akył-terbiye berijilik ähmiýeti örän uly.

Nakyllar ýörite edaralar, işgärler tarapyndan toplanýar, özbaşyna kitap edilip çykarylýar.

Batyr söweşde belli, gorkak – öýde.

Duşmany bas, zyýan berse, as!

Il bilen gelen – toý-da bayram.

Mert özünden görer, namart – ýoldaşdan.

Namart – aş üstünde, mert – iş üstünde.

Aýbyny ýaşyran aýňalmaz.

Atylan ok daşdan gaýtmaz.
Göreniň gizleme, görmedigiň sözleme.
Ýüz göreniň ýüzi gursun.
Maslahatly biçilen don gysga bolmaz.
Özünü öweniň tanaby çýyrük.
Hatarda ner bolsa, ýük ýerde galma.
Egri azar, dogry ozar.
Ýagşylyk ýerde ýatma.
Adam adama dostdur, dogandyr we ýoldaşdyr.

Dost – dostuň aýnasy.
Ýigidi dostundan tana.
Az bolsun, uz bolsun.
Atam-enem şirin dilli ussadym.
Bu günüki işiňi ertä goýma.
Işiň ussasy – okamak.
Ýigide müň dürli hünär hem azdyr.
Köp okan, köp biler.
Okadym diýme, bildim diý.
Ýagşylyk et, ýanyňda gör,
Ýamanlyk et, alnyňda gör.

Soraglar we ýumuşlar:



1. Halk döredijiliginiň nähili görmüşine nakyllar diýilýär?
2. Adamlaryň özara pikir alyşmaklarynda olaryň nähili ähmiýeti bar?
3. Nakyllaryň asyl we göçme manylarda bolşuna mysallar getirip aýdyň beriň.
4. Özünizden öýde asyl we göçme manyly nakyllardan ýazyp gelin.

GÖROGLYNYŇ DÖREÝŞİ

(Gysgaldylyp alyndy)



Geçmişdäki gürrünçiler şeýle rowaýat aýdýarlar:

– Gadym eýýamda, köne öten zamanda Çardagly Çandybil diýen bir ýurt bardy. Bu ýurduň soltany öz wagtyny

keýpi-sapada, aýşy-eşretde geçirerde, il-ulsuň halyndan habar almazdy. Onuň hanlyk süren döwründe Gandybiliň garyp-gasarlarynyň sany gün-günden köpelyärdi, ezilip horlanýanlaryň ahy-nalasy asmana ýetýärdi. Bu zaňnaryň iliň-günüň aladasyny etmeýänligi üçin, özge ýurtlaryň hanbegleri häli-şindi Çandybiliň ilatynyň üstüyne cozup, «ogul-olja, gyz-ýesir» edip giderdiler.

Ol patyşanyň ile belli bir seýsi bardy. Onuň adyna Jygalybeg diýip at bererdiler. Jygalybeg özüniň adamkärçiligi, ýagşyýamana düşbüligi bilen uly ile özünü aldyrypdy. Onuň aýdýan sözleri, berýän öwüt-nesihatlary il-ulsuň ýüreginden turardy. Şonuň üçin ony tanaýan, onuň gylyk-häsiýetine ýetik adamlar oňa sala salman, iş başyny tutmazdylar. Jygalybeg hem bildiginden ile geňeş bererdi hem-de iliň geňeşini alyp, her ýerde, her bir işde olaryň sarpasyny saklardy.

Günlerde bir gün häki hanyň kazasy dolup, dünýäden ötdi, Çandybil ýurdunyň ilaty jem bolup:

– Indi kimi han götersekkäk? – diýip maslahat etdi. Her kim öz bilenini orta atdy.

Märekäniň köpüsü:

– Biz öňki goýlan handan birjik-de haýyr görmedik. Gaýta ýaman horlandyk, indi öz halymyzdan habar aljak, agyran-ynjan ýerimizde bile ynjaşjak adamyny han götereliň. Jygalybeg biziň şu islegimizi ödese gerek-diýip, ony aralaryndan han göterip goýdular.

Jygalybegiň üç oglu bardy. Iň uly oglunuň adyna Genimbeg diýerdiler, ortanjy oglunuň adyna garry atasyna Möminiň adyny da-kypdy, iň kiçi oglunuň adyna hem Adybeg diýerdiler.

Jygalybeg uly oglunu öylendirdi-illendirdi.

Genjim ýanyna bir gylly kelle getirlip, öylendirilenden soň, dünýä talap bolup, atasyna peýany degmedi. Ol harsydünýälige yüz urup, mal-mülk ýygnamak bilen boldy. Atasyndan öýüni aýryp, oňşuk-oňalgasyny başgalap, öz ugruna dünýä ýygnamak bilen mübtela bolup gidiberdi.

Mömin diýen ortanjo oglunyň bolsa akyly gelip-gitmeliräk, gözem şullurak boldy.

Jygalybeg:

– Her zat-da bolsa, bu meniň perzendim, atalyk borjumy ödemegim gerek-diýip, bu oglanam öýermegiň ugruna düşdi. Ol ýere bardy gyz sorap, bu ýere bardy gyz sorap, nirä barsa-da:

– Her bir märekede oýnalyp ýören oýnatgy, gözü şulla gyz bermiýäs-diýip, Jygalybegi gaýtaryp goýberýärler. Şunlukda, Mömin öýlenip bilmän, entek şol bolşuna galybersin.

Habary kimden al, Adybegden al.

Adybeg bir sahyphuruş, akyllı, edermen, il-halka peýdaly gerçek goç ýigit bolup ýetişdi. Ol bu günlüğini tapsa, ertirligini gaýgy etmezdi. Çandybil ýurdunyň açlykdan horlananlary, kişi zulumyna, keseki han-begleriň sütemine çydap bilmedik ýigitler gelip:

– Adybeg, sen bir gerçek goç ýigit, sen bize rehimdarlyk edýärsiň, bizem saňa nöker bolup hyzmat etjek, ömrümizi seniň hyzmatyňda geçirjek – diýip, Adybegiň töweregine ýygnanyşyp başladylar. Adybeg hem:

– Geliberiň, asyl meniň gözläp tapyp bilmeýänimem siziň ýaly ýigitler-diýip, geleni öz ýanyna ýygnap, çäý-çöregi gysganman berýär, at-ýarag, esbap-şaýlaryny düzedýär. Şunlukda, Adybeg bu toplanan ýigitleriň içinden saýyrdyň, edermen kyrk ýigidi seçip, atly nöker edip, hemişelik öz ýanyna aldy. Galanlary bolsa ýow günü ýygnanýardylar. Şeýlelik bilen, Adybegiň at-owa-zasy ýokary gösterildi.

Günlerde bir gün Jygalybeg:

– Oglum, indi men garrapdyryn, sen bolsaň il-ulusa özüni aldyrдыň, töweregije ýigitleri ýygnadyň, kyrk atly nöker edindiň, özüňem «Ilim-günüm bolmasa, aýym-Günüm dogmasyn» diýip, il-ulsuň bähbidini arap gezýärsiň. Ol iki agaňdan-a haýyr ýok, indi meniň hemme umydym sendedir, men ýurdy saňa tabşyrýaryn, indi ýurda özüň han bol-diýdi.

Atasynyň bu sözünü kabul edip, Adybeg ýurda han boldy. Uly il bolup, Adybegi gutladylar, dumly-duşdan oňa ýardam berdiler. Adybeg hem agyr märekeä yüz tutdy:

— Adamlar, men size bil baglaýaryn, siz bolmasaňyz, meniň sizsiz barjak ýerim, aljak galam ýok. Adamy galdyrjagam ildir, güldürjegem ildir. «Dagdan arkasy bolanyň, daşdan ýüregi bolar» diýipdirler. Men indi öz bähbidim diýmerin. Her bir işde iliň sarpasyny saklaryn – diýip, uly wada berdi. Indi, Adybeg kyrk ýigidi bilen il bähbidini yzlap gezibersin.

Günlerde bir gün Adybeg atly nökerini alyp, awa-şikara çykdy. Kän ýol ýöräp, bir çolüstanlyga ýetenlerinde, hol garagörnüm ýerden gözüne bir kejebe göründi. Olar kejebä baka «Alla!» diýip at goýdular.

Indi habary üsti kejebeli akmaýanyň başyny çekip barýan, şyrlaň boz atlydan eşidiň. Ol atly bulary görüp, kejebäni taşlap, atyny gamça basdy. Ýigitler şunça kowdular welin, emma ol ýet-dirmän, gözlerinden gaýyp boldy, ol atly gözlerinden ýitensoň, yzlaryna dönüp, kejebäniň ýanyna geldiler. Kejebäniň içini barlap görseler, içinde bir pákize gyz otır. Tarypyny aýdyp-diýip, soňuna çykar ýaly däl.

Bu gyzdan habar aldylar.

- Seniň adyňa kim diýýärler?
- Meniň adyma Gélendam diýýärler.
- Sen haýsy ýurduň adamsy bolarsyň?

Men Sirwan welaýatyndan bolaryn. Reýhanarap meni aljak bolup, öň birnäçe gezek ilimizi döwnük etdi. Birnäçe günäsiz pahyr ol zalymyň gamçysynyň pidasy boldy. Iň soňunda enem atamy-da gözümiň alnynda öldürip, meni alyp gelyärdi. Yaňky gaçyp giden şyrlaň boz atly şoldy. Mazaly, siz geler ýerde gelip, hernä meniň dadyma ýetişdiňiz. Ýogsam, ol meni gan agladyp, gara geýdirdi. Onuň elinde bütin ömrüm, gaýgy-hasrat, gam-külpet bilen öterdi. Gül dek gyzyl meňzim zagpyran dek saralyp, hazan uran güle dönerdi-diýip, Gélendam Adybege aýtdy.

- Aga, size kim diýerler? — diýip sorady.

Men-ä, Gélendam gyz, Çardagly Çandybiliň hany bolaryn, adyma-da Adybeg diýerler. Bu duran atlylar hem meniň ýigitlerimdir. Men Çandybil ýurdunyň açlykdan, ýalaňaçlykdan horlanan-

laryna hossalryk edýärin. Kişi zulum-sütemine çydap bilmedik adamlara elimden gelen kömegimi berýärin-diýdi.

Onda Gülendam:

Köp ýagşy edýärsiňiz, Adybeg aga, siz onda meniň bagtyma sataşan adam ekeniňiz. Onuň ýaly bolsa, siz menem özüňiz bilen äkidiň...

Adybeg Gülendamy öz ýany bilen äkidip, ony Mömine nikalap, bagşy aýtdyryp, ýedi giye-gündiz toý berdi...

Adybeg ýykylan-sürşen ýerimizde biziň alnzymyzdan direýär. Biziň aramyzda bu bir gerçek goç ýigit. Onuň yzyny tutar ýaly özüne mynasyp bir ogly bolsa, oňat bolardy. Dünýäden perzent-siz ötmek hem onuň at-owazasyna mynasyp däl. Eger diýenimizi etse, muny öylendirsek, belki, munuňam özi ýaly bir oňat zürýady bolaýady-da-diýip, eden maslahatlaryny baryp Adybege aýtdylar.

Adybeg hem özüňize belli gerçek goç ýigit. Ol dinden çyksa çykjak, ilden çykjak däl. Nirä barsa hem oňa gyz berilýär. Gelen adamlaryň geňeşini aldy-da, Adybeg hem öylendi.

Indi habary Adybegoň aýalyndan eşidiň. Adybegoň aýaly hamyla boldy. Günden-gün, aýdan-aý ötdi. Ol pahyr ýaş üstünde dünýäden ötdi. Ony eltip gonamçylykda goýdular. Aýy-güni ýetik çaga hem enesiniň garnynda gitdi. Adybegoň heniz çaga ýüzi düşmänkä, şeýle bolanyna has hem gynandy. Ol ýedi giye-gündizläp hapa bolup öýde oturdu.

Gelniniň aş-suwuny sowansoň Jygalybeg:

– Oglum, sen beýle hapa bolup oturma, tur-da ýigitleriň bilen daglara bar. Guş salyp, aw awlap, seýil edip, göwnüni göterip gel-diýdi.

Adybeg atasynyň pendini tutup, guşlaryny göterip, tazylaryny alyp, ýigitleri bilen seýil-şikara çykdy.

Günlerde bir gün kazasy ýetip, Adybeg hem tarpa-taýyn dünýäden ötdi.

Indi habary garry atadan eşidiň. Jygalybeg birnäçe ölümىň yzynda galyp, pahyryň bilinden kuwwat gaçdy, gözünden nur öçdi.

— Al-la, bu niçik boldy. Genjim oglumyň maňa paýany bolman, ol gitdi. Mömin beg oglumyň bolsa akyly gelip-gitmeliräk boldy. Şu Adybegim ogullarymyň iň ýagşysydy, gerçek goç ýigitdi, mundan bir züryat hem galmady-diýip, köp gamgyn boldy.

Günlerde bir gün Jygalybeg gözü uka giden wagtynda bir düýş görди. Düýşünde:

— Tur, Jygalybeg, seniň bir ogluň boldy, gelniň guburyny bar-da barlap gör-diýip, Jygalybege habar berýärler...

Habary kimden al, Genjimbegden al. Genjimiň goýny-düýesi kändi.

Günlerde bir gün goýun çopanlarynyň biri gelip: — Genjim aga, meniň bakýan sürimiň içinde bir süytli geçi bar. Ol geçi biraz garbanyp az-kem otlap doýansoň, sürüden aýrylyp, gabrystan-lyga baka gaçyp gidýär... — diýdi.

Onda Genjim aýtdy:

— Sen sürüni başga tarapa süräýseň bolmadymy?

— Genjim aga, her tarapa sürüp gördüm, hiç alaç bolmaýar, geçi şol mazaryň başyna her gün barmasa, durup bilmeýär — diýip, çopan aýdandan soň, ertesi sürüni sürüp örä çykaranda, Genjimiň özi hem çopan bilen bile gitdi. Goýunlar meýdana çykyp, ýazylyp bir meýdan agyp-dönenden soň, şol geçi sürüden saýlandy-da, gonamçylyga tarap gidiberdi.

Çopan:

— Genjim aga, seret, halha, geçi gitdi-diýip görkezdi.

Genjim bilen çopan garama-garama geçiniň yzyna düşüberdi. Çopanyň aýdyşy ýaly, geçi bir mazaryň başyna baryp çekredi. Görden bir zat çykdy welin, endam-jany durşuna tüy bolup dur. Ol zat müñedekläp-emedekläp, baryp geçiniň aşagyna girdi. Geçi hem gerlip emdirmäge durdy.

Genjim beg çopan bilen mazardan-mazara böküp, bukdaklaşyp, ýakynrak baryp, syn edip görse, bu zat adam çagasyna meňzeýär. Genjim:

— Meniň inim Adybegiň aýaly olende, çagasy göwresi bilen gidipdi, bu şonuň gabrydyr-diýip, çopana aýtdy. Onýança geçi hem çagany emdirip, ýene sürä baka tutduryberdi.

Genimbeg:

– Al-la, muny tutup, alyp gidäýsem, menem bir iş bitiren adam bolardym-diýip, öňe baka süýüp ugrady welin, oňa deňiç ol zat hem ony görüp, derrew gaçdy-da, gabra girip gitdi. Bular baryp mazara esewan etseler, mazar Adybegoň aýalynyň mazary ekeni. Bu zat hem şonuň göwresi bilen giden çaga eken. Mazaryň bir tarapyndan kiçirák deşik açylyp, çaga şol deşikden girip-çykýar eken.

Genjim ony tutup bilmejegine gözü ýetip, bu oglanyň hem Adybegoň çagasydygyny ýağşy bilenden soň, duran ýerinden atlandy-da, kakasyna buşlamaga gyp basaýdy. Atyny gara dere batyryp öye bardy. Atdan towsup düşüp, gapydan girdi-de, Jygalibeye garap baş keleme söz aýdar boldy, gör bak näme diýýär:

Eşit, atam Jygalybeg,
Saňa döwran geldi bolgaý,
Eýäm saňa ogul berdi,
Seniň günüň dogdy bolgaý.

Atam röwßen boldy gözüň,
Hatasy ýokdur bu sözüň,
Açyldy talyg ýyldyzyň,
Saňa döwran geldi bolgaý.

Seniň işiň küşat boldy,
Är-pirleriň nazar saldy.
Saňa görden bir ses geldi,
Seniň ogluň boldy bolgaý.

Genimbeg diýr, ýa mähriban,
Könlümizde ýokdur arman,
Çandybile dönüp döwran,
Bize döwlet geldi bolgaý.

Bu habary eşidenoň, Jygalybeg şatlygyndan zöwwe ýerin-den galdy, Genjim oglunyň boýnundan gujaklap ogşady, ikisi tirkeşip daşaryk çykdy-da, atlanyp mazarçylyga baka gitdi. Bu habary eşidip, uludan-kiçä Çandybil halky hem bularyň yzyn-dan mazarçylyga baka gitdi. Jygalybeg şol gidişine Genjim bilen mazarystanlyga bardy. Halk hem olaryň yzlary bilen baryp ýetdi.

Bu çagajyk adam-gara ýok wagtynda görden çykyp, mazaryň daşynda oýnar eken. Bardy-geldi adam-gara göräýse-de, gaçyp göre girer eken.

Jygalybeg Genimbeg bilen mazarçylyga ýetip baranda, Genimbeg bir gabryň başujunda oýnap, emedekläp ýören ç-

gany oňa görkezdi. Jygalybeg görenden soň, ol çaga-da bulary görüp, gaçyp göre girip gitdi. Yaşulular Jygalybegiň ýanyna gelip:

— Bu çaganyň oguldygyny, gyzdygyny barlamak üçin mazaryň bir ýanynda aşyk, ýene bir gapdalynda gurjak goýup göreliň-diýip maslahat etdiler-de, çaganyň çykýan ýeriniň bir gapdalynda aşyk, bir gapdalynda hem birnäçe gurjak goýdular. Özleri bolsa bir tarapa çekilip bukuldylar. Birnäçe wagt geçen den soň, şol töwerekde hiç kim ýokdur güman edip, çaga emedekläp görden çykdy. Gyzyl-çyzyl bolup duran gurjaklara gözü düşdi-de, çaga birbada hatara oturdylan gurjaklara baka ýuzlen di. Olaryň ýanyna baryp, üşerilip seretdi, emma el urmady. Soň gabryň beýle tarapyna aýlandy welin, üýşüp ýatan aşyklara gözü düşdi. Çaga hasanaklap bardy-da, aşyklary jagyrdadyp oýnamaga başladы.

Bir meýdan oýnandan soň, ýene göre girip gitdi. Bukulyp, synlap ýatan adamlar hem onuň oguldygyny bildiler. Jygalybeg:

— Indi bu çagany nähili ýol bilen tutup almak bolarka? — diýip, halka maslahat saldy.


Adamlaryň biri:

— Duzak gurup tutmak gerek-diýdi, ýene biri başga bir zat diýdi, garaz, her kim öz göwnüne gelenini aýtdy. Olaryň arasında eýer ussaçylygyny edýän bir garryja ýaşuly bardy. Onuň işi- pişesi eýer ýasamakdy. Ol:

— Bir eýeriň üstüne ýelim çalyp, şol çaganyň çykyp oýnaýan ýerinde goýmak gerek. Şeýdip goýulsa, çaga görden çykan wagtynda, eýeriň üstüne münüp oýnanda, ýelmeşip galar. Ynha, onsoň baryp tutáymaly bolar-diýdi. Duran adamlaryň hemmesi: «Eýerçi dogry aýtdy-da, eýerçi dogry aýtdy» bolusdylar. Jygalybeg hem bu maslahaty makul gördü, bir köne eýeriň üstüne ýelim çaldylar, eýeri eltip, şol gabryň ýanında goýdular-da, özleri önküleri ýaly bir tarapa çekilip gizlendiler.

Birsalymdan soň çaga ýene önküsü ýaly görden daşyna çykdy, çykan badyna hem eýere gözü düşüp, şoňa baka ugrady. Baryp onuň gaşyndan ýapyşdy-da, çüýlerini dyrnagy bilen dyrmalap

başladı. Biraz salym dyrmalap o ýerine, bu ýerine seredenden soň, eýeriň gaşyndan ýapyşyp, üstüne bir aýagyny atagada dyzady welin, bu ýan tarapyna agyp togalandy. Ol ýene turup münmekçi boldy, emma bu sapar jaýdar atlanylп üstünde oturdunda, loňkullap oýnamaga başladı. Çaga eýeriň üstünde ep-esli oturandan soň, endamynyň ýylisyyna ýelim ýumşady. Endamy durşuna tüý bolup durangoň, çaga eýere mäkäm ýelmeşip, durdugya berkişdi. Soň çaga düşüp gitmekçi boldy, emma düşüp bilmedi. Jygalybeg, beýleki syn edip ýatan adamlar çaganyň eýere berk ýelmeşenni bilip, tarsa ýerlerinden turup, baryp çaga bilen eýeri gujakladylar.



Çaga aýylganç bir ses bilen gygyrdy. Hemme adamlaryň depe saçý üýşüp gitdi. Ol göyä tora düşen jeren balasy ýaly, depirjiklemäge başladı. Jygalybeg ony ýuwaşlyk bilen eýerden aýryp, gujagyna alyp öyüne geldi. Aýallar oňa egin-eşik geýdir-diler. Jygalybeg jar çekdirip, Çandybiliň ähli halkyny ýygnap, janly soýduryp, gaýnatma asdyryp, çanak-çanak nahar çekdirip, oturan agyr märeke maslahat saldy:

— Aý, halaýklar, men Adybegaň yzy binyşan galdy diýip, näumyt bolup gynanyp ýördüm, bu gün bolsa hudaýym maňa bu çagany Adybegaň oglumdan nyşan berdi. Bu çaga türkmen il-ulsunyň gerçek goç ýigit ogly bolsun. Bu çaga siz at goýuň:

— Bir ýaşuly:

— Bu çaga garaňky görden ýagty dünýä çykdy, munuň ady Röwßen bolaýsyn-diýdi.

Oturulanlar: «Şol boldy-da, şol-boldy» diýişip, Röwßen ady makullap, öýli-öyüne dargamakçy boldular.

Emma şol märekeň içinde oturan bir garryja adam:

— Siz bu çaga täzeden bir at toslap tapjak bolşup, her haýsyňyz agzyňza gelenini urup oturmaň. Ol çaga dünýä gele-ninde, ady bilen geldi. Onuň ady Görogly bolar diýdi.

Bu garybyň sözüne hiç kim gulak asmady. Gaýtam, onuň gürrüňine gülüşüp: «Bu bir çasań garrydyr» diýip, ýaňsylamaga başladılar.

Soraglar:



1. Bu bölüm nähili waka bilen başlanýar?
2. Ilatyň Jygalybegi han bellemeginiň sebäbi näme?
3. Adybegaň kim? Ol halkyna neneňsi hyzmat edýär?
4. Jygalybeg düýsünde näme görýär?
5. Görden çykan oglany neneňsi ýol bilen tapýarlar?
6. Jygalybeg dagy çagany nädip tutýarlar?
7. Gonamçylykda gola salnan çaga nähili at dakýarlar?

||

Indi habary kimden al, Jygalybegiň agtygy Röwşenden al.

Röwşeni ýedi ýaşyna barynça, göz-gulak bolup sakladılar. Ol ot ýaly oglan bolup ýetişdi. Yedi ýaşyna baransoň, Jygalybeg

ony molla berdi. Mollada birnäçe wagt okandan soň, Jygalybeg Röwşeniň biline tylla kemer, aýagyna tylla nally ädik, başyna tel-pek, eline altyn kenek berip:

— Bar, oglum, sen oglanlar bilen oýnaber-diýip, agtygyny oýnamaga iberdi. Röwşen oglanlara goşulyşyp, olar bilen hem öwrenišip gitdi. Ol oglanlar bilen aşyk, cilik, top, tüwdürme, döw-maç, tayakdikdi hem başga oýunlary oýnap geziberdi.

Röwşen oýunda mydam ejiz oglanylaryň tarapyny tutardy. Utulanya razı bolman, dawa-jenjel turuzýan baý ogullarynyň başyna itiň derisini geýdirerdi. Şonuň üçin munuň deň-duşlary onuň Röwşen adyny tutman, hemiše Görogly diýip ýörensoňlar, il arasynda hem onuň adyny Görogly diýip tutdular. Şeýlelik bilen, şu at gitdigiçe ýörgünlü at boldy.

Görogly kiçijikliginden özünüň ähli deň-duşlaryna baş bolup gezerdi... Görogly bazar bakgallaryna, hannahslaryna ot ýak-dyrmazdy.

Päh, söwdagär zaňħarlaryň-da nebwewürlükleri, zandyá-manlyklary özüňize belli. Olar diňe öz bähbitlerini arap gezýärler. Bir gysym kişiň zyýan çekenlerinden janlarynyň çykanyny gowy görýärler.

Bir gün hemme bakgallar, hannahslar bir ýere ýygnandylar. Özleriniň ýaşululalarynyň biriniň öýünde üýşmeleň gurap, maslahat etdiler: Olaryň arasyndan tüýkesme zaňħaryň biri derdinip:

— ...Bu oglan hazır şunuň ýaly, eger ulalaýsa, biziň kyrkymyzy bir gazyga çatar. Irgözinden mundan dynmak alajyny etmegimiz gerek-diýdi. Oturanlaryň her haýsy bir zat diýişdiler. Ahyrynda «muny ýaş wagtynda ýitirim etmeli» diýip, gürrünlerini bir ýere çugdamlap dil düwüşdiler.

Bu maslahatyň içinde Jygalybege dost bir adam bardy. Ol sesini çykarman, maslahaty diňläp otyrды. Bu adam maslahat guitarandan soň, Jygalybegiň ýanyна baryp:

— How, Jygalybeg, pylan mähellede söwdagärleriň maslahaty boldy. Şol ýerde şeýle-şeýle gürrüň edildi. Sen şu agtygyň ýetişyänçä, başga bir ýurda çyksaň gowy bolardy-diýip, Jygalybege maslahat berdi, emma Jygalybeg nirä baryp, kime dady-

ny aýtsyn. Kim onuň derdine derman etjek? Haýsy han, haýsy soltan onuň sözüne ynanjak? Şonuň üçinem ol başga ýurda çykmak hakynda pikirem etmedi, göwnüne-de almady:

— Her zat-da bolsa, men öz ilimiň içinde bolaýyn, il-halkyň menden agyran-ynjan ýeri ýok bolsa gerek. Halk ynjamasa, il-ulus närazy bolmasa, maňa şol bolýar. Goý bäs-on sany nebsewür zaňnar näme bolsa şol bolsun. Olar meniň üstüme-hä gelip bilmezler. Eger geläýseler-de uly iliň maňa arka durjakdygyny olar bilyändirler. Şonuň üçin olar näme etseler-de, aşakdan ederler, ogryn ederler, bildirmän etjek bolarlar, goý, bildiklerini etsinler bakaly, başa gelenini görüberdik-dä – diýip, gelip habar beren dost adamsyny hoşamaýlyk bilen ugratdy-da, Gülendam daga Röwşen jandan göz-gulak bolmaklygy, ony uzak ýere goýbermez-ligi tabşyrdy. Bu söz bu ýerde dursun.

Indi habary Hüñkardan eşidiň. Yedi yklymdan paç alyp oturan bir uly patyşa bardy. Bu patyşanyň adyna Hüñkar soltan diýerdiler. Hüñkar soltan yedi ýurduň patyşasyndan paç-hyraç alyp, ol patyşalary öz golunyň astynda saklap, hökümdarlyk ederdi, emma türkmen il-ulsuna hökümi ýöremezdi.

Päh, nebsine gor guýlan zaňnar Hüñkaryň gitdigiçe nebsewürligi artdy. Ol ýedi yklymdan alýan paç-hyrajynam az görüp, türkmen il-ulsunyň üstünden öz hökümini ýöretmek üçin köp ýyllar jan çekdi. Ençeme gezek goşun iberdi, emma türkmen il-ulsy onuň iberen goşunyny syndyryp, duw-dagyn edip goýberýärdi. Ahyry Hüñkaryň paltasy daşa degdi. Nalaç bolup, goşun ibermesini goýdy.

Birnäçe wagt aradan ötdi. Adybegoň dünýäden ötüp, töwereginden goç ýigitleriň hem dargap gidendigini, Jygalybegiň hem öňki kuwwatynyň ýokdugyny häki sowdagärler Hüñkaryň iberen içalysynyň üsti bilen oňa habar berýärler.

Hüñkar habary eşidip, Jygalybegiň üstüne ýene goşun çekmegi ýüregine düwýär. Ol özünüň serbazlarynyň birini ýanyna çagyryp:

— Türkmen il-ulsunyň üstüne baryp ogul-olja, gyz-ýesir edersiňiz. Şu wagta çenli bermedik paç-hyraçlaryny ýygnap alyň,

garşylyk görkezeni uruň-oldüriň. Jygalybegiň özünü bolsa, aýal, oglan-uşaklary bilen öldürmän, diri tutup getiriň, ol zaňnar bilen bu ýerde meniň özüm hasaplaşaryn – diýip, ýaňky serkerdäni goşuna baş edip iberdi. Az ýöräp, köp ýöräp, birnäçe gün ýol ýöräp, Hüňkaryň iberen goşunu Çardagly Çandybile yetişdi.

«Baş bolmasa, göwre läş» diýenleri, Adybeg pahyr kazasy dolup dünýäden öten, Jygalybeg bolsa, ýigitlik çagyny ýitirip, güýç kuwwatdan düşen adam. Indi Çandybilde ne bellı bir baş bar, ne-de bellı düzgün bar, her kim öz bilenini edip, ýör. Şonuň üçin bular onçakly taýýarlyk görüp bilmediler. Duşman golaýlan- dan soň, her kim howul-halat, tapan-tupan ýarag-enjamlaryny alyp, söweş meýdanyna çykdy. Arly-namysly türkmen ýigitleriniň köpüsi il-ulus üçin duşman bilen ykjäm sanjyşdy. At derledip, gylyç syrdylar, jyza parladyp, naýza urdular, emma Hüňkaryň goşunu bu gezek ýygyn ýygnap, şäýyny mäkäm tutup gelen ekeni. Köp bolangoň, bu gezek türkmen ýigitleriniň oýny olar bilen deň gelmedi. Ozal her gezek gelende, Gandybile ýetirmän duw-dagyn, edip goýberilýän goşun bu gezek ökde çykyp, gala gelip girdi. Önlerinden näme çyksa urdular-ýardylar, taladylar- aldylar. Şeýde-şeýde, obama-oba, öýme-öý aýlanyp, gepiň gys- gasy, paç-hyraç, salgyt, tawan, garamat diýilýän zady Hüňkaryň tabşyryp goýberşindenem başbeter edip aldylar. Çarwalaryň malyny sürdürüler, dayhanlaryň eken ekinlerini at aýagynyň astynda tozdurdylar, ak-gök ekinleriň bary ýer bilen ýegsan edildi. Köp adamlar öldürildi. Jygalybegi hem ilki gören batlaryna tutup, boýnuna ýüp baglap, ata süýretdiler, emma Hüňkaryň: «Ony tutup, diri getiriň» diýen sözünden gorkup, Jygalybegi maşgalasy bilen bir tanapa düzüp, at önünde yzgydyp, paý-pyýada, ibir-zibir edip, tapan-tupan mal-garalaryny arasy bilen sürüp alyp gitdiler. Basgynyň içinde Jygalybegiň alnyp gidilendigini Çandybil halky bilmän galdy: Soň ýurt asuda-parahat bolandan soň:

– Jygalybeg Hüňkaryň goşunynyň eline düşüpdir-diýip, Çandybil halky gynanyşyp, ah çekip galdy, söwdagärler-bakgallar, hannahaslar bolsa «Beladan dyndyk» diýişip şat boldular.

Indi habary Hüňkaryň goşunyndan al.

Olar nice günlük çöl kesip, nice dag-derýalardan aşyp, az ýöräp, köp ýöräp, öz ýurtlaryna baryp ýetdiler. Türkmen il-ul-sundan basyp, talap alan paç-hyraçlaryny, mal-garalaryny jem-läp, Jygalybegi hem öňlerine salyp, Hüňkar soltanyň huzuryna alyp bardylar. Goşun serkerdesi halky talap elten sowgatlaryny Hüňkaryň öňünde goýup, gol gowşuryp, salam berip durdy.

Indi habary Hüňkardan eşidiň.

Öň birnäçe gezek paltasy daşa degen Hüňkar Jygalybegiň ele salnanyny görüp, keýpi kök bolup, jak-jaklap güldi.

— Yer-ow, Jygalybeg, eşek ogrusy zaňnar, habaryň ber, nä hyzmat bilen meniň gaşyma geldiň? — diýip, ýaňsa alan bolup, sözüniň yzyny gülkä urdy.

— Meniň bolup gelşim size gülki bolarça bolandyr, patyşahym. «Ýakma-bişersiň, gazma-düşersiň» diýenleridir, aýyby ýok, her zat-da bolsa nesibä kayyl bolmaly bolýar-da. Men sizden hyzmat soramakçy däldim welin, meniň ol aýdanym bolmady-diýip, ikuçluragada jogap berdi. Hüňkar Jygalybegiň bu aýdanyna düýpli düşünibem durmady.

— Hä, hyzmatyňa geldim diýsene, hany sen maňa paç bermekden boýun towlaýan halkyň serdarydyň-la?

— Tagsyr, paç berse-de, bermese-de ol halkyň öz işi. Biziň türkmen halkymyzyň içinde sha-da bir, geda-da bir. Ol meniň işim däl, halkyň işi, tagsyr.

— Ine, şol maňa paç bermän ýören eşek ogrusy bir bölek garakçynyň soltany-şu Jygalybegdir-diýip, Hüňkarýene ýaňsylap güldi. Onuň daş-töwereginde oturan wezir-wekilleri, sypaýylary hem gülüsdiler.

Jygalybeg: — Ýok, tagsyr, beýle diýmek hata bolar. Dogrusuň aýtmagyň aýyby ýok. Garakçy diýeniň köp bolsa baş ýüz-üç yüz bolar, emma olar otuz müňdenem, kyrk müňdenem kän, tagsyr-diýdi.

Hüňkar soltan Jygalybegiň gaty kän hünärleriniň barlygyna beletdi. Onuň üçin ol öz ýanyndan: «Munuň näme hünäri bar bolsa, hünärine laýyk hyzmat buýrup göreýin, munuň hemme hünärlerinden peýdalanaýyn hem «Her ýurduň awyny öz tazy-

sy bilen awla» diýen bir nakyl bardyr. Munuň il-ulsy indi başsyz galandyr. «Baş bolmasa, göwre läş» diýenleridir. Ol ili özüme golasty ederin. Bardy-geldi Jygalybeg wepasyz bolup çykaýsa, her wagt hem muny iline ýetirmän, başyny almaga wagt tapylar» diýip, öz içinden pikir etdi-de:

— Aý, Jygalybeg, biz saňa hyzmat bersek, sen haýsy hyzmaty özüňe laýyk görýärsiň, seniň nähili hünärleriň bar? — diýip sorady.

Jygalybeg:

— Meniň ökde kärim atşynas-seýislik, başga-da uruş hünärlerim hem bardyr-diýdi.

— Onuň ýaly bolsa, gowy kesbiň bar ekeni. Men hemme atlarymyň, ähli ýylky sürüleriniň ygytáryny seniň eliňe berýärin. Sen seýislik et-de, öz hyzmatyň görkez. Hyzmatyň görünse-hä gadyryň bilner, ýogsa-da boljagyň belli-dä, zaňnar-diýip, hat ýazyp, möhür basyp, Jygalybege berdi.

Hüňkar şäherde bir ýeri belläp, Jygalybege mekan edip berdi. Jygalybeg öz mekanynda birki gün dem-dynç alandan soň, gurby ýetdiginden ýylky sürülerine seredip başlady. Ol bir ýilda atçylyk-seýisçilik işinde öz hünärini görkezip, Hüňkardan köp sylag, serpaýlar geýdi. Soň Hüňkar ony köşge – öz ýanyna çagyryp, maslahatçy edip aldy. Jygalybeg köşkde hem pyçak, aýpalta göterip, bir ýyl hyzmat edip, öz hünärini görkezip, dura-bara Hüňkaryň ýanynda uly abraý gazandy. Ondan köp sylag, serpaýlar aldy. Üçünji ýilda Hüňkaryň ýekgalam mährem weziri boldy. Hüňkar her bir işinde Jygalybegsiz gymyldap bilmedi. Jygalybegiň maslahatyna mätäç boldy.

Hüňkaryň her bir işde öz wezir-wekilleriniň beren geňeş-maslahatyna kanagatlanman:

— Hany, Jygalybegi bir çagyryň göreýin, ol köpi gören zaňnardyr, munuň ýaly işlerden onuň başy gowy çykýarıdiýip, häli-şindi oňa geňeş salyp, maslahat etmegi, Hüňkaryň önki wezir-wekilleriniň içinden gan geçirdi. Şonuň üçin öz at-abraýlaryndan, şan-şöhratlaryndan düşäýmek gorkusy bilen bir gün ähli sypaýylar jemlenişip:

— Ahow, tagsyr, sen bir eşek ogrusy, garakçylaryň soltany Jygalybegi munça götergiläp, uly abraýyň eýesi etdiň. Onuň bizden artyk näme bilýän zady-ökde hünäri bar? — diýişdiler.

Onda Hüñkar aýtdy:

— Onuň bilýän hünärleri kän. Ol hünärleri öwrenenimizden soň, ony ýok etmek aňsat. Ol atşynas — uly şeýis. Bu hünärlerini öwrenmek gerek-diýdi.

— Tagsyr, eger ol uly seýis bolýan bolsa, saňa wepaly hyzmatçy bolýan bolsa, goý, ol saňa dünýäde ýok bir at tapyp berrsin. Bolmasa-da onuň çäresini gör-diýişdiler.

Hüñkar Jygalybegi ýanyna çagyryp:

— Haw, Jygalybeg, eger sen hünärlı, uly seýis bolýan bolsaň, sen maňa dünýäde hiç görülmedik bir at kemala getirip bermeli-diýip höküm etdi.

Jygalybeg:

— Bolýar, ýagşy, baş üstüne, tagsyr-diýip, ýelmaýa münüp, Arabystan ilatyny üç aýlap gezdi, emma ilde ýok at tapylmady.

Jygalybeg:

— Al-la, bu, zaňňara indi baryp näme diýsemkäm? — diýip, ýol boýy pikirlenip gelýärkä, derýaýy Şoruň boýunda Hüñkaryň elkin ýatan ýylkysynyň üstünden geldi. Ol bakyp ýören çopanlar bilen amanlyk-saglyk soraşandan soň, ýylka göz gezdirip ýörüşüne birden-de, derýadan bir at çykyp, ýylkylaryň içinde bir baýtalyň ýanynda bolup, ýene derýa girip gidiberdi.

Jygalybeg:

— Ynha, indi-hä tapan bolsam gerek. «Suw aty bolýar» diýip eşidýärdim welin, çyn bold-ow-diýip, ýaňky baýtaly belläp, ony çopanlara-da görkezip:

— Ogullarym, bu baýtaly sizem mazaly belläp goýuň. Şundan bir üýtgeşik zat bolmalydyr. Ol her haçan bolaýsa, siz oňa göz-gulak bolup, maňa tiz habaryny ýetireweriň, ogullarym. Ýamanlyk yüzünü görmädiňiz-diýip, çopanlar bilen hoşlaşyp gaýdyberdi. Çopanlar hem:

— Bolýar, atam-diýip, Jygalybege söz berip, ýaňky baýtala göz-gulak bolup geziberdiler.

Jygalybeg geldi Hüňkaryň gaşyna:

– Tagsyr, ilde ýok at gerek bolsa, geljek ýyl şu günlere çenli howlukma-diýdi.

Şunluk bilen, bu baýtalyň aýy, sähedi dolup, bir gün ol tazynyň çağasy ýaly bir zat taşlady. Esewan bolsalar, taşlan zadynyň özi gysrak. Çopanlar ony Jygalybegiň ýanyna getirdiler-de:

– Şol belläp gaýdan baýtalyňyzdan bolan taý şu-diýdiler.

Jygalybeg ony alyp, Hüňkaryň gaşyna getirdi.

– Tagsyr, seniň diýen dünýäde görülmedik atyň ine şundan dogar-diýdi.

Päh, gonçlaryna gor guýlup, içlerinden gan akýan zalym sypaýylaryň, wezir-wekilleriň indi diýeni geldi. Ozal ýamanlamağa zat tapman ýören zaňnarlaryň gökdäki dilegleri ýerde gowuşdy. «Indi gezek geldi-de, gezek geldi, ýol tapyldy-da ýol tapyldy» bolşup, heşelle kakdylar. Wezirleriň aksakgaly:

– Haw, tagsyr, bu gelmişek türkmen seni oýnap ýör-diýdi.

– Ol niçik oýnamak?

– Ol, ine, şeýle, tagsyr, ilde ýok at gerek bolsa-diýip, üç aýlyk gürüm-jürüm bolup gitdi. Gör hudaý bilsin, ol nirelere aýlanyp gelendir. Iň soňunda-da:

– Ilde ýok at şundan dogar-diýip, bir tazynyň ganjyk güjügüni getirip, seniň öňüne taşlady. Heyý, muňa näme diýersiň. Bu seni oýnamak däl-de, eýsem näme, tagsyr? – diýdi.

Beýleki wezir-wekiller, sypaýylar hem:

– Dogry, dogry-diýşip, aksakgal weziriň aýdanlaryna ten berdiler.

Hüňkar:

– Jygalybeg, bu aýdylyp durlan sözlere näme jogabyň bar? – diýip, Jygalybege azm urdy.

Jygalybeg rejäniň geň däldigini derrew aňdy. Wezir-wekilleriň, sypaýy-serkerdeleriň dildüwşüp, bir çukura tüýkürişendiklerine gözü ýetdi, emma «Ýeriň däldir, ak taýak» diýip, içini geplet-di-de:

– Tagsyr, bu tazy tohumy däldir. Bir ýyl sabyr etseňiz, hemme syryň üstü açylar – diýdi.

Hüňkaryň jyny önküden beter atlandy, ol gahar-gazap bilen:

— Üsti açylýan bolsa, tä syryň üsti açylýança meniň gözüme görünme. Çyk, görünmesin garaň! — diýip, gazap bilen gygyryp kowdy.

— Bolýar, görünmen, tagsyr-diýip, Jygalybeg çykyp gitdi.

Wezir-wekiller muny öldürmän goýberenden soň, iru-giç onuň bir alamat görkezjekdigini aňyp, ýene öňünden gaçyp ugradylar:

— Haw, tagsyr, sen bilyärmiň, ol üç aýlap biderek gezen däl-dir, özüniň türkmen il-ulsuna baryp, seniň gizlin syryny paş edendir. «Hüñkar bir oýnatgy samsyk patyşa eken» diýip, halkyna jar edendir. Sen türkmen halkyny özüne bakna edip, olardan paç aljak bolup ýörsiň. Indi sen işini tapan bolsaň gerek. Türkmenler günde-günaşa gelip, seniň ýurduňy çapyp giderler. «Gurt çagasyndan ekdi bolmaz» diýip eşitmeýärmidiň, tagsyr, bular çöl gurtlarydyr-diýişdiler.

Bir wagtlar paç-hyraç almak üçin iberen agyr goşunyny türkmenleriň derbi-dagyn edeni Hüñkaryň ýadyna düşdi. Yüregindäki köne duşmançylyk ody has beter lowlap tutaşdy. Oturan ýerinden basgy tapyp, garabaşyna gaý boldy.

— Meniň her ýurduň awyny öz tazysy bilen awlamak hyýalym bardy, emma ol aýdanym bolmady. Wah, dady-bidat, ýalňışan ekenim, men soňuna galypyryň-diýip, agzyny köpürjikledip, gözlerini dälirän göläň gözü ýaly edip, pisini aşyryp, aýylganç ses bilen «Jellat!» diýip gygyrdy.

Şol wagtyň özünde iki sany jellat häzir bolup:

— Iepbeý, patyşahy älem, ne gulluk bar? — diýip, baş egip, Hüñkaryň gaşyna gelip durdy.

Hüñkar:

— Tiz baryň, Jygalybegi tutup getirip, iki gözünü oýuň! — diýip, perman berdi. Jygalybeg heniz öýüne ýetmänkä, ýaňky jellatlar ýüwrüp baryp, onuň yzyndan ýetip tutdular-da, uly iliň ortasynda iki gözünü oýdular. Bu ýagdaýy gören-eşiden pakyr-pukaralaryň bary gan aglap, gara geýdi.

Gülendam, Mömin dagy ajy aýralykdan soň bu sütemi hasam agyr gördüler. Bu zulumlar, bu gazaply günler ýaşajyk Röwşeniň ýüregini hasam çıśirdı, ol eziz atasynyň gözünü oýanlaryň

baragada gözlerini köwläp goýberiberesi geldi. Röwşen ýaş bolansoň, göwnündäkini edibilmän, ahmyr edip galmaly boldy. Ony Hüñkaryň zulumyny çekmäge kaýyl etdi, emma kasas kyýamata galmasa gerek.

Gözi oýulandan birnäçe wagt ötensoň, Jygalybeg bir gün Hüñkaryň ýanyna baryp:

— Tagsyr, indi etjegiňi edip, içiňi sowatdyň. Men birnäçe ýyl saňa hyzmat etdim, sen hiç bir ýazyk-günä tapman, meniň gözümi çekdiň. Indi senden etjek bir dilegim bar, şol eden hyzmatlarym üçin şu taýy maňa bagışla-diýdi.

Hüñkar gahar bilen:

— Bar, garaň görünmesin, şol getiren gysragyň düldülem bolsa seniňki bolsun. Mundan artyk şu ýerde görünme, ýok bol şu taýdan! — diýip kowup goýberdi. Jygalybeg bu gysrak taýy öye eltip idetmäge başlady.

Günlerde bir gün wezir wekiller, sypaýylar Hüñkara ýamanlap, Jygalybegiň ortanjy oglы, Gülendamyň äri Mömüňbegiň hem başyny kesdirtdiler. Hüñkar patyşa Jygalybegiň gapdalyndan gysyr emgek bolup sataşdy. Hüñkaryň şäherinde Jygalybegiň bir dosty bardy. Ol bir gün gelip:

— Haw, Jygalybeg, «Türkmeni dürtmeseň duýmaz» diýenleri ekeni. Sen başga bir ýurda aşaýmasaň, Hüñkar seniň tohumyň tüketjek. Sen basymrak başga bir ýurda göç-diýip maslahat berdi.

Şol wagt häki üsti gürrüňli gysrak hem üç pagsa diwal ýaly bolup ýetişipdi.

Jygalybeg Göroglyny ýanyna çagyryp:

— Eý, Röwşen jan, garry duşman dost bolmajak ekeni, biziň, bu ýurtdan Üçgümmez dagyna gaçyp aşmagymyz gerek. Bir gün paty-putyň eltip gel, bir günem Gülendam ýeňneňi eltip gel, iň soňundanam meni artlaşdyryp alyp git, oglum-diýdi.

Görogly:

— Bolýar, ata-diýip, bir gün paty-putusyny eltip geldi, bir gün Gülendam ýeňnesini eltip geldi, bir gün hem daň atmazdan öň, garry atasyny artlaşdyryp, Hüñkar patyşanyň şäheriniň derwezesinden çykyp gitdi.

Görogly atasy bilen artlaşyp, derwezeden çykan wagtynda, bir adam bulary görüp, Hünkaryň üstüne ylgap baryp şugullady. Hüñkar hem özünüň serkerdelerinden birini baş edip, bularyň yzyndan kowgy iberdi.

Jygalybeg ýolda barylaryna:

– Oglum, Hüñkar biziň gaçanymyzy aňaýsa, yzymyzdan kowgy iberer, yzyňdan habardar bolgun, oglum-diýip, pugta sargady.

Görogly hem yzyndan ahmal bolmajak bolup, tiz-tiz yzyna garap gelýär. Şol barylaryna daň atyp, Gün dogup, älem ýüzi ýagtyldy. Görogly yzyna garap barýarka, birhaýukdan soň, yzlaryndan bir uly tozan göründi. Ýağşy bir meýdan geçenden soň, ýene gaňrylyp seretse, bir topar atly tozany-tozana garyp gelýär.

– Ata, yzymyzdan bir topar atly kowup gelýär, özlerem gaty köp, indi nädeli, ata? – diýip, Görogly yzyna tiz-tizden garady.

Jygalybegiň bolsa iki gözü kör, Göroglam on-onbir ýaşlı oglan. Gaç-ha-gaç, kow-ha-kow onuň gören zady däl, bu ýagdaýda ol biraz howsala düşdi.

Jygalybeg agtygynyň howsala düşenini aňdy-da:

– Özüni ýitirme, oglum. Ýüregiň ýerinde berk sakla, yzyňa köp garama. Malyň gaty gyssama-da, arkaýyn sür, oglum-diýdi.

Jygalybegiň bu öwüdi Göroglynyň göwnüne jaý boldy. Ýaşajyk Röwsen atasynyň pendini diňlän soň, özüni dürsedi. At üstünde özüni ykjam saklap, bir meýdan süreninden soň, Jygalybeg:

– Hany, oglum, yzyňa bir gara, kowgular nähili boldy? – diýdi.

– ...Ata, ol atam görnenok, ýone bir incejik tozanjyk bolup galdy-diýip, ýağşy bir meýdan sürenden soň, Jygalybeg:

– Oglum, ýene bir gara, näme bar, näme ýok? – diýdi.

Görogly gylályň başyny çekip, yzyna garap, töwerek-daşyny mazaly gözden geçirdi-de:

– Hiç gara-çyra ýok, hemmesi galypdyr, ata-diýdi.

– Hop, ýağşy, oglum indi ýuwaş-ýuwaşdan yüzüni Üçgümmez dagyna baka tutuber, malyň hem indi gaty gyssama,

oglum-diýip, Jygalybeg ýol boýy ähli ýagdaýlary öwredip, başa bir iş düşen wagtynda nähili bolmalydygyny Röwşene düşündirip, akył berip gelýär.

Görogly kowgulardan arany açyp, gylýalyň başyny Üçgümmez dagyna baka öwrüp, arkaýyn sürüp gidiberdi. Jygalybeg ýaşajyk agtygyna guwanyp hem-de özünüň saýlap tapan tohum gylýalyndan göwni hoş bolup, ýol boýy hiňlenýärdi. Görogly şol barşyna ýeňnesi Gülendamy hem-de goş-golaň, paty-putularyny goýan ýerine-Üçgümmez dagyna ýetdi. Baryp, şol ýerde ýeňnesi Gülendam, garry atasy Jygalybeg üçüsü çertek dikanip, mekan tutup boluberdi.

Soraglar:



1. Röwşeni kim terbiýeleýär?
2. Söwdagärler Röwşen barada nähili maslahat edýärler?
3. Hüňkar kim? Onuň Jygalybegi ähli maşgalasy bilen ýesir getirmeginiň sebäbi näme?
4. Jygalybeg ýesirlikde bolan wagtynda, Hüňkaryň haýsy hyzmatlaryny ýerine ýetirýär?
5. Hüňkar Jygalybege neneňsi jeza berýär?
6. Hüňkaryň zulumyndan gaçanlarynda, Görogly näçe ýaşlaryndady?

Soraglar we ýumuşlar:

1. Görogly Yspyhana gidip, Abdylla galandaryň kömegin bilen haýsy ok-ýaraglary alyp gelýär?
2. Jygalybeg Görogla nähili öwüt-nesihat berýär?
3. Göroglynyň atasy bilen Çandybile gelmegine näme sebäp bolýar?
4. «Göroglynyň döreýsinde» kimleriň häsiýeti size ýarady?

«Göroglynyň döreýşi» bölümү barada

«Göroglynyň döreýşi» türkmen halkynyň söýgülü eseri «Göroglynyň» birinji şahasydyr. Munda halkyň gahryman oglы Röwşeniň-Göroglynyň dünýä inişi-döreýşi, onuň çagalyk ýyllary, terbiýelenişi, dogumlylygy, batyrlygy bilen il-halkyň arkadaýanju bolup ýetişişi beýan edilýär.

Bu şahada waka Çardagly Çandybil diýen ýurtda başlanýar. Jygalybeg atly bir ady belli seýis özünüň adamkärçiliği, ýağşyýamana düşbiligi bile il-halkyň ýüreginden turan bir adam ekeni. Halk ony öz ýurduna han saýlapdyr. Jygalybegiň Genjim, Mömin hem Adybeg diýen üç ogly bolupdyr. Onuň kiçi ogly Adybeg batyr, edermen ýigit ekeni. Ol öz töweregindäki kyrk ýigidi bilen ýurdy keseki basybalyjylardan gorapdyr. Şonuň üçin il-gün ony gowy görüpdir. Bir gün Adybegiň aýaly ýaş üstünden aradan çykýar. Onuň yzysüre Adybeg hem ölüyär. Il-halk şeýle batyr ýigidiň yzynda perzendiniň galmandygyna gynanýar. Günlerde bir gün Genjimiň çopany mazarçylykda bir çaga görýär. Ony dürlü ýol bilen ele salýarlar. Bu oglan Adybegiň aýalynyň göwresi bilen giden çaga bolup çykýar. Garaňkylykdan ýagty dünýä çykany üçin, oňa Röwßen diýip at goýyarlar. Oba oglanlary bolsa oňa – görden çykan Görogly-diýip ýörensoňlar, onuň ýörgünlü ady Görogly bolup gidiberýär.

Ýaşajyk Görogly atasy Jygalybegiň elinde terbiýelenýär. Jygalybeg ony arly-namysly, il-halkyň bähbidini goraýy, ejizleriň tarapyny tutujy ýigit edip terbiýeleýär. Jygalybeg dagdan arkasy bolanyň daşdan ýüreginiň boljakdygyny Göroglynyň kalbyna ornaşdyrýär. Göroglu il-ýurdy söýmeli, paýhasly, giň göwrümlü, tutanýerli, ugurtapyjy bolmagy, duşmana rehimsiz daramagy öwredýär. Onuň:

Ýalňyz balam, algyn pendim,
Ýurduň terk ediji bolma.
Özüňden gaýry namardyň
Minnetin çekiji bolma –

diýip, başlanýan öwüt-nesihat beriji goşgusy Göroglynyň bütin ýasaýsyna, işine, durmuşyna ýol görkezme bolýar. Görogly atasynyň wesýetlerine hemişelik wepaly bolup, ömrüniň ahyryna çenli il-halkyň bähbidi üçin hyzmat edýär. Görogly gerçek goç ýigit bolup ýetişensoň, ýurduň ar-namysyny, asudalygyny gora makda mertligiň, batyrlygyň iň ýokary göreldekerini görkezýär.

Öz halkyna çyn ýurekden hyzmat eden Göroglyny köpcülik hem çyn ýurekden söýär, oňa guwanýar. Emma agalyk ediji toparlar ony ýigrenýärler. Söwdagärler, hannahaslar, süýthorlar ýaş Göroglyny öldürmegin kastyna düşýärler...

Görogly ýaşlykdan dürli müşakgatlary başdan geçirýär. Ol ýesirlikde bolup, Hünkar şanyň köşgünde hor-homsy ýagdaýda dürli jebri-jepalary çekýär. Patyşa hem onuň wezir wekilleri tara-pyndan yrsaralyp, Göroglynyň agasy (kakasynyň dogany) Mömin öldürilýär, garry atasynyň gözü oýulýar.

Görogly gözü oýulan Jygalybeg, dul galan Gülendam bilen şa köşgündäki dürli kemsitmelerden kaçýar. Olar Üçgümmez dagynda gizlinlikde ýasaýarlar. Dagda hem bularyň ýasaýylary öwerlik bolmaýar, emma «Aç başym – dynç gulagym» diýen ýaly, bir garny aç, bir garny dok hem bolsa öz ygtyýaryna gün geçirýärler. Ýaşlykda watandan aýra düşmek bilen çekilen hor-luklar, şa köşgündäki pyssy-pyjurlyklar, gaça-gaçlyk, hor-homsy ýasaýış Göroglı köp zatlar öwredýär. Ýaş batyr zähmetkeşin, dost-duşmanyň kimdigine göz ýetirýär, göreş ýollaryny öwrenýär, bişişýär.

Görogly atasynyň kömegi bilen söweş ýoldaşy, gaçanda guitarýan, kowsa ýetirýän Gyraty ösdürüp ýetişdirýär. Abdylla galandaryň kömegi bilen Görogly özünüň deňi-taýy bolmadyk güyc kuwwatyny görkezip, özüne ok-ýarag edinýär. Gyratly, ähli ok-ýaraglary üpjün edilen, ýigit çykan Görogly hem onuň atasy Jygalybeg öz ýurduna-Çardagly Çandybile dolanyp gelyär.

«Görogly» eseriniň bu şahasynda hyýaly-toslama zatlar hem bar. Meselem, ýaş çaganyň görde bolmagy. Suw atlary, Gyratyň döremegi, onuň ösdürilip ýetişdirilişi we şuňa meňzeşler. Bu hili hyýaly zatlar halkyn isleg-arzuwlaryny has aýdyňlaşdyrmakda, gahrymana adatdan daşary güýç-kuwwat berip ony bütün ömrüniň dowamynda duş geljek elhenç hem ägirt uly güýçlerden üstün çykyp bilyän gaýduwsyz pälwan sypatynnda görkezmekde örän gerekli. Şuňuň ýaly hyýaly zatlarda halk özünüň ýeňilmez güýjuni, içki hem daşky duşmanlardan üstün çykmaga bolan arzuwyny beýan edýär.



Soraglar:

1. «Göroglynyň döreýşi» diýen bölümde nähili wakalar beýan edilýär?
2. Jygalybeg Görogla nähili terbiye berýär?
3. Görogla durmuş nämeleri öwredýär?
4. «Göroglynyň döreýşinde» nähili hyýaly-toslama zatlar bar?

Sözlük:

Rowayat – gürrüň, wakany düşündirmek.

Zaňnar – şeýtanlyk bilen iş görýän.

Kazasy dolmak – wagty ýetmek, ajaly ýetmek.

Paýany degmedi – haýry ýetmedi.

Dünyä – baýlyk, hazyna /gazna/, zat ýygnamak, baýlygyny artdyrmak.

Mübtelä – derdeser, gaýgy, gam, hasrat, başagaý.

Sahyphuruş – hyjuwly, edermen, batyr.

Gerçek – edermen, ýakasyny tana-dan, belli.

Ýow – duşman, ýow günü-uruş, dawa günü.

Şikar – aw.

Kejeba – gelin alynanda gelni düyüä mündürip alyp gaýtmak üçin ýörite agaçdan üstü dört tarapa ýapgyl en-jam.

Gyzyl meñzim – gyzyl yüzüm, syratym.

Zapyran – sary reňkli gülüň ady, gülüň bir böleginden reňk alynýan ösümlik

Hamyla – göwreli

Keleme /kelam/ – söz, sözlem.

Röwşen – ýagty, şöhle.

Hata – ýalňys, galat.

Talyg /täleyí/ – bagt, ykbal.

Kuşat – şat, oňuna, ugruna.

Bakgal – ownuk zat satýan, jerçi.

Hannas /hannat/ – bugdaý, däne alyp satýan.

Yklym – ýurt, il.

Paç – salgyt, hyraç.

Jyza /ida/ – naýza.

Tawan – töleg, jerime.

Huzuryna – garamagyna, alnyna, öňüne, gaşyna.

Sypaýý /sypahy/ – näker, atly hyz-matkär, atly başy serdar.

Atşynas – seýs, aty gowy tanaýan.

Ýekgalam – ýeke-täk, özünü tana-dan.

Ýelmaýa – ýyndam mal, at deregine münülýän düye.

Elkin – çölde, gumda ýeke galma-k, ýaşamak.

Gysrak – urkaçy taýçanak.

Çerteň – çatma, küme, çeläř.

Nepaga – güzeran.

Tana – göle, höjek.

Akulak – süýt-gatyk manyda.

Yspyhan – Eýranda bir şäheriň ady.

Araz – Azarbeýjan bilen Eýranyň arasyndaky derýanyň ady-Araks.

Gez – uzynlyk ölçügi, bir arşin. 0,711 metr.

Kybla – günorta-günbatar.

Temek – burun.

Tümen – on gyranan deň bolan pul birligi.

Yahna – gaýnadylan etden sowa-dylip taýýarlanýan nahar.

Cylaw – palawyň bir görnüşi, tüwi gaýnadylip, dem aldyryp taýýarla-nylýan nahar.

Tylla – gyzyl pul ady, altın, gyzyl.

Bradar – dogan, gardaş.

Pozzam – telpek we şuňa meňzeşler depiliip, urlup oýnalýan oýun.

Şah – şahdar, irimçik, güýçli, batly.

Koý – goýun.

Sowut – uruşda ýaragdan goran-mak üçin geýilyän demirden tor köýnek.

Şeşmer /çeşper/ – ujy tommaýly, tommaýyň daşy düwün-düwün, gys-ga taýaga meňzeş demir ýarag ady.

Desse – sap, tutay.

Gazma – sözüniň /çölde bitýän aka-siýa meňzeş agaç/-kökünden ýasa-lan taýak.

Tymsal – bu ýerde mysal, nusga, meselem manysynda.

Gury ağaç – bu ýerde ejiz, biçäre manyda.

Öwüş /öküş-ögüş/ – sylag, alkyş.

Edebiýat ylmy: Epos barada düşünje

Halk döredijiliginiň uly göwrümlü hem-de boýdan-başa gah-rymançylykly eserlerine epos diýilýär. «Görogly» eseri eposdyr.

NUSGAWY EDEBIÝAT

MAGTYMGULY PYRAGY

(1724–1807)



«Magtymgulynыň goşgulary indi dünýäniň hemme halklary tarapyndan okalýar, onuň şan-şöhraty indi bütin dünýä yüzüne doldy».

N. Tihonow.

Magtymguly – beýik şahyr, akyldar, alym. Onuň eserlerini okamak, öwrenmek her bir adam üçin parzdyr...

Magtymguly 1724-nji ýılda Gürgen derýasynyň boýunda Kümmet-Kawusyň golaýynda Hajygowşan («Şähri Jürjan») diýen ýerde eneden bolupdyr. Onuň kakasyna Döwletmämmet Azady, ejesine Orazgül diýer ekenler.

Magtymguly başlangyç bilimi öz kakasy Dowletmämmetden öwrenipdir. Bu barada ol:

«Ylym öwreden ussat-kyblam pederdir» diýip ýazypdyr. Magtymguly ýaska örän zehinli hem bilim almaga höwesjeň ekeni. Şonuň üçin kakasy ony uzak ýerlere okamaga iberipdir.

Magtymguly ilki Halaç etrabyndaky «Idris baba», soňra Buharadaky «Gögeldاش», Hywadaky «Şirgazy» medreselerinde okap, öz döwrüniň iň bilimli adamy bolup ýetişipdir.

Magtymguly dünýäni keşt etmegi söýüpdir. Ol dünýäniň köp ýürtlarynda: Horasanda, Owganystanda, Hindistanda,

Türküstanda, Yrakda... bolup, özüniň dünýägaraýşyny giňel-dipdir.

Magtymguly öz obasynda öz zähmeti bilen ýasapdyr. Zähmetsöyer Magtymguly öz ussahanasynda altyn-kümüşden dürli şay-sepler ýasapdyr, oglan okadypdyr, goşgy düzüpdir.

Magtymguly dürli temalarda: watançylyk, agzybirlik, dostluk, öwüt-nesihat, mertlik-namartlyk... barada ençeme goşgulary bize ýadygärlik goýup gidipdir.

BAŞ ÜSTÜNE

Namart kimdir, biler bolsaň,
Ne diýseň diýr: «Baş üstüne!»
Ezmaýışyn kylar bolsaň,
Hiç tapylmaz iş üstünde.

Murtun towlap, her ýan tartar,
Haýbaty peleňden artar,
Gök dek gürläp, damak ýyrtar
Taýýar bolan aş üstünde.

Aş üstünde it dek hyrlar,
Ýersiz-ýere har dek harlar,
Her tilki bir şir dek gürлär,
Myrdar ölen läş üstünde.

Çöl ýerde göwre galдырма,
Ol-da hoşdur, syr bildirmе,
Lap edip, dahan doldurma,
Jeň nan degil diş üstünde.

Diýseler: «Atlan-ha, atlan!»
Mert ýigit-ot çeýnär syrtlan,
Ýow günü gaýrata gatlan,
Lagnat goýma riş üstünde.

Ynsabyn elden byrakmaz,
Akyl adamlykdan çykmaň,
Bu sözüm haýwana ýokmaz,
Adam saklar güwş üstünde.

Magtymguly, söweş bolar,
Ýigidiň syry paş bolar,
Ýa başyn biýr, ýa baş alar,
Goç ýigit ýoldaş üstünde.

Magtymguly «Baş üstüne» diýen goşgusynda öz döwür-deşlerine durmuşda özüni gowy alyp barmagy, her ýeter-ýet-meze syr bildirmezligi, öwünmezligi, özüni paýhasly tutmagy, ýoldaşa wepaly bolmagy nesihat edipdir. Şahyr namart-görkak

ýigitleri, hondan bärsi bolup, «ýersiz ýere har dek harlaýan» ulumsy adamlary tankytlaýar, olary köpcülik öňünde masgara edýär.



Soraglar we ýumuş:

1. Magtymguly bu goşgusynda nähili adamlar hakynda gürrüň berýär?
2. Namart ýigitleri Magtymguly nämä meñzedýär?
3. Şahyr mert ýigitleri nähili suratlandyrýar?
4. «Mert, namart» diýen sözlere nähili düşünýärsiňiz?

Bu goşgyny ýat tutuň.

GÖRÜM GÖRÜLMEGEN YERDE

Yzzat, hormat, syn etmegin,
Görüm görülmegen ýerde.
Akyl bolsaň, söz aýtmagyn,
Nobat berilmegen ýerde.

Akly ýağşylar unutmaz,
Gury agaja ýaprak bitmez,
Akyllý är mesgen tutmaz,
Hulky söýülmegen ýerde.

Gömlüp galan aryk akmaz,
Her naşydan kerem çykmaň,
It gözlemez, pişik bakmaň,
Saçak ýazylmagan ýerde.

Parasat kyl, bakyp akla,
Goç ýigidiň sözün hakla,
Magtymguly diliň sakla,
Habar soralmagan ýerde.

Haç eýleseň, jara döner,
Gül açylsa zara döner,
Hyzmat etmek hara döner,
Gadryň bilinmegen ýerde.

Namart goş üstünde harlar,
lýmit, äs üstünde gürlär,
Söweş gurlup, gylyç parlar,
Duşman görülmegen ýerde.

Öý içinde hara döner,
Muhannes bir nere döner,
Tilki, şagal şire döner,
Söweş gurulmagan ýerde.

Magtymguly «Görüm görülmegen ýerde» goşgusyny öwüt-nesihat temasynda ýazypdyr. OI bu goşguda okyjylara akyllı, edepli bolmagy, hulky söýülmedik ýerde mesgen tutmazlygy, soralmadyk ýerde sözlemezligi öwüt beripdir. Güler yüz bilen saçak ýazylmadyk ýere myhmanyňam, hiç bir adamyňam gelmejekdigini duýdurypdyr. Namartlaryň diňe öýünde, nahar başynda batyrlyk satýandyklaryny paş edipdir. Hemme ýerde-de oýlanyşykly hereket etmelidigini nygtapdyr.



Soraglar we ýumuş:

1. Magtymguly bu goşgusunda edep-terbiye barada nähili pikirleri öne sürüär?
2. Goşguda gorkaklar, namartlar, näkesler nähili ýazgarylýar? Olara siz nähili garayarsyňz?
3. Bu goşgyny labyzly okamaga türgenleşin.

DELALAT YAGŞY

Asla adamzada ajy söz urma,
Pahyra-misgine delalat ýagşy.
Bahyla ugrama, yüzünü görme,
Möhüm bitirmäge kifaýat ýagşy.

Ýetimi görende güler yüz bergil,
Goldan gelse, oňa tagam-duz bergil,
Gamgyny görende ýagşy söz bergil,
Entäni goldara hemaýat ýagşy.

Garyplyk bir dertdir adam öldürmez,
Öldürmese, dirilikde güldürmez,
It hem aryklygyn gurda bildirmez,
Elbetde, duşmana syýasat ýagşy.

Allanyň işine kylmagyl bedel,
Başartmaz işiňe ýaramaz jedel,
Nämä gerek indi bu gury emel,
Bege berim, şaga delalat ýagşy.

Magtymguly, şükür, bize dil berdi,
Şejerler yetişip, semer gül berdi,
Görogly Reýhana neneň ýalbardy,
Amandyr diýene dyýanat ýagşy.

Şahyr bu goşgusynda-da okyjylara birnäçe nesihatlar berýär.
Ol adamlaryň süýji sözli, rehimli, pæk ýürekli, mähir-mürüwwetli
bolmaklaryny isleyär. Ýetim-yesire, ýeter-ýetmeze kömek ber-
megi öwüt berýär. Dertlä derman bolmagy tabşyrýar. Baý, döwletli
adamlaryň haýyr-sahawatly bolmaklaryny halaýar. Ýene-de:

Garyplyk bir dertdir, adam öldürmez,
Öldürmese, dirilikde güldürmez,
It hem arryklygyn gurda bildirmez,
Elbetde, duşmana syýasat ýagşy –

diýmek bilen özüň garyp, ýeter ýetmez bolsaň-da duşmanyň
ýanynda başyňy dik tutmagy, olara syr bildirmezligi ündeýär.



Soraglar we ýumuş:

1. Magtymgulynyň «Delalat ýagşy» goşgusy nähili temada ýazylypdyr?
2. Şahyr bu goşgusynda nähili öwüt-nesihatlar berýär?
3. Bu goşgyny ýatdan öwreniň.

Sözlük:

Ezmaýyş – synag, ekzamen.

Peleň – gaplaň.

Har – eşek.

Dahan – agyz.

Akyl – düşünje, pähim.

Akyl – (aakyl)-akilly.

Hulk – häsiýet, gylyk.

Aryk – (aaryk)-ýap.

Kipaýat – kömek ýardam, kanagat.

Şejer – agaç.

Jeň – uruş.

Ýow – duşman, ýagy.

Lagnat – nälet, gargsy, käyinç.

Guwş – gulak.

Yzzat (hezzet) – hormat.

Naşy – gödek, bihepbe, nakys.

Har (haar) – zaýa, har, bigadyr.

Muhannes – gorkak, namart, züwwetdin.

Semer – ösümlik.

Edebiyat ylmy: Deňeşdirmeye barada düşünje

Bir predmetiň ýa bir hadysanyň häsiyetli taraplarynyň başga bir predmet ýa hadysa bilen deňeşdirilip görkezilmegine deňeşdirmeye diýilýär.

Çeber eserde deňeşdirmeler hadysanyň hiline, uly-kiçiligine, agyr-yeňilligine has aýdyň düşünmäge hyzmat edýärler. Deňeşdirmekçi bolanda köplenç «ýaly, kimiň, dek» sözleri getirilýär.

Magtymguly özünüň «Baş üstüne» diýen goşgusynda deňeşdirmeleri örän ýerlikli ulanypdyr.

Aş üstünde it dek hyrlar,
Ýersiz-ýere har dek harlar,
Her tilki bir şır dek gürلär,
Myrdar ölen läş üstünde.

Bu setirlerde şahyr bigaýrat, öwünjeň, gopbamsy ýigitleriň häsiyetlerini itiň, eşegiň, ýolbarsyň özüne mahsus bolan häsiyetleri, gylygy bilen deňeşdirýär.

Olaryň şol häsiyetleri adamlarda bolanda, ýaramaz häsiyet bolýandygyny görkezýär. Şeýle deňeşdirmeler şahyryň tankydy pikirini has täsirli edýär.

MAGTYMGULY

Çagalar! Häzir men size ýaşululardan eşiden bir hekaýatymy aýdyp beresim gelýär.

Türkmensähra diýen bir ýurtda, Köpetdagýň günbatar çeträginde, Kaspi deňzine ýakyn bir ýerde, Etrek çayynyň kenarynda Hajygowşan diýen bir oba bar eken. İki yüz ýyl gowrak mundan ozal şol obada akyllı, parasatly bir garyp adam ýaşapdyr. Onuň ata-babasy hem, özi hem ussaçylyk bilen, azowlak daýhançylyk bilen meşgul bolanmış. Ol mekdepde oglan okadypdyr. Bularyň daşyndan goşgy hem düber ekeni. Ol ýazan

şygyrlarynyň soňunda Azady diýen lakan ulanypdyr. Dogrusyny dogry aýtmak gerek. Bu adamyň çyn ady Döwletmämmet ekeni.

Ol zamanlarda türkmen taýpalary gaty hor ýaşar ekenler. Bir tarapdan, han-begler, baýlar, ýene bir tarapdan, keseki şalar, emirler ilaty agyr ýagdaýa sezewar edipdirler. Ol adam öz iliniň beýle ýagdaýda ýaşamagyny halamandyr. Ol jemagatyň hor-homsy ýaşamagynyň sebäpleriniň biri – türkmen tireleriniň da-gynyk, başly-barat ýaşanlygyndan diýip düşünipdir. Şol sebäpli ol ilatyň birleşdirilmeginiň, oňat ýaşamagynyň, erkin bolmagynyň arzuwyny edipdir. Şonuň üçin ol öz adyna-da Azady (Azat) diýen edebi lakanmy goýupdyr. Bu adam şu oňat pikirlerini ýerine ýetirmek – agzybir halk bolmak, güýcli döwlet gurmak, adalatly baştutanyň ýolbaşçylygy bilen ýurdy abadanlaşdymak, ekin ekip, bol hasyl almak, mekdep-medrese açmak ugrunda arman-ýadaman alada we bu hakda köp nesihatlar edipdir. Şu arzuwlaryny jemagata eşitdirmek üçin, şygyr bilen bir ullakan kitap hem ýazypdyr. Ine, ol şol kitabynyň manysyny hem, adyny hem öz islegi, öz ady bilen utgaşyk edip, oňa-da «Wagzy-azat» (Azat nesihat) diýip at goýupdyr.

Bir günden bir gün Döwletmämmediň bir oglы bolupdyr. Oglanlar-gyzlar bu şatlykly habary hemmelere eşitdirmek üçin, «buşluk-da buşluk!» bolşup, ondan-oňa ylgasypdyrlar. Toý, şatlyk başlanypdyr. Edil şol toýuň üstüne bolsa Döwletmämmediň dogan okaşan jana-jan dosty Selim Magtym hem gelipdir. Şol wagtyň dessuryna görä, ýaňky täze bolan çagany:

– Al, sen şuny gul edinäý! – diýip, Selim Magtymyň etegine atypdyrlar. Ol bolsa bäbegiň maňlaýyndan ogşap, kellejigini sy-papdyr-da:

– Entek siz muny idediň. Ulalandan soň özüm eýe borun! – diýip, çagany yzyna beripdir.

Şondan soň bu oglanjyga her kim «Magtymguly! Magtymyň guly!..» diýip ýörensoň, onuň kakasy Azady hem:

– Meniň atam pakyryň ady hem Magtymguludy. Bu meniň hem atam boldy, hem oglum boldy-diýip begenipdir. Şeýlelikde ol oglanyň ady Magtymguly bolup galyberýär.

Hawa, oglanlar, «iki aýakly-iki gündé» diýen ýaly, bu bâbezjik hem ulalyp-ulalyp, edil siziň ýaly oglan bolupdyr. Öz kakasy Döwletmämmediň gjijede-gündizde hiňlenip okaýan her dürli goşgularyndan, kitaplaryndan ýaş Magtymgulynyň gulagy ganýar.

Bahar aylary sagym döwri başlanýar. Aýaldan-erkege, uludan-kiçä her kim bir iş bilen garabaşyna gaý. Magtymgula hem şonda obanyň çekenesiň guzulalaryny bakmagy tabşyrypdyrlar. Ol guzy bakyp ýörkä, özi ýaly çopan-çoluklar bilen bile her hili oýunlar oýnaýar, erteki, aýdymlar aýdyşýar. Magtymguly aşşamlaryna bolsa, gürrüñci ýaşulularyň ýanyna barýar, kägünler bolsa bagşylary, şahyrlary diňleyär. Halk tarapyndan ýatdan aýdylýan gürrüňler, hekaýalar, dessanlar, rowaýatlar, aýdymlar, matallar, ýomaklar oňa gaty ýarapdyr. Şonuň üçin öz eşiden zatlaryny ýat beklär eken. Soňabaka bolsa şol ýatdan bilýän aýdymlaryna öýkünip, özi hem sadaja goşgular düzüp, olary deň-duşlaryna aýdyp berer ekeni.

Döwletmämmet oglunyň goşgy düzüp başlanyny eşidýär. Ol bir gün Magtymgulyny ýanyna çagyryp:

— Men seni şygyr düzýärmişin diýip eşitdim. Seniň entek başyň ýasdyr. Köp zatlary pikir edip, däliräp, düzे çykarsyň. Şygyr düzmegiňi taşlagyn! — diýip berk tabşyrypdyr. Emma ýaşajyk, hyjuwlý şahyr goşgy düzmegi taşlamana, gaýta barha köp hem oňat goşgular düzüp ugrapdyr. Onuň düzen şygyrlaryny oba adamlary üýşüp diňlär ekenler.

Bir günden, bir gün Azady duýdurman, öýüň daşynda durup, Magtymgulynyň şygyr okaýasyny diňläpdir. Onuň şygyrlary garry şahyry haýran galdyryar. Şondan soň Azady:

— Oglum, sen eýýäm ataňdan ozduruppsyň, indi sen goşgy düzüberseň hem bolar! — diýip, rugsat beripdir...

Magtymguly siziň ýaly oglanka örän edepli şägirt bolupdyr. Ol dostlaryna, özünden uly adamlara hormat goýupdyr. Şol sebäpli uly-kiçi, aýal-erkek ony gowy görüpdir. Ol ulalandan soň hem çagalaxy ýatdan çykarmandyr. Çagalar üçin hem olaryň durmuşy barada gyzykly goşgular ýazypdyr. Ylayta-da ol çagalaxyň edep-

li, akyllı, okuwly bolmaklaryny arzuw edipdir. Olaryň uly adam-lara-ata-enä hormat goýmaklaryny has hem gowy görüpdir. Ine ol şeýle diýýär:

Ata-ene agyrdanyň günleri
Halka ryswa, ala bolar tenleri...
Edebiň ýagşsysy – ulyny syla,
Ulyny aglatmak kiçä ýaraşmaz!

Türkmen halkynyň parasatly terbiýeçisiniň eserlerini okamak, onuň peýdaly wesýetlerini berjáy etmek ýaşlaryň asylly işidir.

M. Kösäýew.

Soraglar:



1. Waka nirede başlanýar? Döwletmämmet kim?
2. Magtymgula at nähili dakylýar?
3. Ýaş Magtymgulyny näme gyzyklandyrýar?
4. Ol goşgy düzmäge başlanda, Azady oña nähili garaýar?





GURBANDURDY ZELILI

(1779–1846)

«Yürek telwas eder, göterler serim,
Köňül arzuw eýlär, watanym, seni!
Etrek, Gürgen ýurdum – gezen ýerlerim,
Köňül arzuw eýlär, watanym, seni!»

Zelili.



Zelili XIX asyr türkmen edebiýatynyň görnükli şahyrlarynyň biridir.

Onuň hakyky ady Gurbandurdy. Ol agyr durmuşy, dürli kynçlyklary başdan geçireni üçin, özüne Zelili diýen lakaný kabul edip alypdyr.

Zelili 1779-njy ýylda eneden dogulýar. Onuň kakasyna Mämmetdöwlet, ejesine bolsa Hurma diýer ekenler. Zelili Magtymgulynyň ýegenidir.

Zelili Etrek, Gürgen boýlarynda, Garrygala töwereklerinde ýaşapdyr. Ol başlangyç bilimi oba mekdebinde alypdyr. Zelili özbaşdak örän köp okapdyr. Aýratyn hem ony edebi eserler, des-sanlar, ertekiler gyzyklandyrypdyr. Ol daýysy Magtymgulynyň hemme goşgularyny ýatdan öwrenipdir. Zelili Hywadaky «Şirgazy» medresesinde hem okapdyr we öz döwrüniň sowatly adamý bolup ýetişipdir.

Zeliliniň esasy käri ussaçylyk bolupdyr. Ol öz zähmeti bilen ýaşapdyr.

Goşgy ýazmaklyga Zelili örän ýaşlykda başlaýar. Magtymgulynyň goşgulary oňa güýcli täsir edipdir. Zelili ondan ylham alypdyr. Şonuň üçin onuň goşgularynda («Bellidir», «Şaýly bolmasa», «Pul biläni», «Ýagşydyr»...) Magtymgulynyň eserleriniň täsiri has aýdyň duýulýar.

Zelili mert, batyr, watançy ýigit bolupdyr. Ol basybalyjy duşmanlardan watany goramak üçin eline ýarag alypdyr. Aldymberdimli söweşlerde gatnaşyp, özuniň batyrlygyny görkezipdir.

Watançy şahyr Zelili bize bir topar ajaýyp eserler galdyryp gidipdur. Olar il-ýurt, deňsizlik, söýgi, öwüt-nesihat temasynda ýazylan goşgulardyr. Onuň goşgulary çepeçiligi, düşnüklligi, manylylygy bilen tapawutlanýar.

Soraglar we ýumuş:



1. Zelili nähili döwürde ýaşapdyr?
2. Ýaşlykda ony nämeler gyzyklandyrypdyr?
3. Magtymgulynyň goşgulary Zelilä nähili täsir edipdir?
4. Şahyr haýsy temalarda eserler döredipdir?

Gurbandurdy Zeliliniň ýazan goşgularyny özbaşdak okaň.

ÝAGŞYDYR

Berimsiz beglerden, bahyl baýlardan,
Çöle çyksaň, erkek çopan ýagşydyr.
Goly giň, köňli dar, çykymsz handan,
Işinň düşse, mert galtaman ýagşydyr.

Ýigidi ýok eder, ýoksuzlyk-dert hem,
Gaýratsyz ýigitden gowudyr it hem,
Bigadyr gardaşdan gadyrly ýat hem,
Nadan dostdan dana duşman ýagşydyr.

Bu dünýä maly diýip geçmäň ýagşydan,
Ýyrak otur muhupbetsiz kişiden,
Betlagam ýoldaşdan, ýaman goňşudan,
Ýuwaşja aýrylyp gaçan ýagşydyr.

Bir habar gelipdir, aşyky zardan,
Ýitidir neşterden, sowukdyr gardan,

Sölite hatyndan, betlagam ärden,
Eýesine yssy haýwan ýagşydyr.

Zelili, bar zatdan ölümdir gaty,
Ölümdeñ-de gaty kişi minneti,
Mollalar öwerler ol kyýamaty,
Goýsalar, bu ýagty jahan ýagşydyr.

Zelili «Ýagşydyr» diýen goşgusunda durmuş ýagdaýyn-dan söz açýar. Ol öz döwründäki käbir baýlaryň, han-begleriň gysgançlyklaryny, namart ýigitleriň, bigadır gardaşlaryň gylyk-häsiýetlerini berk ýazgarýar.

Şahyr garyp ýigitleriň adamçylyk ahlagyny gysganç han-begleriňkiden has ýokary goýýar. Adamlaryň göwnaçyk, biri-birine gadyrly bolmagyny, dünyä maly üçin dostdan, ýoldaşdan yüz öwürmezligi öwüt-nesihat edýär.

Zelili bu goşgusunda adamlary şu dünyäde şat, wagty hoş ýaşamaga çagyryar. Ol:

Mollalar öwerler ol kyýamaty,
Goýsalar, bu ýagty jahan ýagşydyr –

diýmek bilen özünüň ösen ynsanperwerlik pikirini aç-açan aýdýar.

DIÝMEK BILÄNI

Namarda syr berme, «syr saklar» diýip,
Namart syr saklamaz diýmek biläni;
Biakyla akyl berseň, kär etmez,
Ezip gursagyna guýmak biläni,

Keýpi açylar, duşman görevende mertler,
Pikir basar, gaýga gider namartlar,
Gurt bilen deňemez özünü itler,
Öz ýanyndan artyk saýmak biläni.

Agsaklar guwanar ýolda agaç tapsa,
Garyp ýere düşen garyndaş tapsa,
Aş horlugyn çeken açlar aş tapsa,
Gözi gazandadır doýmak biläni.

Özünü ýigrendir köp ýatan myhman,
Bir bimaýa gezen, mazasyz ýaňran,
Iše taby bolmaz ulalangoňran,
Ýaşlykda beslenen gaýmak biläni.

Men diýeyín, sen gulak goý, byradar,
Tükenmez synamda birniçe söz bar,
Owal garyp bolup, soňra baýan är,
lýmez, geýmez soň baýamak biläni.

Kimse bilmez anda ne kylar subhan,
Eger tapsaň, ýalançyda sür döwran,
Hoş geçir wagtyň, galmasyn arman,
Münmek, güçmak, iýmek, geýmek biläni.

Zelili, sözüňi uzaltma, besdir,
Hak biler syryň, ýalandyr, rastdyr,
Eblehe köp öwüt bermek hebesdir,
Birin tutmaz gulak goýmak biläni.

Zelili bu goşgusyny öwüt-nesihat temasında döredipdir. Şahyr namartlaryň hiç haçan syr saklamajakdygyny, olara ynanyp içki syryňy aýtmazlygy, aslynda akyly bolmadygyň näçe öwretseňem diýeniň etmejekdigini, duşman görende şol namartlaryň pikir basyp, gaýga gidip, iş bitirmejekdigini tankyt edýär. Adamyň ýaşlykdan zähmete öwredilmelidigini belleýär. Biderek gezip, biderek ýaňrayánlaryň hemmä ýigrenji görünkjdigini beýan edýär. Bu dünýäde alajy boldugyça wagtyhoş ýaşamaga çağyrýär.

Sözlük

Bahyl – gysganç, husyt.

Nadan – bilimsiz, akmak.

Dana – bilimli akyllı.

Ýyrak – uzak, daş.

Muhubbetsiz – söýgüsiz, gowy görmeyän

Betlagam – erbet, ýaramaz häsiýetli, bet, ýakymsyz.

Aşyky zar – aglaýan-eňreýän aşyk.

Neşter – gan almak üçin ulanylýan gural.

Sölite – üst-başyny, özünü oñarmaýan.

Hatyn – aýal.





SEÝITNAZAR SEÝDI (1775–1836)

«Watan üçin çykdym gyr at üstüne,
Tä janym çykýança, dönmenem, begler!»

Seýdi

Seýdi XIX asyr türkmen edebiýatynda görünüklü ýz galдыран watançy, serkerde şahyr bolupdyr.

Seýdi (hakyky ady Seýitnazar) 1775-nji ýylda häzirki Lebap welaýatynyň Garabekewül etrabynыň Lamma obasynda eneden bolýar. Onuň kakasyna Habyp hoja diýer ekenler. Seýdi ilki öz obasynda, soňra Hywada «Şırgazy» medresesinde okapdyr.

Seýdiniň kesp-käri daýhancylyk bolupdyr. Ol öz watanyny-il-ýurduny basybalyjylardan goramak üçin at üstüne çykypdyr. Özi ýaly mert ýigitleri töweregine ýygnap, duşmanlara, basybalyjylara garşıy mert göreşipdir. Söweşlerde batyrlyk görkezipdir, ýigtlere serkerde bolupdyr.

Seýdi öz döredijilik işine ýaşlykda başlapdyr. Ol dürli tema-da goşgular ýazypdyr. Seýdi bize «Görülsin indi», «Goçaklar», «Baraýlyň», «Dönmenem, begler», «Geliň ýigitler», «Lebap, hoş indi» diýen ýaly watançylyk-gahrymançylyk manylara ýugrulan çeper eserlerini miras goýupdyr.

DÖNMENEM, BEGLER

Watan üçin çykdym gyr at üstüne,
Tä janym çykynça, dönmenem, begler!
Dikdir serim, düşmen duşman astyna,
Sil deý aksa, gandan ganmanam, begler!

Ilim üçin şirin jandan geçer men,
Düldül münüp, ganat baglap uçar men,
Namart dälem, hakdan kasam içer men,
Ýanyp duran nar men, sönmenem, begler!

Ýesir galmaý, oglan-uşak aglaýyp,
Oda düşmez, aşyk ýürek daglaýyp,
Men hem şu gün Murtazadan çaglaýyp,
Kasam kyldym, ondan dänmenem, begler!

Tomaşa eýläňler kylan urşuma,
Ýüz müň leşger çykabilmez garşyma,
Är ýigit men, mertlik bilen durşuma,
Oda urarlar, men hem ýanmanam, begler!

«Är men» diýen çyksyn bile ýörmäge,
Leşger tartyp, Mirhaýdary urmaga,
Il-gün üçin şirin janym bermäge,
Urdum başym, şertden synmanam, begler!

Hak ezelden saldy meni bu ýola,
Jan bermeyén, diri düşmenem gola,
Tomaşa klyňlar bulanan sile,
Niçe gan ýuwutdym, ganmanam, begler!

Ärden öndüm, ärlik bilen öler men,
Kim dostum, duşmanym parhyn-biler men,
Söweşde aglaman, şat men, güler men,
Namart bolup, dünýä inmenem, begler!

Ýat kylar men Göroglyny, Zamany,
Aly Murtazany-Şahymerdany,
Rüstem Zal, Iskender, Gajar pälwany –
Orta atdyn, köpün, sanmanam, begler!

Seýdi çykdy atyn, ýaragyn besläp,
Gan görüdö gözleri, ýürek höwesläp,
Gaçmanam, öler men, köp leşger toplap,
Söweş üçin çykdym, dönmenem, begler!

Seýdi «Dönmenem, begler» goşgusyny watançylyk, gahrymançylyk temasynda düzüpdir. Onda il-ýurdy ganym duşmanlardan goramak, mertlik, batyrlyk, watançylyk çagyryş manylary örän çeper berilýär. Goşguda liriki gahryman gaýduwsyz, mert, joşgunly watançy hem serkerde. Ol öz halkyna, watanyна jany-teni bilen berlen ýigit hökmünde wasp edilýär.

Soraglar we ýumuş:



1. «Dönmenem, begler» goşgusy nähili temada ýazylypdyr?
2. Goşguda söweşeň hyjuw, watançylyk kasam neneňsi beýan edilýär?

Seýdiniň «Dönmenem, begler» goşgusyny ýatdan öwreniň.

SEN ÇÖLÜŇ

Pasly baharlarda seýrana gitsek,
Tükenmez ýollaryň bardyr, sen çölüň.
Üstünde ýaýlaýyp, myrada ýetsek,
Lälezar gülliň bardyr, sen çölüň.

Däli köňül istär niçe höwesi,
Çykyp seýran etsek belendi-pesi,
Saylardan eşdiler tüpeňiň sesi,
Höwesli allaryň bardyr, sen çölüň.

Ýağşy-ýaman eder üstüňden güzer,
Awçylar gitmäge hyýallar dütter,

Üstüňde boz maral, keýikler gezer,
Garagöz mallaryň bardyr, sen çölüň.

Bahar wagty sen keýipli sen dünýäde,
Seniň mähriň özgelerden zyýada,
Üstüňde bir niçe gezdik pyýada,
Yüz-münň hyýallaryň bardyr, sen çölüň.

Çöle çyksa mergen, uly heň bolar,
Awy oňmasa, awçy haly teň bolar,
Yrsaraşyp, bir-birine jeň bolar,
Muşakkat hallaryň bardyr, sen çölüň.

Dünýäde süreli köňül hoşuny,
Maral görse, mergen ýitir huşuny,
Awa ýorar herne gören düýşünü,
Garaly mallaryň bardyr, sen çölüň.

Seýdi diýer, yşkyň jana ýetirsen,
Aldap niçe awçylary ötirsen,
Bahar bolsa, il paýyny getirsen,
Çarwadar illeriň bardyr, sen çölüň!

Seýdiniň bu goşgusy peýzaž (tebigaty suratlandyrma) žanrynda döredilipdir. Goşguda şahyryň çöle bolan guwanjy, buýsanjy, ýürek joşguny, ýyly mähri inçelik bilen suratlandyrylýar. Şeýle hem çölüň özboluşly täsin jemaly: reňbe-reň açylan lälezar gülleri, belent-belent depeleri, ýüwrüp barýan boz maral keýikleri, ýazylyp-ýaýrap ýören öri mallary, awa çykan mergen awçylary mylaýym hem çeper wasp edilýär.

Soraglar we ýumuşlar:

- 
1. Goşguda çölüň haýsy pasyldaky görnüşi suratlandyrylýar?
 2. Şahyr eserde türkmen çölüne bolan guwanjyny nähili aňladýar?



MOLLANEPES

(1810–1862)

Mollanepes – XIX asyr türkmen edebiýatynyň saýrak bilbili.

Mollanepes Mary etrabynda ýaşap geçipdir. Ol ilki oba mekdebinde, soňra Buhara medreseleriniň birinde okap, döwrüniň ylymly-bilimli adamy bolup ýetişipdir.

Mollanepes Gündogar edebiýatyny özbaşdak köp okaýar, olardan nusga alýar. Ol Magtymgulyny öz halypasy hasap edipdir.

Mollanepesiň döredijiligi esasan – söýgi häsiýetdäki şygyrlar bilen «Zöhre-Tahyr» dessanydyr. «Zöhre-Tahyr» türkmen des-sanlarynyň arasynda iň gowularynyň biridir.

Mollanepesiň döredijiliginde watançylyk, gahrymançylyk, öwüt-nesihat häsiýetli şygyrlar hem bar. Onuň «Ner gezgin»atly başlemesi öwüt-nesihat temasynda ýazylan iň gowy goşgy hasaplanýar.

Mollanepes 1862-nji ýılda Maryda aradan çykypdyr. Şahyry Marynyň Wekilbazar etrabyndaky Hoja Abdulla gonamçylygyn-da jaýlapdyrlar...

NER GEZGIN

Könlüm, saňa nesihat, gezseň, serbe-ser gezgin,
Tany dosty-duşmany, öýňe bahabar gezgin,

Ganym bilen garjaşsaň, daýym müştuper gezgin,
Gezseň dünýä yüzünde, dowam täze-ter gezgin,

Kyrk ýyl maýa gezinçäň, bütin bir ýyl ner gezgin.
Iki adam uruşsa, öter ýaly ýol berme,
Birisine gep berip, ol birine al berme,
Owwal adamdan gaçma, gaçsaň, asla el berme,
«Jan aga özüň bil!» diýip, her näkese ýalbarma,
Kyrk ýyl maýa gezinçäň, bütin bir ýyl ner gezgin.

Nepes, hiç bir kem durma, deňi-duşy, dost-ýardan,
Pul tapmasaň, gösterme, näkes bilen süýthordan,
Her diläňde, gam basar, könlüň dolar gubardan,
Dogmaz togsan dört ýylda, bogaz bolsa är-ärden,
Kyrk ýyl maýa gezinçäň, bütin bir ýyl ner gezgin.

Mollanepes «Ner gezgin» goşgusynda adamlara öwüt-ne-sihat edýär. Ol adamlary mert, arly-namysly, agzybir-ylalaşykly bolmaga çagyryar.

Mollanepesiň bu goşgusynda «Kyrk ýyl maýa gezinçäň, bütin bir ýyl ner gezgin» diýip, gaýtalanýan setir halk arasında na-kyla öwrülipdir.

Soraglar we ýumuşlar:



1. Bu goşgy haýsy temada ýazylypdyr?
2. Onda adam häsiyetleriniň haýsy taraplary beýan edilýär?
3. «Kyrk ýyl maýa gezinçäň, bütin bir ýyl ner gezgin» diýen setire nähili düşünýärsiňiz?

«Ner gezgin» goşgusyny ýat tutuň.

AÑSA

Hindiniň awçysy çyksa şikäre,
Özge aw islemez «pil» sesin aňsa,
Otag orun bolsa bilbili-zara,
Otaga ot salar, «gül» sesin aňsa.

Jereniň balasyn baksaň, bejerseň,
Suw ýerine şeker-şerbetler berseň,

Höregine gül berip, bir günü görseň,
Watandan el götür, «çöl» sesin aňsa.

Gündize gün zynat, gjijäge-mahtap,
Kümüş zäge mätäç, altyna-simap,
Derýa görki mähek hem dürri-naýap,
Bulgur röwşen tapar, «kül» sesin aňsa.

Harsydünýe söyer teňňäni, maly,
Bir gün bitap bolup, gitse mejaly,
Dönüp-deprenmäge bolmasa haly,
Galar garysyna «pul» sesin aňsa.

Ýagşy zen suhanwer, bolsa sypaýý,
Yüzi misli mahtap on dördi aýy,
Gaçar bet hallardan söz guran saýy
Çyrag yba kylar, «ýel» sesin aňsa.

Bedasylyň köňli açylar «şer» diýseň,
Hergiz gitmez il derdine «ýör» diýseň,
Bahyllaryň jany çykar «ber» diýseň,
Täzeden jan geler, «al» sesin aňsa.

Karun mülkün alsa bir är ýa tişi,
«Pulum az» diýr, her gün çeker käyişi,
Nuhuň ömrün hasyl etse bir kişi,
Ýakmaz gulagyna, «öl» sesin aňsa.

Nepes, sen sözlešeň ulus-illerde,
Bilbil şeyda bolar täze güllerde,
Asal ezgil dahan içre tillerde,
Ary hüjüm eylärlär, «bal» sesin aňsa.

Soraglar we ýumuşlar:

1. Şahyryň «Aňsa» goşgusy haýsy temada?
2. Mollanepes adam, haýwan häsiýetlerini nähili beýan edýär?



XX ASYR EDEBIÝATY

NURMYRAT SARYHANOW

(1906–1944)

*Nurmyrat Saryhanow... biziň janly
hem ajaýyp edebi mirasymyzdyr.*



Nurmyrat Saryhanow talantly ýazyjy, türkmen edebiýatynda proza žanryny ösdüren, edebiýatyň taryhyň baýlaşdyran, ussat nowellaçydyr. OI halk durmuşyny, däp-dessuryny gowy bilýän, söze ussat, öz mähriban Watanyny yürekden söýen gayduwsyz watançydyr. Bütin ömrünü, döredijilik talentyny halk üçin, Watan üçin bagış eden adamdyr.

Nurmyrat Saryhanow 1906-nji ýılda Gökdepe etrabynyň ikinji Gökdepe obasynda eneden dogulýar. OI ilki oba mekdebinde okaýar. 1925-nji ýılda onuň kakasy Aşgabat etrabynyň Gökje obasyna göçüp gelýär.

Ýaşlykda okamaga bolan höwes ony Aşgabatdaky politehnikuma alyp gelýär. Tehnikumda Nurmyrat üstünlük bilen okaýar hem şonuň bilen bir wagtda «Türkmenistan» gazetiniň redaksiýasynda işleyýär.

1928-nji ýılda Nurmyrat Saryhanow Daşkende okuwa gidýär. OI ýerde žurnalistleriň bir ýyllyk kursunu guitarýar.

OI 1929-nji ýıldan tä 1937-nji ýyla çenli Goşun hatarynda gulluk edýär. Bu ýyllar Nurmyrat uly terbiyeçilik mekdebini

geçýär, onuň syýasy taýýarlygy ösýär, bilim derejesi artýar, köpcüklik işlerine işjeň gatnaşýar.

Nurmyrat Saryhanow 1937–1941-nji ýyllarda dürli gazetleriň we žurnallaryň redaksiýalarynda işleýär. Metbugat işi bilen aragatnaşy whole saklamagy ony edebiýat meýdanyna çykarýar.

Nurmyrat Saryhanow zähmetsöyer, joşgunly watançydyr. Beýik Watançylyk urşy başlanan wagtynda, ol meýletinlik bilen Watan goragyna gidip, özünüň ýiti galamy, ötgür ýaragy bilen faşistlere garşy batyrgaý söweşyär. Ukrainany we Moldawiýany faşist leşgerlerinden azat etmeklige gatnaşýar we 1944-nji ýylyň 4-nji maýynda söweş meýdanynda gahrymanlarça wepat bolýar. Ony Moldawiýanyň Bender etrabynyň Delakeu obasynyň ýanındaky gonamçylykda jaýlaýarlar. Nurmyrat Saryhanow bary-ýogy 38 ýaşady. Ol bütin ömründe ýiti zehini, ajaýyp talanty bilen bir topar çeber eserleri döretdi: türkmen prozasynyň taryhyna «Şirin», «Kitap», «Arzuw», «Soňky öý», «Ak tam», «Giýew» ýaly hekaýalaryny, «Şükür bagşy», «Yagtylyga çykanlar», «Gyzgyn günler» ýaly powestlerini, «Hossalry gyz», «Aýjemal», «Garaş aga», «Ene» ýaly oçerklerini goşmak bilen özüne müdimi ýadygärlilik galдыrdy we türkmen edebiýatyny baýlaşdyrdy.



Soraglar:

1. N. Saryhanow nirede we haçan dünýä inipdir?
2. Ýazyjy haýsy eserlerini ýazypdyr?
3. Ýazyjy nirede okapdyr?

KITAP

— Siz ony aýdýarsyňz... Men size şu ugurdan başga bir gürrüň bereýin.

Meniň işim oba gezmek boldy. Garagumuň içleri bilen gezdim. Halk çeber edebiýatyny ýygnaýardym. Gezip ýörkäm, gumiň bir goluny dolduryp oturan obanyň üstünden bardym. Özüniz bilyärsiňiz, oba adamlary soranjaň bolýar, men özümiň

näme kär bilen meşgul bolup ýörenimi myhman ýerime aýtdym.
Onda öý eýesi maňa:

– Ileri hatarda bir garry adamda, siziň soraýanyňzdan bolup çykaýsa gerek, bir kitap bar. Belki, ol size ýararly bolup çyksa-da çykar. Ony görerler «gowy» diýärler. Meniň özüm hem diňläp gördüm, kitap dagy däl, durşuna altyna gaplaýmaly! – diýip aýtdy-da, – ýone welin ony ol garrydan aňsatlar alyp bor öýdemok: «Kitap, şu kitapdyr» diýip, ol yranyň oturandyr...

Men munuň beýle diýmeginden garrynyň kitaby bilen gaty yħlaslydygyna, ondan ony almagyň işi bardygyna düşündim.

Dogry, kitabyň gadryny hemme kişi bilýär. Men muny göre-göre gelýärin. Hatda hat bilmeýänler-de, kitabyň içinde näme bardygyny aňlamaýanlar-da: «Özüm okap bilmesem-de... pylany jan ulalyp, hat öwreneninden soň okap berer» diýip we ýene şunuň ýaly dürlü bahanalar tapyp oturýarlar. Muny iş salşyp göreniňden soň, has ýagşy bilýärsiň.

Men özümiň şu ugurdaky kän tejribäme daýyanyp, şol salgy berlen garrynyň ýanyна ugradym. Ony öýünde tapdym. Daýaw hem sakgaly döşünü ýapyp duran adam ekeni. Ol meni gadyrlы garşylady. Gaty soranjaň, hem-de gelşiňden, oturyşyňdan, gep uruşuňdan seni tanajak bolup dyryşyp ýatan adam ekeni.

– Gel, otur, ýagşy ýigit! – diýip, ol meni düşük üstüne geçirip oturdyp bildigi, yzly-yzyna soramaga başlady.

– Geliş niredendir, ýagşy ýigit? Nireli bolarsyň? Haýsyndan bolarsyň? Nä kär bilen ýörýärsiň?

Men oňa öz sorag beriş tertibinde jogap berip, iň soňunda bolsa şeýle diýdim:

– Kitap bilen iş salyşýandyry!

– Örän gowy, ýagşy ýigit – diýip, ol sakgalyny sypalady-da, ýüzüme seretdi. Häzir onuň gözleri hem ýitelipdi. Seredişi edil ýüzümden hat okaýan ýalydy. Onsoň bir daş çykyp, bir iç girip ýören aýalyna:

– Eý, hany, kitaby munda al! – diýdi.

Aýaly sesini-üýünüň çykarman, tärimiň yüzünde gerilgi duran köne haly čuwalyň içine elini boýdan-başa sokdy-da, bir köne

bukjany alyp çykdy, onuň içinden bolsa kitap çykaryp, ony uly hormat bilen garrynyň eline berdi.

Ýaşuly kitaby elinde tutup duran ýerde ýene-de ýüzüme gözlerini çerreldip seredip, kitabyny öwmäge oturdy.

— «Kitap bilen iş salyşyandyryň» diýdiňmi, ýagşy ýigit! Onda ikimiz kärdeş ekenik-dä. Şuny dogryňdan gelip aýdan bolsaň, onda sen munuň nähili kitapdygyny bilersiň. Men seni şuňa beren bahaňdan tanap bilerin. Al ynha, seredip gör! Hiý gezip ýören ýerleriňde şuňa taý geljek kitaba duş gelen ýeriň boldumy? Bu örän gowudyr. Munuň her bir sözi köşekli düyü degýändir.

Daşyna solak gülli çit çekilen galyň kitap elliňe saldam berip dur. Onuň içi goýy gyzyl syá bilen jezwerlenipdir¹. El ýazuwy hem örän düşnükli, kim-de bolsa biri bir wagt onuň yşkyna düşüp, yhlas bilen däne-däne edip ýazypdyr. Seretseň bes, öz-özünden okalyp barýar. Kagylarynyň gyrasy ýyrtyk-ýyrtyk, sahypalary el kiri düşüp, yz galdyryp gidipdir. Kän ýyllar elden-ele geçip okalan bolara çemeli.

Men derrew onuň sahypalaryny waraklap² çykdy. Ine bu meniň gije-gündiz ýatman, yzynda ser-sepil bolup ýören eserim! Oba-oba söküp, müň gapydan tapyp bilmedigim, ýene-de müň gapydan barsam-da, tapyp biljegim gümana bolan eserlerimi munuň içinden tapsa boljak. Muňa gözüm ýetdi. Indi bu eser-de we onuň eýesi garry-da gözlerime gowy görnüp başlady.

Onsoň özümiň düşüp oturan ýagdaýymy gizläp bildigimçe, garrydan gizlejek boldum. Ýöne weli garry kitabyň tapylgysyz gowudygyny mensiz hem bilýän ýaly:

«Munuň bir sözi bir düyü degýändir» diýip, onuň aýdyp oturmagy biderek ýerden däl bolsa gerek. Ol zadynyň gowudygyna buýsanýar. Belki, şunuň üçindir – gelen dessime kitabyny elime tutdurdy.

¹ Jezwerlenipdir – çyzylypdyr, nagyşlanypdyr.


² Waraklap – (warak – sahypa, waraklamak – sahypalamak) agdaryş-dyrmak, göz gezdirip çymak.

Men onuň bilýändigini ýa-da bilmeýändigini synap görmek üçin eseriň käbir ýerlerinden okap berdim, ol maňa öz okap bernenimden iki esse köp ýerini ýatdan aýdyp berdi we:

— Eşitdiňmi, ýagşy ýigit, munuň her sözüniň bir düýä degip duranlygyny! — diýägede yüzüme seretdi. Ol gyzyp barşyna ýene-de bir gazaly aýdyp berdi. Bu onuň ýüregini joşduran ýeri ekeni.

— Gördüňmi, bu eser dagy däldir! — diýdi — ony okadygyňça okaslaryň geler — diýdi — Her sözüniň bir düýä degip durýanlygy hakdyr — diýdi.

Eser gowy, garrynyň aýdyp oturanlary hak. Men muňa hyrydar boldum — elimden düşüresim gelenok. Muny nähili-de bolsa garrynyň elinden almak gerek, emma welin onuň her bir sözüne bir düýäni nireden tapyp alyp bilersiň? Hamala düýe-de tapylan eken, «muny maňa ber» diýip, garrydan neneň yüzüň bilen çydap sorarsyň? «Kitabomyň bahasy ýetse sataryn» diýen sözüniň üstünden ony nähili getirip bilersiň? Indi onuň ýanynda oturyp, syýasat okamalymy, oňa ahyrynda kitabyň ber diýjek bolsaň, eden syýasatyň düşündirip bilermikäň diýip pikirlenýärin. Ol ony öwüp arşa çykardy. Özüniň, aýalynyň hemde bütin obasynyň ony gowy görýändigi we ony hiç bir wagtda elinden çykarmajagyny yzyny kesmän aýdyp otyr. Şeýle diýip, sorara ýer goýanok. Men onuň yhlasyna haýranlar galym. Pikir edýärin. Başga adamlardan şunuň ýaly oňat eserleri alşymy ýadyma düşürýärin. Olar her halda beýle däldiler. Bu garryny... Aýtma sen muny, şu kitaby bilen eňek bermän öwnüp otyr. Men özümi onçakly gyzykmaýan görnüşde tutup, oturan ýerimde, onuň gürrüňini başga ýana sowjak bolup synanyşýaryn. Emma weli ol öz maldarçylyk fermalarynyň ösüşi, özleriniň indi Amyderýa boýuna göçüp, daýhançylyk etjekleri hakynda gysgajyk aýdýar-da, gürrüň ýene-de eseriň üstünden getiryär. Gürrüň hem tapýar. Oba adamlarynyň kitabyny alyp gidip okandyklaryny, olaryň nähili baha berýändiklerini aýdýar. Ol muny dünýäde ýeke-täk eserdir öýdýär. «Bu birdir. Ol-da şu özümdäkidir» diýip bilýär. Ol şuňa şeýle bir ynancypdyr, hiý diýip-aýdar ýaly däl.



Belki, onuň kitabyны elinden çykarасы gelmeýändigi-de şunuň üçindir?

Men oňa habaryмы aýdyp bilmän, ahyry ýanyndan turdum. Ýöne weli entek obadan çykyp gitjek däldigimi aýtdym. «Myhman ýerime baraýyn-da maslahat salaýyn, belki ony almaga olaryň kömеги ýeter» diýip pikir etdim.

Myhman ýerime baramda, iş oňarmanlygyny aýtdym.

– Olgarrynyň ugruny nähili tapmak bolar? Maňa-ha başardan däldir. Ondan kitaby satyn hem, ýone göçürip hem alyp bor öýdýän däldirin...

Onda olar maňa:

– Biz-ä, ýagşy ýigit, oňa: «Kitabyň sat» diýip aýdyp bilmeris. Eger geregiňiz bolsa, onda özüňiz ugruny tapjak bolaweriň... Ondan ony almagyň kyndygyny size ozalam aýdyp beripdik. Ol şeýle adamdyr... – diýdiler.

Men nähili-de bolsa-da ýaşuludan el çekjek däldim. Şol günüň agşamsy ýene-de onuň ýanyna bardym. Ol ýene-de hälkisi ýaly şähdaçyklygy bilen meni garşylady:

– Gel, geç, ýagşy ýigit. Düşek üstünden. Bu kitaby gören-den soň, sen menden aýrylyp bilmersiň, ýeke sen däl, başgalar hem şeýledir... – diýdi-de, şol çuwalyň düybünden, şol bukjanyň içinden eseri çykaryp elime berdi – Oka, höwes edýän bolsaň, ýagşy ýigit! Munuň her bir sözi düýä degýändir...

– Dogry – diýdim. Onsoň men ýene-de onuň sahypalaryny göwünsizlik bilen agdaryşdyrmaga oturdym hem-de sypaýyçylık bilen kitaba özumiň hyrydarlygyny bildirmäge başladym.

– Welmyrat aga, bu siziň eliňizde näçe ýıldan bäri bar?

– Kyrk ýıldan bäri bardyr, ýagşy ýigit! – diýip, ol jogap berdi.

– Dogry, siz şonça wagtda munuň içinde bolanlaryň hem-mesini ýatdan bilipsiňiz...

– Bilýärin, bilýändirin, onda-da ýone bir bilmegem däldir – hemmesini gürrüni bilen bir oturşymda aýdyp berip-de bilerin. Munuň içindäkileriň ählisi meniň ýüregime ýazylypdyr... – diýdi.

– Diýmek, munuň indi size geregem ýokdur?

Garry ýüzüme: «Sen syrly... sen maňa näme diýmekçi? Sen şu ýerik näme niyet bilen geldiň?» diýip sorayán ýaly seretdi. Onsoň men aljyrap, öz dilime getirip oturanymy diýip goýberdim:

– Siz muny näçe diýseňiz diýiň-de, maňa satyň!

Ýaşuly gökden goýberilen ýaly boldy, gözleri peträp, hanasyn-dan çykara geldi. Sakgaly önküsinden-de beter gabaryldy. Aýaly

hem diň gökden geldi, onsoň ýakasyna iki elini ýetirip, doňan ýaly bolup oturdy. Men öz soragymdan içinde oturan gara öýümiziň süňni-de gagşaýandyr öýtdüm. Tärimiň başlarynda aslyşyp duran ýüp ýoluklary-da, torbalaryň seçenekleri-de, ýel berlip goýlan ýanlyklar-da duran-duran ýerde gymyldaşan ýaly boldy. Bu bolşa özüm-de geň galyp durupdyryň.

Birhaýukdan soň garry özüne geldi. Onsoň kitaby elimden gaňryp aldy-da, aýalyna uzatdy:

— Me, muny öňki ýerinde ýygna-da goý.

Şu iki arada ol ösgün gaşlary biri-biri bilen tapyşan ýüzünü maňa tarap öwrüp, şeýle diídý:

— Muny elden çykarmarys diýip, ýağşy ýigit, ýaňynyň özünde saňa aýdypdyk – satylmaz zat bolmaz diýilýändir weli... şuny bizden dilemeseň akyň etdigiň! Muny aljak bolsaň, iň ilki meni razy etmeli bolarsyň, men bolsa razy boljak gümanym ýokdur. Eger bolaýsam-da, oglum bilen aýalym razy bolmaz. Munuň üstüne hem bütin obam razy bolmaz. Biz muny elimizden çykarmarys. Bir döwüm çörege zar bolup oturan ýyllarymyzda-da, bir harpyny okap bilmeýän wagtlarymyzda-da muny satmagy göwnümize getiren däldiris. Indi-hä asyl... Yaň özüň okap gördün ahyry munuň her bir sözünüň bir duýa degip duranlygyny, munuň biziň elimize nähili düşenligini aýtsam, onda diláp oturarsyň-da öýdemok. Bolmasa gürrüň edeýin, ýogsam şu güne çenli duldegşir oturan goňşularymyza-da aýdan däldiris weli. Muny bilyän bir şu garry heley ikimiz weli. Aýtman ýörmekligimiziň ýeterli sebäbi bardy. Iller meniň bu kitaby näme berip alanymy eşiiden bolsalar onda: «Welmyrat aganyň kitap söwdasy ýaly» diýip, alyp göterjekdiler. Şol aýtman gelşim, ýogsam indi: «Welmyrat aganyň kitaby dünyä malyna degýär» diýýärlerem weli...

— Aýt — diýip, men özumiň gyzyklanýandygymy bildirdim. — Aýt, meni eşitmän oturmaga çydamaz hala getirdiň!

Garry meni şeýle hala salayna begenen bolsa gerek, ulumsylanyp ýylgyrdy, onsoň bolsa:

— Aýtsam... — diýdi-de, döşünü gaýşardyp, ýüzünü ýokary tutdy. Ol şeýle edip, uzak bir geçmişi ýadyna düşürjek bolýan ýaly

ýa-da aýtjak zadyny tertibe saljak bolýan ýaly biraz pikirlenip duransoň, şeýle gürrün berdi.

— Men hazır dogry altmyş bäsimde, eşidip oturyp bilseň, ýağşy ýigit, gürrüni kyrk ýyl ozaldan başlajak. Yaňky kitabyň elime düşenine şu ýyl dogry kyrk ýyl bolýar. Sowukly guş diýilýän ýyl-dady. Ol ýyllar çopançylyk edýärdim. Sen meniň hazır içmegimiň içine sygman, gabarylyp oturanyma garama, men ömrümiň köpüsini çölde, goýun yzynda geçirdim. Kitap diýen zady gör-mändim, eşiden bolsam-da ony beýledir oý etmeýärdim. Şeýle boldy...

Men öýli-işikli bolup, iki sany burunlykly düye edinip, ile goşulanymdan soň, gyş azygyny edineýin diýp, birki ganar ýün, birki ganar kömür bilen Arkaja argyşa gitdim. Tanyş ýerim bolma-ny üçin, kömrümi, ýüňümi alanyňkyda myhman bolup düsdüm. Desgaly gurlan ýer eken. Şol ýerde bolan bir gjämiň nähili gece-nini bilmedim. Şatlyk-şagalanyaňkda geçdi.

Agşamyň garaňkysy gatyşybildigi, myhman ýerimiň alty ga-natly öýüne oba adamlary üýşüp başlady. Olaryň arasynda gara kepje sakgal, ýüzi jozzuk ýaly gyzyl, sypaýy geýnen adam aýrat-tyn bolup göze ilýärdi. Ol öýüň törüne geçip oturdy.

— Molla aga, okap berip otur! — diýip, onuň öňüne ýaňky kitaby atdylar.

Molla göwnemedi:

— Bu dinem äsgermeýän, «degene gözüm menden däl» edip ýazan jalaý şahyryň kitabydyr. Siz munuň bilen artyk gyzyklanmaň. Muny aýda-ýylda bir okasa bolar. Men bu gün size özümiňkini okap bereýin — diýip, ol goltugyndan başga bir kitap çykardı. Köpcülük öz diýenini etdirdi. Molla olaryňka gel-di, onsoň ol sesine bat berip, okamaga başlady. Okady. Dili yetişibildiginden ýary gjä čenli okady. Menem eşitdim...

Kitap, onuň okalyşy, onuň içindäki sözleriň meniň ýüregimiň üstünden turşy meni haýran etdi. Bu nähili beýle bolýarka? Ol yüzüne seredýär-de, hemme zatlary öz durmuşyndan, gündelik eşidip ýören zatlaryndan, ýöne weli dilde aýdyp bolmajak, aýtmagy hyýalyňa-da getirmedik zatlaryny diýişdirip baryar diýip

pikir edýärin. Men kitap şeýle gyzykly zatdyr, adamy pikir etdirýän zatdyr, adamyň durmuşyndan sözleýän zatdyr öýtmeýärdim ahyry. Ine, bu şu wagt saňa nähili gowy bolup görünýän bolsa, maňa-da şonda şeýle bolup göründi. «Munuň belli bahasy ýokdur, bu, belki, satylýan zat hem däldir» diýip pikir etdim. Onsoň seniň şu wagtky bolup oturyşyň ýaly, menem şonda: «Bu eger öz gurbum ýeter ýerine satylýan zat bolsa alaýyn» diýen hyýala mündüm. Yöne weli öz hyýalymdan bahasyna san ýeter öýtmeýärdim, şol gije şol hyýal bilen gözüme uky gelmedi. Ýatan ýerimden: «Bu satylýan zatmyka, munuň aýdýan zatlaryny kim oýlap tapdyka, sözler nähili beýle düzülip bilindikä, asmandan gaçaýan-a bolmasyn?» diýip oýlanýaryn.

Ertir turandan soň, myhman ýerimden:

- Agşamky okalan kitabyňyz näçä durýan zat? – diýip sora-dym.
- Onuň belli bahasy bolmaz! – diýip, olar meniň soragyma gülüsdiler.

— Ýok, maňa dogrusyny aýdyň?

Olar ýene-de bir-birleriniň ýüzlerine seredişip gülüsdiler.

— Onuň bahasy bir düýä durýandy!

Olar muny oýun edip diýseler-de diýendirler. Men weli ynan-dym, şu ynanyşym ýaly begendim. «Bir düýä durýan bolsa bolyar». Eýýäm düýämiň birini göwnümden çykardym.

— Şeýle bolsa, şu iki düýäniň haýsy birini halasaňyz alyň-da, maňa ony beriň! – diýip soradym. Olar meniň çynymdyr öýtmän:

— Guba düýäni goý-da, ynha al-da gidiber! – diýdiler.

Şeýle boldy: men guba düýäni berdim-de, kitaby alyp gaýtdym, olaryň yzymdan näme diýenini bilemok, ýone weli gürrüň soňunda bar.

Öýume gaýdyp geldim. Öňümden garry keywany (Özi aýalyndan on ýaş uly bolsa-da şeýle diýýär) çykdy.

— Hany guba düýämiz? Waý, sen ony nätdiň? Ýitirdiňmi, ogurlatdyňmy, nätdiň? – diýip, ýakasyny tutup gygyrdy.

— Guba düye gögerdi – diýdim – ony her bir sözünüň özi bir düýä degip duran bir zat bilen başa-baş çalyşdym – diýdim,

onsoň kitaby torbanyň içinden çykaraga-da görkezdim. – Gürrüň munuň içinde bardyr! – diýidim.

Keýwany seretdi. Geň galyplar seretdi, içini açyşdyryp gördü, yüzüne syldy, uludan demini alyp, meniň bu söwdada utanymy ýa utulanymy we şuňa begenjegini ýa-da gynanjagyny bilmän durdy. Guba düyüniň weli, onuň gözleriniň öňünden gitmeýänligini duýýaryn. Ol ýyllar guba düye biziň gün-güzeranymyzyň diregidi ahyry...

Men söwdany oňaranlygyny aýdýaryn – keýwanyny begendirjek bolýaryn. Şol gjäni – kepje sakgal mollanyň kitap okan gjisesini gürrüň berdim. Şonda adamlaryň üns berip diňlänlerini, özümiň hem eşidip oturyp bilmänimi hem-de şonda ýadyma çüý ýaly batan ýerlerini aýtdym. «Şü diýip duran zatlarym şu kitabyň içinde bar zatlar» diýidim. «Men bärinden gaydýaryn – bir agyz sözünü hem dogry aýdyp bilmeýärin» diýidim.

Keýwanynyň ýadyna guba düye düşyändir – gözlerinde ýaş görnüp başladы.

– Munuň her bir sözi bir guba düyü degýär! – diýip aýdýaryn. Janymdan syzdyryplar, ýer depipler aýdýaryn.

Ýene-de bolanok. Onuň gözlerinden ýaş akýar, düwmeläp-düwmeläp akýar.

– Guba düye biderejik bozlap gitdi! Üýşüp ýatan bir petde kagyza gitdi diý... – diýip, ýüreginiň gynanjyny daşyna çykaryp başladы.

Şu wagt «okalybilsedi» diýip, onuň kagyzlaryny agdarýşdyryýaryn. «Kepje sakgal molla bolsady, munuň ýadyna guba düyesi düşmezdi» diýyärin. Gepi köp, gürrüni köp kitap weli sesini üýünüň çykarmış dur. Edil keýwanyny agladasy gelyän ýaly. Gaharymy getirdi, şonda muny ýeriň ýüzüne bulap uraýasym geldi. Ýazyksyz kitap dur, muňa kepje sakgal molla gerek – ony men nireden tapaýyn. Onsoň eden söwdamdan ökünçli çykdyym, obamyzda akyllı, hemme zadyň ýagdaýyny bilyär diýilýän adamyň ýanyна bardym. Özümde bir kitap bardygyny oňa aýtdym we: «Ony obamyzda kim okap biler?» diýip, ondan soraýym.

Ol geňirgenip, menden sorady:

- Seniň eliňe kitap nähili düşýär? – diýdi.
- Arzanjak satyn aldym – diýdim.

Ol ýüzüme seredip, ökünçli ýylgyrardy-da şeýle diýdi:

– Aý, akmak, kitap diýilýän zat saňa ýöne berlende-de nämäne gerek? Heý onuň derdiňe ýarajak ýeri barmy? Ony okamaga hat biýän gerekdir, mugt iýyän alaja göz mollı gerekdir. Hany hat bilýän, sen ony obadan heý tapjak ýeriň barmy? Goňşy obalardan hem tapmarsyň. Kim bar ony okap bilýän? Sen bu tarapyny oýlandyňmy?

Men onuň aýdýanlaryna ynandym, ýöne weli keýwanynyň iňirdisini eşidip oturmaga ýüregim takat bermedi. Ýene-de birki adamdan soradym we goňşy obalarymyza çykyp soradym. Hat biýän ýok. Soranlarymyň hemmesi dil düwşen ýaly, oň diýenini diýýärler. «Çopan halyňa, gün-güzeranyň oňarmaýan halyňa, aýdyp duranyň näme?» diýip geň galdylar.

Badym ýatdy. Onsoň öýüme geldim-de: «Seni gözümem görmesin, janyňmam ýanmasyn» diýip, ony čuwalyň düybüne goýberdim. Bir aý ýatdy, bir ýyl, ondan soň iki ýyl ýatdy, şeýdip, ýedi ýyl dagy ýatdy.

Keýwany iňňirdeýär. «Guba düye bogazdy, bu wagta çenli ikiüç botlardy...» diýýär.

Bu kepje sakgal mollanyň okanyny eşitmändi, meniň aýdýanlarym bolsa ony kanagatlandyryp bilmeýärdi ahyry. Her halda olam ony eşitmegiň arzuwyny aşaklyk bilen edýän eken. «Näme edende kitaby okap bolar?» diýip, oturan-turan ýerinde soraýan eken.

Bir gün ikiçak çay içip otyrkak, ol maňa şeýle diýdi:

– Aý, oglan, haty mollalar-işanlar okap bilýärmişin. Okamany öwredýänlerem şolarmış. Gel, Myrat jany Akja işanlara bereli. Onuň işinden baş-alty ýyllyk geçsek, onuň öwezine oňa işanlar hat öwreder. Kimden sorasaň «şeýle etmelidir» diýýär.

Maňa kitap okalyp eşidilse bolýar, şonuň üçin men hemme zada taýýar. Maslahaty birikdirdik.

Birküç günläp ýol ýöräp, Myrat jany Akja işanyňka alyp bardym.

— Men alys ýerden geldim, oguljygymyza hat öwredip berseňiz diýip geldim. Muňa işiňiz bolsa etdiriň. Bize ahyry hat öwredip berseňiz bolýar – diýip, işandan soradym.

Akja işan agzynda aş gatyklady:

— Ogluňzy getiren bolsaňyz, gowy edipsiňiz, biziň duzu-myzy iýen, terbiýämizi alan bihal bolup çykýan däldir. Ogluňyz hat hem öwrener. Siz aradan dört sanyjak ýyly geçirin-de geläyiň – diýdi.

Işanyň ýanyndan uçup diýen ýaly gaýtdym. Öye geldim-de keywana:

— Yene üç-dört ýyl gaýrat et, ondan soňam bir meniň söwdama göwnüýetmezçilik edişiňi göréyin! – diýdim.

Kitap bukjanyň içinde üç ýyl ýatdy. «Indi Myrat jan öwrenendir» diýip, men işanyňka ugradym. Baryp görsem, Myrat jan işanyň ownuk-uşak işine ylgamak bilen gara başyna gaý bolup ýör. Onuň hat öwrenmegi nirede, gaýta iş bilen aňkasy aşyp gidipdir...

Ol meni görenden gözlerine ýaş aýlap, şeýle diýdi:

— Kaka, meni hem özüňden galdyrman alyp gidersiň. Meniň bu ýerde hat öwrenjek gümanym ýok. Hat diýilýän zady işanyň özi hem bilenok!..

Men oglumyň agzyny elim bilen tutdum.

— Goý, oglum, beýle diýmek günä bolar! Öz işanyňa hat bilenok diýmek saňa aýypdyr. İşana dil ýetirmek bolmaz. Sen oglanlyk edýäň – diýdim.

Ol ýene-de janyndan syzdyrp aýtdy.

— İşan aga doga-da ýazyp bilenok. Ol doga diýip gelenlere edil ejemiň duz torbasydaky ýaly duzy berip goýberýär. Meniň bulardan hat öwrenjek gümanym ýok, kaka!

Men ony ýene-de ýazgardym.

— Oglum, sen kemakyllyk edýäň. Uly iliň ynanýan işanyna beýle diýmek bolmaz. Sen bolsaň onuň duzuny iýip ýörsüň!

Ol eňek bermedi: – Kaka, özüň bilen alyp gitmeseň, onda gaçyp giderin weli, şu taýda durman, giderin!

Onuň aýagyny depip durmagy meni oýlanyp görmeli etdi!

Men işany derňemek hyályna düşdüm. «Gel – diýdim – işanyň öz obasynda bir adamdan sorap göreyin – oglum şu işandan hat öwrenip bilermi ýa-da ýok?» Şu soragym bilen tötänden biregiň ýanyna bardym. Oňa oglumy näme üçin işana getirip berenimi gürrüň berdim.

Ol bir pahyr adam eken. Ol öz bilyänini bilşı ýaly edip maňa aýtdy.

– Ogluň dogry aýdypdyr, işan agamyz hat bilyän däldir. Onuň okan ýeri ýokdur. Yöne weli uly-uly medreseleri gutaryp çykan mollalardan zordur. Munuň aňyrsy – ata-babasy zor eken. Obamyz onuň aňyrsyndan gorkýar. İşanymyzyň aňyrsyna dil ýetiren, malyna el batyran bolup bilmändir. Ol derrew göz görkezer eken. Hiç bir kimiň ýadyndan çykmadyk şeýle bir iş bolupdyr: obamyzda biri(önüň kimdigini hiç aýtmaly däl diýip, işanyň özi tabşyrinpmyşyn) onuň ýorunjaly haýadynada üýşürilgi duran bedesinden ogurlamakçy bolupmyşyn. Gury bededen bir arka çykap, arkasyna alyp gaýdypmyşyn. Öýüne alyp gelse, bede arkasından düşmänmişin, ylla ýelimlenen ýaly. Aýaly synanypmyşyn – düşürip bilmänmişin, ogly synanypmyşyn – düşürip bilmänmişin. Onsoň ol bedäni yzyna äkidip, alan ýerinde öňküsi ýaly edip goýjak bolanmyşyn, bede onda-da arkasından düşmänmişin. Garaz, nätjek, ol adam uzynly gije arkasy agyr bede ýükli görgüsini görüp gezenmişin. Ahyry bolmandyr, işanyň ýanyna ýüki bilen baryp, ondan ötünç sorapmyşyn. «Işan aga, men bir etmesiz iş etdim. Onuň üçin öten aşsamdan bări arkam ýükli öz jezamy çekdim. Siz meniň şu günümi ötüň. Men indi siziň keramatyňzyň zorlugyny iki gözüm bilen gördüm. Şu arkamdaky bede siziň bedäňiz. Şuny arkamdan aýryň» diýipdir. İşan onuň günäsini geçipmişin... «Baryň-da bedäni alan ýeriňize goýuň, onsoň arkaňydzdan düşer» diýipmişin. Bu şeýle bolupmyşyn, gepe çeper adamyň aýdan zady däl, obamyzyň ýaşuly adamlary gürrüň berýärler. Eşitdiň gerek, nähili göz

görkezip bilipdir. Biziň işanymyzyň aňyrsy, ine, şeýlemiş – gaty zormuş. Munuň özi hem zor. Duza demi ýoreýär. Dem salyp berse, ogulsyzyň oglýar, gyzsyzyň gyzy bolýar. Kakynlylar-silkinliler gutulyp gidýär... Ýone işanyň hat biýän molla oglary bardyr, olar seniň ogluňa hat öwrederlermi-öwretmezlermi, men oncasyny bilmeýärin. Olar uly söwdagärdiler...

Men ol adamyň aýdanlaryny eşidenimden oýlandym. Myrat janyň diýenleri dogry bolup çykyp barýar. Ogluma duza dem salmagy öwredilmegi maňa gerekmi? Maňa o gerek däl ahyry! Maňa diňe bir oglumyň şu kitaby okap bilmegi gerek.

Mundan-da zat çykmady. Onsoň oglumy işanyň elinden alyp gaýtdym-da, bir baýa çolukçylyk etse, haky boljak. Bu-da bize kitap okap biliňe gerekdi, ýagşy ýigit, ol ýyllar.

Gün geçýär, günden soň aý geçýär, onsoň ýyl geçýär. Gum tozýar oba ýazлага göçýär, ýene-de şu gola göçüp gelýär. Şeýle, hemme zat öňki-öňküligine bolup barýar. Ine, bu kitap-da keýwanynyň bukjasyndan çykman ýatyr. Men ýüregim durmanyndan soň, käbir wagtlar onuň yüzünü açyp, kagylaryny agdaryşdyryp görýärin. Şol kepje sakgal mollanyň oturyşyny edip, ony öňüme alyp oturýaryn. Meniň bolşuma keýwanynyň gahary gelýär, derdi täzelenýär. Onuň ýadyna şu kitaby görüp bildigi, guba düye düşýär. Ondan soň: «Şu wagta čenli guba düyämiz elimizden çykmadyk bolsa, sen şeýle akmaklyk etmedik bolsaň, bâş-alty botlap, süri düye bolup giderdi...» diýip, igen-mäge oturýar, igenýär.

Ilki batlarda oba adamlary ondan özlerini gaçarak saklan bolsa-da, men onuň bilen ysnyşdym, oňa özümiň kitaply taryhymy sözläp berdim. Ol meniň aýdanlarymy pikir berip eşideninden soň: «Getir, okap göreýin» diýdi. Goýup gaýtdym. Soň gaýtaryp bereninde, ol şeýle diýdi:

– Welmyrat aga, sen bu söwdaňda utulmansyň, ýone weli muny men okap bermäýin ýa özüňiz okaň, ýa-da size ogluňyz okap bersin.

Siz munuň içinde ýazylan zatlary ogluňza okatdyryp eşitjek bolup, onuň görgüsini aýalyňyz ikiňiz ýagşyja çekipsiňiz. Sunuň

Üçin ogluňyz hat öwrensin diýip, özleri zat bilmeýän, ýöne halky aldap ýören işan-mollalara beripsiňiz. Olar bolsa hat öwretjek diýip sizi aldap, ogluňzy muqt işledip ýörüpdirler. Şeýle boldy diýip, özüň gürrün beripdiň? Indi ikimiz bir maslahat edeli. Siz şol işanyň gapysynda gezip, hat öwredilmedik, soň özüňiz çoluklyga berip goýberen ogluňzy getiriň-de şu mekdebe salyň! Men oňa sanly günde hat öwredip, kitabyňzy okap berip oturan edeýin. Maňa Akja işanyňky ýaly talaban gerek däl, siziň oglanlaryňzyň we özleriňiziň hat bilmegiňiz gerek. Şuňuň üçin hökümet meni şu ýere – siziň obaňza iberdi.

Mugallym meni ynandyrdы. Çöle – Myrat janyň ýanyna haý-dadym. Baryp oňa:

– Oglum, seniň hat öwrenip, eneň ikimize şol kitabymyzy okap berer ýalak, men seni ýene-de molla bermekçi bolup geldim. Sen shaýyň tut, gideli – diýdim.

Onda Myrat jan:

– Kaka, gitmerin! – diýip aýtdy. – Şeýle hat öwrenjek bola-nymdan, şu çöl-sährada goýun bakyp ýörenim on esse ýagşy-dyr. Akja işanyň aýaly indi maňa suwuny getirdip, odunyny çekdirer öýdemok.

Men oňa indi Akja işanda okatjak bolmaýanlygymy aýtdym:

– Oglum, biler bolsaň, obamyza mugallym diýen bir molla geldi. Ol eýýäm obamyzyň özüň ýaly oglanlaryny hem ulu-laryny okadyp başladı. Ol maňa-da: «Ogluň getir, derrew hat öwredeýin, kitabyň okap berip oturan edeýin» diýip aýtdy. Ol hökümetden ýörite obany okatmakçy bolup gelen molla. Onuň saňa öwretjegi çyny. Özüne ynamy köp. «Getirip bildigiň bolýar» diýdi. Ony ýene-de razy etdim.

* * *

Mugallymyň beren sözi Akja işanyňky ýaly soň görünmez uzaga-da çekmedi, ahyr soň ýalana-da çykmady. Myrat jan öýde enesiniň öňünde hiç bir ýana gitmän, kişiniň keşigini çek-män, hat öwrendi (Ol hazır maldarçylyk fermasynyň başlygy bolup işleýär).

Ol kitaby enesiniň bukjasyndan çykardy-da, bize okap berdi. Kitap asmandan-da gaçman ekeni, ol bize näbelli-de däl ekeni, ol bizden uzakda-da ýöremeyän ekeni. Munuň içindäki goşgularyň birnäçesi biziň obada-da, çöllerde-de aýdym edip aýdyp ýören goşgularymyz ekeni. Bu durşuna gahrymançylyk, adamkärçilik nesihatlary ekeni. Şol kepje sakgal molla dilini aýnadyp, sesiniň labzyny arapçamy ýa-da başga bir zatçamy üýtgedip okanynda, men aşakda, külüň üstünde oturan ýerimde baryna düşünmän ekenim. Ine, şu ojagyň başynda, öýümiziň içinde öz oglumyz, öz dilimizde okap bereninde, bu bize başdan-aýak düşňüklı boldy (ýok, munuň aýdýan zatlarynyň köpüsine men henizem düşünmeýärin). Bu örän čuň manyly sözleyär. Ondan soň şu söwdada utulmandygym keýwana-da, bütin obama-da belli boldy. Men keýwanynyň «guba düýämiz...» diýmegi bilen birnäçe ýyllap gulak etimi guradyp gelmeginden, oba adamlarynyň bir oňmadık söwdada: «Welmyrat aganyň söwdasy ýaly» diýip, üstümden gülüp gelmeklerinden gutuldym. Onda-da üstün çykyp gutuldym. Ine, ýagşy ýigit, sen bu kitabyň taryhyny eşiderin diýseň!

Şulardan soň Welmyrat elinden kitabyny çykarar, birine satyp goýberer diýip kim aýdyp biler? Men muny satyp goýbersem, onda meni bütin obam pislär. Yöne sen muny gowy gören bolsaň, gör, oka ynha, hezil et, elimden alyp gitmeklik niýetiňi weli, düýp-teýkaryndan ýadyňdan çykar.

Garry sözünü şeýle tamamlap, maňa ahyrky aýtjagyny pugta aýtdy:

– Kitap elden çykma!

Ondan eseri diläp alyp bilmejegime takyk gözüm ýetdi. Sat-jag-a däl, onuň içinde edil jany bar ýaly. Ony elinden çykarmak, gözüniň öňünden salmak niýeti ýok. Täze edip, ähli obaňa ýetip durar ýaly edip, bu hemmesi däl: goşgudan ýetmez ýerlerini dolduryp, şu durşuna iki esse uly edip getirip bereýin diýäyeňde-de, ony ynandyryp bolmaýar. Garryny razy etmegiň hyllallasysyndan, eger razy bolsa, oturaga-da göçürip alaýmagyň işi on esse aňsat düşjek. Men şuňa düşündim. «Belki, ol bu

möhümi hem bitirmez: «Sat» diýenimdäki ýaly bolar, ýene-de bir tükenmezine tutar» diýip gaýgylanýaryn. «Näme etmeli? Müny alman ötägitmel-ä däl». Şeýle oýlana-oýlana bir ýol tap-dym:

Gel, bu gaty görse-de, «dileme» diýip tabşyryklar berse-de, «sat» diýen irginsizlige tutaýyn-da oturaýyn. Şonda ony ahyry geçirip almaga razy edip bilerin. Şu karara geldim. Men indi onuň bilen biraz öwrenişipdim ahyry.

— Welmyrat aga, siz meniň birden-bir möhümimi bitirmediňiz – diýdim.

— Nämäni, şu kitaply möhümiňizimi?

— Hawa-la, siz maňa şu kitabyňzy satyň!

Bu gezek garry gökden goýberilen ýaly bolmady, onuň süňni hem gagşamadyk ýaly boldy. Ol öz kitabyny satmajagyndan, meniň-de elinden almajagymdan arkaýyn hem-de kitaby bilen gyzyklanýandygymdan şat bolup, şeýle jogap berdi:

— Satmaryn, satsam utularyn – diýdi-de güldi.

— Satyň, size-de il satypdyr ahyry!..

— Satanlar utulypdyrlar! – diýip, ol ýene-de güldi. Şähdaçyk-lyk bilen kitabyndan göwni hoşal bolup, loh-loh edip güldi.

Men dagy diýere söz tapman:

— Satmasaňyz, onda ýöne beräyiň! – diýip, özümiň el çek-mejegimi bildirdim.

Birdenkä garrynyň maňa rehimi inen ýaly boldy. Onsoň çyny bilen:

— Ýağşy ýigit, beýle geregiň bolsa, onda şu ojagyň başynda otur-da geçirdejik alay! – diýdi.

Men ýene almak pikirine düşdüm. Onuň beýle diýmeginden «garry gowşandyr» diýip düşündim.

— Görürüp alsam, onda bir özüm üçin bolar, maňa bolsa siziň kitabyňz hemme üçin gerek...

Ol jogap bermedi-de daşaryk çykdy. Onuň yzy bilen aýaly ylgap diýen ýaly çykdy. «Bularyň bir gizlin maslahaty bardyr» diýip, men öz ýanymdan csak etdim.

— Ўагшы ýигит, отырмыň? — diýip, ol manysyz söz atdy-da, ara salym bermän, dolanyp içerik girdi. Men ondan indi üzül-kesil jogap almaga garaşdym. Näme diýerkä, näme diýse-de aýaly bilen maslahatlaşykly bir zady diýer. Şeýle hem bolan bolsa gerrek. Ol:

— Gerekli bolsa, ýagşy ýigit, olar-da senden göçürip alyber-sinler! — diýdi.

Garry dymdy. Gürrüň gutardy. Öýүň içi dym-dyrslık boldy. Daşardan-da ses-üýn gelmeýär. Garry aýal ýorgana girdi, bir gysym bolup düýrlenip ýatdy. Welmyrat aga bolsa geplesem, bir zat diýjek ýaly direnip dur. Men ony şundan artyk yryp bilme-jegimi bilip, neresse çaga ýaly boýnumy burdum-da:

— Bolýar, ertirden göçürmäge oturaýaryn — diýdim.

Ine, şeýle edip, zadynyň gadyryny biýän garry meni hor-lady — kitabyň üstünde ýarym aý turman oturtdy. Onuň özi hem galapyn wagt ýanymda boldy. Ýatdan aýdyp berýär, hat ýazyşyma syn edýär. «Okamagy birazajyk bilýärin, ýöne ýazmak elimden gelmeýär» diýýär.

Aýaly bolsa çaldan, çaydan çörekden kemimi goýmaýar. Ilki myhman düşen ýerim bolsa ýadymdan çykyp gitdi.

Ol kitabyň üstüne şony düzen şahyryň başga ýerlerinden tapylan eserleri-de goşulyp, çapa berildi. Tiz wagtda ullakan kitap bolup çykjak. Men onuň çykaryna howlugýaryn — ýüregim çatlap barýar. Çykyp bildigi, ondan on sanysyny aljak-da, garrynyň üstüne ugrajak. Barsam onuň: «Sen indi menden aýrylyşyp bilmersiň!» diýmejek, «Her bir sözi bir düýä degýän kitabymy senden hem göçürip alanlar boldumy? Oňa nähili baha beren-ler boldy?» diýip soramajak gümany ýokdur. Ol şeýle diýer weli, menem:

— Aldylar, onda-da birki adam-da däl, ähli türkmen halky göçürip aldy. Alanlaryň gowy görşi hem edil siziňki ýaly — diýerin-de, kitaby eline tutduracyn. Onsoň ol garry biziň hökumetimiziň, halkemyzyň altyn hazynasyny, edebi mirasyny, halkyň batyr-lygyndan, azatlygy söýüjiliginden çeken ahy-zarlaryndan dörän

eserlerini – gumuň çolünde bolsa-da, gaýry bir ýerde bolsa-da tapyşdyryp, ýygnaşdyryp, olary hemmä ýetirmek aladasyny edýänligine hem ýetirýändigine düşüner we öz kitabyny gaýtadan täze höwes bilen okar... onsoň onuň şol kitabyny maňa ak ýüregi bilen berjegine ynanýaryn.

Bu kitap türkmen poeziýasynyň esasyny goýan Magtymgulynyň kitabydy.

Soraglar:




1. Hekaýada haýsy kitap barada gürrüň gidýär?
2. Welmyrat aga Magtymgulynyň kitabyny nähili ýol bilen ele salýár?
3. Hekaýada akyldar şahyr Magtymgula halkyň hormaty nähili beýan edilýär?
4. Welmyrat aganyň öz guba düyesini Magtymgulynyň kitabyna çalşyşyna siziň garaýşyňz nähili?
5. Welmyrat aganyň: «Guba düye gögerdi...» diýen sözleriniň manysyna nähili düşünýärsiňiz?
6. Hekaýany öyüñizdäkilere okap we aýdyp beriň.

«KITAP» HEKAÝASY BARADA

«Kitap» hekaýasynda wakalar sowatsyz çopan Welmyrat aganyň obrazynyň üsti bilen ýaýbaňlanýar. Welmyrat aga maşgalasyna azyk getirmek maksady bilen Arkaja gidýär. Ol ýolda gum içinde bir obada Magtymgulynyň kitabyny agyr märeökäniň uly höwes bilen diňläp, ondan lezzet alyp oturan pursadyna gabat gelýär. Ony özi-de diňläp, şahyryň öwüt-nesihatlaryna syny oturýar. Şol kitaby ele salmanyň küyüne düşýär. Ahyrda-da ol maksadyna ýetýär: «Bütin maşgalasynyň eklenç üçin gözünü dikip oturan ýeke guba düyesini» Magtymgulynyň kitabyna çalyşýar.

Ýazyjy bu ýerde Welmyrat aganyň üsti bilen sözüň manysyna ullaikan sarpa goýyan her bir türkmen ýaşulusynyň Magtymgulynyň her bir sözünü gzyldan gymmatly görýändigi-



ni beýan edýär. Aýaly, obadaşlary Welmyrat aganyň söwdada utulandygyny mälim etseler, Welmyrat aga şahyryň kitabynyň «her sözüniň bir düýä degýändigini» tekrarlap, söwdada bu ajaýyp kitaby elden gidirenleriň utulandygyny ýürekden syzdyryp aýdýar. Munuň özi türkmen halkynyň Magtymgula, onuň altyna gaplaýmaly dürdäne sözlerine goýýan gadyr-gymmatyny ýuze çykarýar.

Ýazyjy bu hekaýada beýan edýän wakasynyň okyjynyň aňyna bütin aýdyňlygy bilen ornaşmagy üçin, özboluşly gurluş tärini ulanypdyr.

Bu eseriň mazmuny hekaýa içinde hekaýa getirmek ýoly bilen beýan edilýär. Eser «Siz ony aýdýarsyňz... Men size şu ugurdan başga bir zady gürrüň bereýin» diýip, geçmiş edebi mirasy toplaýy alymyň sözleri bilen ugrugýar. Gürrüň bermek gezegi Welmyrat aga ýetýär. Ol guba düye berlip alınan kitabyň tarypyny aýdyp ugraýar. Eser şular ýaly yzygiderli hekaýa içinde hekaýa getirilip, ahyrda hem başdaky alymyň sözleri bilen jemlenýär.

«Kitap» hekaýasynda gürrüň berilýän wakalar halkyň gepleşigine ýakyn, ýonekeý hem sada dilde beýan edilýär. Onda gereğinden artyk süýndürilen sözlemler ýok. Gysgadan gelen çeper düzülen sözlemler hekaýanyň ýeňil okalmagyna getirýär. Bu zatlaryň hemmesi hekaýanyň çeperçilik gymmatyny kesgitleýär.

«Kitap» hekaýasyndaky wakalar bilen tanyş bolan her bir okyjy halkymyzyň geçmiş edebi mirasyna aýawly çemeleşmelidigine, Magtymgulynyň her bir setirini dykgat berip öwrenmelidigine oňat göz ýetirýär.

HEKAÝA

Edebiýat ylmy: Hekaýa etme we teswirleme hakynda maglumat.

Çeper eserlerde wakalary, hadysalary beýan etmeginň dürli usullary – hekaýa etme, teswirleme, dialog bolýar.

Hekaýa etme. Edebi eserde wakalary, gahrymanlaryň durmuşyny yzygiderli gürrüň edip bermeklige hekaýa etme diýilýar.

Çeper eserleriň birnäçesinde bolup geçýän wakalar, eserde gatnaşyán adamlaryň, gahrymanlaryň hereketleri, olaryň gylyk-häsiýetleri, duýgy-düşünjeleri, özara gatnaşyklary ýazyjynyň özi

tarapyndan gürrüň edilýär. Biz muny Nurmyrat Saryhanowyň «Kitap» hekayasyň okap gördük. Bulardan başga-da siziň başlangyç synpda okan Ata Salyhyň «Ýolbars we Tilki» basnýasynda bolup geçýän waka, gahrymanlaryň häsiýetleri ýazyjynyň özi tarapyndan beýan edilýär.

Teswirleme. Çeper eserde wakanyň bolan ýerini, şol ýeriň ýagdaýyny, tebigatyny, gahrymanlarynyň daşky keşplerini hem olaryň gylyk-häsiýetlerini ýazyp görkezmeklige teswirleme (suratlandyrma) diýilýär. Teswirlemäniň esasy hilleri: wakanyň bolýan ýeri, onuň ýagdaýy, tebigat we portretdir (adamyň görnüşi) Meselem: H. Ysmaýylowyň «Mugallymyň gyzy» powestinde oba şeýle teswirlenýär: «Gawun-garpyz obada bitýär, üzüm obada bitýär, pagta, bugdaý obada bitýär, hemmeje zat obada bitýär. Süýt berýän sygyrlar, uly-uly düýeler, aýylganç sesli eşekler-bularyň hemmesi obada bolýar...»

Ýa-da şu powestde iki sany oglanyň portretiniň (görnüşiniň) teswirlenişi: «Olaryň biri gyl boýun, gaba kelle, iglijе, kiçijik oglandy. Ol hemiše oýna-zada köp gatyşman, uly adamlaryň gürrüňini dykgat bilen diňleyärdi, ümsümdi, kim gürrüň etse, şonuň änigine-şänigine ýetjek ýaly, özünüň akyllı gözlerini gyrmann, onuň ýüzüne seredýärdi...»





BERDI KERBABAÝEW

(1894–1974)

«Ýazyjy öz kitabynyň üsti bilen halka ömür tejribe-sini, öz düşünsesini, pikirini hem öz duýgusyny hödürüleýär... Çynlakaý ýazyjy belent maksat ugrunda okyjy bilen ýüzbe-ýüz, ýürekdeş, göwündes sözleşmek üçin zähmet çekýär».

Berdi Kerbabayew.

Türkmen edebiyaty hakynda gürrüň edilende, ilkinjileriň hatarynda Berdi Kerbabayew göz öňüne gelýär. Berdi Kerbabayew şeýle hormata özuniň ajaýyp eserleri arkaly mynasyp boldy. «Aýgytly ädim» romanyny, «Aýsoltan» powestini diňe türkmen halky däl, daşary ýurtlaryň onlarçasynyň halklary öz ene dillerinde uly höwes bilen okaýarlar.

Şeýle ajaýyp eserler bilen türkmen halkynyň geçmişini, häzirki durmuşyny dünýäniň ençeme ýurtlaryna aşgär eden görnükli ýazyjy-şahyr hemmeler tarapyndan hormatlanýar.

Türkmenistanyň halk ýazyjysy Berdi Kerbabayew 1894-nji ýylda Tejen etrabynyň Gowkuzereň obasynda dogulýar.

Döredijilik işine 1923-nji ýıldan başlan Berdi aganyň ýazan eserleri köpdür. Onuň «Gyzlar dünýäsi», «Aýlar» ýaly poemalary, «Batyr», «Arslan», «Yhlasa-myrat» ýaly hekaýalary, «Baýram», «Gurban Durdy», «Aýsoltan» ýaly powestleri, «Göterim», «Magtymguly» ýaly pýesalary, «Aýgytly ädim», «Gaýgysyz Atabaý», «Nebitdag», «Suw damjası – altın dänesi» ýaly romanlary millionlarça okyjylara estetiki lezzet berýär. Onuň eserleriniň birnäçesi ençeme gezek täzeden neşir edilip, okyjylar köpcüligine ýetirildi.

Berdi Kerbabayewiň eserlerini okan her bir okyjy türkmen halkynyň durmuşy bilen giňden tanyşmaga mümkünçilik alýar. Bu barada hindi ýazyjysy Yaşpal şeýle ýazýar:

«Men türmede otyrdym. Şu kitap meniň elime birden iňlis dilinde düşdi. Kitapdaky gidýän waka meniň halkymyň ykbalyna kybapdaş bolany, meni gozgalaňa salany üçin «Aýgytly ädimi» men şol ýeriň özünde, ýagny türmede iňlis dilinden hindi diline terjime edip başladym...»

Türkmenistan Ylymlar akademiýasynyň akademigi Berdi Kerbabaýew jemgyýetçilik işgäri hökmünde hem giňden tanalýardy. Ol köp ýyllaryň dowamynnda Türkmenistanyň ýazyjylaryna ýolbaşçylyk etdi. Onuň daşary ýurtlarda bolanynda özünde galan täsirler barada ýazan oçerklerini okyjylar höwes bilen okaýarlar.

Berdi Kerbabaýew ökde terjimeçi. Ol Mürze Ibragimowyň «Ol gün geler», Aýbegiň «Nowaýý» romanlaryny, Musa Jeliliň Moabit türmesinde ýazan goşgularyny türkmen diline terjime etdi. Onuň terjime eden eserleri okyjylaryň kitap tekjelerinde mynasyp orun tapdy.

Gafur Gulamyň «Berdi Kerbabaýew diýende türkmen edebiýatynyň mynasyp wekili, atly ýazyjysy we bütün Gündogara tanalýan jemgyýetçilik işgäri göz öňüne gelýär», Süleyman Ragymowyň «Myrat oglý Berdi Türkmenistanyň Elbrusydyr» diýmekleri tanymal ýazyjynyň dünýä yüzünde giňden meşhurdygyny aýdyň görkezýän mysaldyr.

Berdi Kerbabaýew çagalar üçin «Tasin oglanjyk», «Atasynyň oglý», «Meleje», «Närahat gylyk», «Erteki däl, hakykat» hekaýalaryny, «Yhlasa-myrat», «Batyr», «Çekişmän-bekişmez», «Japbaklar», «Myraly» powestlerini ýazypdyr.

Berdi Kerbabaýew türkmen halkynyň milli guwanjydyr.

MYRALY

(Powestden bölekler)

Myraly bilen söwdagär

Myralynyň gerşine garyplyk atlanyp münüpdir. Onuň üstesine-de ýurtda gurakçylyk bolup, oba adamlarynyň ýagdayý

hem kynlaşypdyr. Myraly oňat durmuş agtaryp, ikinji bir ile baranda, bir ýoldan geçip barýan söwdagär oňa:

— Kim maňa talaban dursa, bir gün işledip, alty aýyň hakyny baryän-diýipdir. Durmuş ony şol söwdagäre talaban durmaga mejbur edipdir. Söwaşgär oňa şol ýeke günde etmeli işiň örän agyrdygyny duýdurypdyr.

Olar az ýöräp, köp ýöräp, Amyderýanyň gündogar kenarynda bir oba barypdyrlar. Olar birnäçe gün dem-dyncılaryny alan laryndan soň, söwdagär oňa:

— Tayly čuwaly düýän üstüne at-da, idip ugra-diýipdir.

Olar birnäçe wagtdan soň, bir gurruk guýynyň agzyna barypdyrlar. Söwdagär oňa:

— Ine, ýigit, seniň bir günde etjek işiň-şu guýynyň içine girmeли. Men ýokardan torba sallaryn. Sen süňkden başga eliňe ilen zady daş, kesek diýmän, torba salarsyň. Men ýokardan çekerin. Iň soňunda, iki čuwal dolandan soň, guýudan çykarsyň, alty aýlyk işiň şonuň bilen tamam bolar-diýipdir.

Myraly biline ýüp daňyp, guýyň düýbüne ýetende, depe saçý üýşüpdir. Guýyň düýbünde adam süňkünden ýaňa aýak basara ýer galman ekeni.

Myralynyň jany agzyna gelip, çekip çykarmagyny söwdagärden haýyış edipdir. Ol oňa ýokardan gygyrypdyr:

— Işıň kyndygyny, şonuň üçin alty aýyň hakyny bir günde berýänimi men saňa ozal aýtmadymmy?

Seniň eger janyňa haýpyň gelýän bolsa, eglenme-de, derrew torbany doldur!

Myrala söwdagäriň buýrugyna kaýyl bolmakdan başga çäre galmandyr. Ol guýynyň düýbündäki süňkleri bir ýana süýşüripdir, bilindäki kepje bilen çagylyy gumdan torbany doldurypdyr. Şol gumuň arasyndaky çagyllar onuň gözüne ýalpyldap görünpdir. Çuwallar dolandan soň, söwdagär oňa:

— Indi boldy. Yüpi biliňe daň-da, gaýdyber-diýip gygyrypdyr.

Myraly guýyň agzyna gelende, söwdagär onuň eline bir tegelek çörek tutdurypdyr-da:

– Ynha, seniň duz hakyň, sag bol!-diýip, ýüpi kesip goýberipdir.

Myraly guýynyň düýbündäki süňkleriň arasyňa güpürdäp düşüpdir. Myraly özüne gelenden soň:

– Meniň iň soňky galmaly ornum şu boldy diýip oýlanypdyr. Soltansöýünden öýkeläp gaydanyna ökünipdir.

– Eýsem-de bolsa, ýatyp jan berenden halas bolmak üçin çalşyp, ölen ýagşy-diýip düşünipdir. Ol kepjesi bilen guýynyň böwšeňräk tarapyny köwüp başlapdyr, gumuň arasyndaky ýyl-pyldaýan daşlar onuň gözünü gamaşdyrypdyr. Myraly halys ys-gydan düşende, kepjäniň agzy birdenkä bir gorpa giripdir.

Myraly ýene biraz köwenden soň, emedekläp gider ýaly bir hine düşüpdir. Ol şol emedekläp baryşna halys gurpdan düşende, Amyderýanyň kenarynda peýda bolupdyr. Emma ýag-dagy onuň üçin ýeňlemändir, kert gaýa dyrmaşyp çykara ýer ýok, derýa özüni ursa, gark boljak, yzyna dolansa, guýyň içindäki süňklere gatyşjak. Ol halys aňyny ýitirende, mähnet bir balyk onuň garşysynda peýda bolup, oňa öz ýagyrnysyny hödürläpdir. Myraly balygyň arkasyna gonanyny duýman galypdyr. Balyk ýyldyrym çaltlygynda süýnüp, Myralyny Amyderýanyň ikinji kenarynda düşüripdir-de:

– Seniň ýadyňdamy, sen oglanjyk wagtyňda, derýanyň gyrasyna gelip oýnardyň. Maňa her gün çörek getirip bererdiň, men seniň gaşyňda dürli ýüzüşler bilen saňa öýun edip bererdim, sen maňa ýene çörek bererdiň. Men ösdüm, ulaldym, seniň şol ýagşylygyň nähili ýerine saljagymy bilmän ýördüm. Indi bolsa seniň hakyň üzdüm. Ýagşy, hoş, sag bol! – diýip, balyk ýene derýanyň düýbüne bakan ýüzüp gidipdir.

Myraly bir bada Soltansöýuniň ýanyna barman, birnäçe gün yzarlap-yzarlap, ahyrynda ýene şol söwdagäri tapypdyr. Söwdagär ony tanaman, Myralyny ýene hyzmatkär tutupdyr. Ýene bir gün guýynyň agzyna baryp, «gir» diýende, Myraly on-dan:

– Näme üçin gireýin? – diýip sorapdyr.

– Seniň alty aýdaky etjek işiň şu guýynyň içindedir.

– Men saňa talaban duramda, guýa girmeli diýip aýtmadyň ahyry. Ýeriň ýüzünde näme iş buýursaň edeyin, emma guýa girjek däl, onuň içinde näme baryny men näbileýin?

– Hiç zat ýokdur, gorkma-da giriber.

– Onda ilki özüň girip, barlap çyk, ýogsam men ondan gorkýan.

Söwdagär iň soňunda özi girmäge mejbur bolupdyr. Myraly söwdagäriň dolduran torbasyny çykaryp görse, gumuň arasynthaky ýyldyraşýanlar altyn ekeni.

Söwdagär aşakdan:

– Meni indi çek-de çykar, ondan soň sen gir-diýip gygyranda, Myraly oňa:

– Aý, söwdagär aga, indi barybir girdiň, iň soňuna čenli gazybersene! Ýokardan çekip çykarmak-da gazandan aňsat däl ahyry-diýipdir.

Çuwallar dolandan soň, Myraly söwdagäri çekipdir. Ol guýyň agzyna gelende, onuň eline bir tegelek çörek tutdurypyrdy:

– Al, bu seniň duz hakyň! – diýip, bagyny kesip goýberipdir.

Myraly agyr ýükli düýäni idip, Soltansöýüniňkä barypdyr. Soltansöýün Myralynyň ýükünü geňirgäp:

– Ýeri, Myraly, açlyk maňa-da täsir edip, Soltansöýün aýgandyr öýtdüňmi? Düye ýuki bugdaýy maňa getireniňden, ony özüň iýäýseň bolmaýarmy? – diýipdir.

– Aý, soltanym, Soltanlaryň nebsine doýma ýokdur. Men muny seni doýurmak üçin getirmän, döwlet baýlygynyň diňe döwlet hazynasynda bolmalydygyny bilenim üçin getirdim.

Soltansöýün bu čuwalyň agzyndan elini sokanda, onuň penjesine bir gysym öl gum giripdir. Soltanam elindäki gumy gazap bilen ýere urup, Myrala dazzarylypdyr:

– Sen meni kim hasap edýärsiň? Sen meni oýnamak isleyärmiň? Muny ýok ediň! – diýip, elini salgap goýberipdir.

Myralydan içi hyjuwlý wezirler şol göz ýumup-aslymda Myralyny ýasawullaryň öňune salypdyrlar.

Soltansöýün gazabyna bäs gelmän, sandyrap maňlaýyna eliniň aýasyny goýmakçy bolanda, aýagynyň aşagyndaky ýyl-

pyldaýan tyllajyklara gözü düşüpdir. Ol hiç kime buýruk bermän, aýagaldygyna ylgapdyr-da, Myralynyň öňüne geçip, onuň gaşynda dyzyna çöküpdir.

* * *

«Myraly» powestinden alınan «Myraly bilen Söwdagär» bölümünde ýazyjy Myralynyň öz ugurtapyjlygy bilen, akyly bilen ölümden halas bolşy, «Ýakma – bişersiň, gazma – düshersiň» diýilişi ýaly rehimsiz, zalym söwdagäriň özüne eden işlerini onuň öz başyna salşy barada gzykly, ynandyryjy gürrüň berýär. Her bir sözüň, işiň anygyna ýetmän, gyssanmaçlyk bilen iş görýän, şol sebäpli-de köp ýalňyşýan dosty, ýurduň şasy Soltan Hüseýin Baýkaradan hem Myralynyň hemiše üstün çykyşyny suratlan-dyrýar.

Soraglar we ýumuş:



1. Söwdagär Myralyny näme üçin guýa sallapdyr? Myraly guýynyň düýbünde näme görüpdir?
2. Söwdagäriň Myralyny guýudan çykarmazlygynyň sebäbi näme? Onuň hereketleri söwdagäriň nähili adamdygyny görkezýär?
3. «Döwlet baylygy diňe döwlet hazynasynda bolmalydyr» diýen setirleriň manysyna nähili düşünýärsiňiz?
4. Myralynyň guýudan çykyşy we söwdagärden aryny alşy hakynda gürrüň beriň.

Kim öň gördi?

Soltansöýün bilen Myraly ýolsuz çölde ýanaşyp barýan eken-ler. Soltansöýün atly, Myraly eşekli ekeni. Birden olaryň öňünde kelle ýaly altyn lowurdap görnüpdir. Olaryň ikisi hem birden seslenipdir:

– Hanha, kelle ýaly altyn!

Olar altyny baryp ele alanlaryndan soň «men öň gördüm-de, men öň gördüm» bolşupdyrlar. Soltansöýün Myrala garap:

– Men senden bir gez ýokarda, şonuň üçin meniň gözüm oňa ilki düşdi-diýipdir.

Myraly Soltansöýüne:

— Ык, мен senden bir gez aşakda, men ýere golaý. Şonuň üçin meniň gözüm ýere golaý, men ilki gördüm-diýipdir.

Ikisi uzak jedel edişenlerinden soň, «gel, ikimiz şu ýerde oturyp, başymyzdan geçenleri gürrüň edişeli. Kim geň, kim çykgyn-syz ýagdayá duçar bolan bolsa, altyny şonuň ilki gördüğü» diýişip, müwesse edipdirlər.

Ilki bilen Myraly söze başlapdyr:

— Meniň owlak-guzy bakýan oglan wagtymdy. Öye gelemde, işim aşyk-topaz oýnamak bolardy. Garry enem bir gün maňa igendi: «Balam, men indi garrylyga yüz urupdyryn. Maşgalany senden başga eklejek ýok. Sen, ýaşyň azlygyna garaman, öýün garamatyny boýnuňa götermegiň gerek. Owlak-guzudan saňa düşyän zat ýok. Belki, birine talaban durarsyň».

Meniň ýaşym az hem bolsa, enäniň şol igenji maňa ýeterlik-di. Bir gün bir adam oba-oba aýlanyp, ýaşajyk talaban gözleýär. Onuň wada berýän haky hem öňjeýli bolany üçin, men oňa talaban durdum. Ol meni uzak bir oba äkidip, birnäçe günläp ýumuş buýurmady. Ahyr bir gün, şol baý semiz öküziň hamyny etliräk soýup, bir düýäniň üstüne iki sany boş çuwal hem atdy-da, «Ýör, hanym» diýdi. Men onuň yzyna düşdüm. Şol barmana, bir dagyň düýbüne baryp daýandyk. Onuň kert gaýasy daşdan salnan haýat ýaly bolup, asmana galýar. Ol baý düýesini çökerip, dyzlandan soň, öküziň hamyny çöwrüp, «Hany, han ogul, şunuň içine gir» diýdi. Hamyň tüý ýüzi bolany üçin, onuň içine girmek onçakly hatarly däldi. Şeýle-de bolsa, onuň içine girmegi meniň iýnim söýmedi. Emma baýyň yüzünden geçip bilmän girdim.

Baý onuň gyrak-bujagyny ýokaryk galdyrdy-da:

«Hany, hanym, başyň aşak egip gör» diýdi. Meniň şonda bir az ýüregim gysyp:

— Baý aga, başymy aşak egsem, birden sen hem onuň bujagyny bogaýsaň demigerin-diýdim.

— Meniň, hanym, synap görmek isleýänim şol: Seniň depäň üstünden bujagyny bogmaga ýüpüm ýetjekmi, ýetjek dälmi? Emma onuň bary bir käse suw içimden artyk wagt çekmez,

başyňň egäý, hanym!-diýip, meni mylaýymlyk bilen mejbur etdi.

Men başymy egenimden, ol bujagynyň ýokarsyny mäkäm sarady. Men onuň içinde demigip başladym. Baýyň ol işde tejribesi kän ekeni. Elindäki demir çişi bilen deriniň her ýerinden deşisıldı. Ol deşikler maňa dem almak üçin ölmez-ödi mydar berdi.

Ondan soň ol baý maňa:

– Han ogul, men hazır seniň ýanyňdan gidip, gizlenerin weli, asmandan seniň ýanyňa iki sany perişde geler. Olar hamyň her ýerinden çokjalarlar. Sen şol wagtda öli ýaly gymyldysyz ýatgyn. Ýogsam olar seni derbi-dagyn eder. Emma birsalyň syr saklasaň, olar seni asmana götererler: Saňa behişt görkezerler. Seni gymmat baha nygmatlar bilen gerk-gäbe doýyrlar. Sen şol nygmatlary-daşlary asmandan maňa zyňarsyň men olary çuwala gapgararyn. Seni şol perişteler ýene sag-amam aşak düşürerler. İkimiz iki çuwal gymmat baha daşa eýe bolarys. Şondan soň seniň eneň dünýäde horluk garasyny görmez! – diýip, hekaýa sözledi.

Baý meniň ýanymdan gizlenen badyna, asmandan iki sany gara guş gelip, gondy. Olar meniň daşymdaky öküz hamyny çekeleşip başladylar. Men olardan gorkyma, sesimi çykarmış, gymyldaman ýatdyn. Birden-de garaguşlaryň her haýsy deriniň bir çetinden ýapyşyp, asmana alyp galdylar. Arryjak çaganyň artykmaç agramy barmy? Baýyň ýaşajyk talaban gözlemegi hem şonuň üçin ekeni.

Gara guşlar içi Myralyly öküz hamyny dagyň depesine çykardylar. Olar şol ýerde çig hamy arkayynlyk bilen çekeleşip başladylar. Şol barmana ham iki bölündi. Onuň içinden gözlerini petredip, kiçijik Myraly çykdy.

Gara guşlar maňa azar bermän, hamyň her haýsy bir bölegini göterip, dagyň ikinji bir gerşine çykdylar.

Soltansöýün Myralynyň gürrüň bererine takady ýetmän:

– Sen näme işlediň? – diýip sorapdyr.

– Biraz sabır et. Men özümi biraz yraslanymdan soň, töwerekime garasam, dürli daşlar ýylpyldaşyp ýatyr. Onýança bolsa, aşakdan baýyň gykylygy eşidildi.

– Balam, şol daşlardan eliňe ilenini aşak togalaber. Şolar behişdiň nygmatlarydyr.

Men, bir ýandan, baýa gahar edip, birjigini hem togalama-sam diýip oýlandym. Emma, ikinji ýandan, baýyň gaharyny getirsem, belent dagyň üstünde hemişelik galmak howatyry ýadyma düşdi-de, owunjak daşlary togalap başladym. Baý aşakdan:

– Balam, indi besdir! – diýip gygyrdy.

– Baý aga, hany, men indi mundan nähili düşeýin? – diýip soradym.

– Balam, seniň ýaly günäsiz oglanyň behiştde galmagy laýyk. Yaşaber-diýdi-de, düyesini iýdip, gözden ýitdi.

– Bütin töwerek kert gaýa. Aşak inmäge hiç ýerde basganchakda ýok. Men eýlák urundym, beýlák urundym-hiç ýerden ýoda tapman, ahyrynda gurpdan düşüp ýkyldym. Yatan ýerimden töwerekime göz aýlasam, adam süňki çym-pytrak dagap ýatyr. Çaky, olar hem meniň ýaly «behiştde» galan çagalaryň süňkleri bolara cemeli.

– Ondan soň nätdiň?

– Birhaýukdan soň meniň ýanyma bir gara guş pel-pelläp gondy. Ol loňk edip, eýläme geçdi, loňk edip beýläme geçdi, iň soňunda meni ölüdir hasap edip, başujumda arkaýyn oturdy-da, çünkünü urmaga synandy. Men şol halatda onuň iki aýagyndan ýapyşdym. Garaguş ýüregi ýarylan ýaly, bir zarbada pasyrdap galdy. Emma ol meni uzak göterip bilmän, kem-kemden aşakladı. Iň soňunda, meniň aýagym ýere degende, men onuň iki aýagyny sypdyrdym.

– Gutardymy?

– Ýok, dur entek, şol baýy gözläp, tapyp, ýene öňa talaban durdum. Baý ikinji gezek meni hama salyp, depämden bogjak bolanda, men oňa: «Baý aga, ilki bilen özüň girip görkezmeseň, men ony başarıman» diýdim. Baý hamyň içine girende, men onuň depesinden bogup taşladym. Ony dört garaguş itiň günü

bilen zordan ýokaryk alyp çykdy. Men baýyň düyesini gymmat baha daşlardan yükläp ugramda, baý maňa: «Balam, meni düşürmäge kömek et» - diýip gygyrdu. Men oňa: «Aý, baý aga, seniň köpün ötüp, azyň galypdyr. Saý-sebäp bilen behişde düşdüň. Sen şol ýerde hemişelik galyber» diýip, jogap berdim...

– Hany ol gymmatbaha daşlary nätdiň?

– Ýolda gelýäkäm, kerwen bilen Hindistana barýan söwdagäre duşdum. Men öz ýükümiň nämedigine düşünmäniň üçin, bir düye un bilen bir geçä çalyşdym. Sen maňa ilki uçraňda, saňa söwüş eden iki janlym, şol söwdagärden alan geçimdi.

Myralynyň başyndan geçirenlerini höwes bilen diňläp, Soltansöýün özünü biraz dürsäp, öz başyndan geçen wakalary gürrüň etmäge durupdyr.

– Men ilki patyşa bolan ýaş ýigit wagtymda, sen öýkeläp giden çagyńda, aýratyn ýagşy görýän atym bardy. Şol atym gün-günden arryklap başlady. Onuň sebäbini bilen bolmady. Seýisleriň, jylawdarlaryň gepine ynam etmän, aty bir gije assyrynyk bilen özüm sakladym. Gijäniň bir wagty kenizlerden iň ýagşy görýänimiň biri geldi-de, ata atlanyp gidiberdi. Men hem atlaryň başga birini münüp, onuň yzyna düşdüm. Iň ahyrynda ol keniz bir gowagyň agzyndan baryp, atdan düşdi-de, onuň içine girdi. Men hem onuň yzyndan girdim. Şol gowakda kyrk sany jadygöý ýasaýan ekeni. Olaryň baştutany meniň kenizime garap:

– Anha, Soltansöýün hem yzyň bilen geldi-diýdi. Men ol aýala gylyjymy eňtermekçi bolamda, jadygöýleriň baştutany meniň üstüme bir gysym gum sepdi. Men şol dem alar salymda, gara taza öwrülip, çyňsap çykyp gitmäge mejbur boldum.

– Hä, soltanym, çendan uwlamaň bardy weli, şondan galan alamat diýsene!

– Dur entek. Men köşge dolanyp baramda, meni kesek bilen garşyladylar. Men hiç ýerde özüme hossar tapman, iň soňunda uly bir kerweniň yzyna düşdüm. Olar maňa gemrilen süňk, çendan gaty-guty çörek taşladylar. Şol barmana kerwen derýa gabat gelip, gämi bilen geçmekçi boldy. Men gämä girmekçi bolamda, kerwençiler meni kesekläp kowdular. Men şol ýerde naýynjar

çyňsadym. Kerwenbaşy maňa dözmän, gämiň kireýini öz boý-nuna göterip, meni hem gämä saldy. Ondan soň bir uly ile bardyk. Şol ilde bir baý uly toý edýär eken. Şol toýda süňk-saňklary gemrip ýörkäm, töweregime üýşen aç itler meni daladylar. Men tapdan düşüp ýkyldym. Şol wagtda bir selleli garryja molla gelip, itleriň gandyzyna çybyklady-da, meni göterip alyp, gidip, öz öýünde bir mahmal körpäniň üstünde ýatyrdy. Şol toýdan bir tabak palaw getirip, özi meniň bilen bile oturyp iýdi. Molla meni tazy hasap etmän, özi bilen deň, belki, özünden hem ýokary adam hökmünde hormat goýdy.

– Şol molla azypdyr. Ol it bilen tabakdaş bolupdyr-diýip, ol mollany ýurduň häkimine ýamanlapdyrlar.

Mollany çagyryp, häkim soranda, molla oňa kitabyň açyp, taryhy ýazgyny görkezipdir. Okap görseler: «Soltansöýün jadylaryň aldawyna düşüp, pylan wagtda, pylan baýyň toýuna tazy sypatynدا geler» diýlip ýazylan ekeni. Häkimiň hökümine görä, adamlar dürli doga-tumar bilen meni öňki sypatyma aý-landyrdylar. Meni hormatladyrlar. Kenizekden arymy almak üçin, maňa bir gysym tilsimli toprak berdiler. Meni dabara bilen ilime ugratdyrlar. Men ol mollany öz ýanym bilen alyp gaýtdym, wezir edindim. Sen Marydan dolanyp geleňde, dabara bilen jaýlany-myz şol mollady... Soltansöýün sözüniň soňundan:

- Kimiň başyndan geçiren wakasy gyzykly-diýip sorapdyr.
- Myraly oňa:
 - Ikimiziňki hem gyzykly! – diýip jogap beripdir.
 - Altyn indi kimiňki bolmaly?
 - Seniňki hem bolmaly däl. Meniňki hem.
 - Eýsem, kimiňki bolmaly?
 - Döwlet baýlygy – döwlediňki bolar. Ony hazyna taşlamaly.
 - Ine, munyň makul!

Ýakma – bişersiň, gazma – düşersiň.

«Kim öň gördü» bölümünde ýazyjy öz şahsy bähbidiňi il-halk, döwlet bähbidinden ileri goýmazlygy, açgozluk etmezligi, ýurt bähbidini oýlamagy ündeýär.



Soraglar we ýumuş:

1. Soltansöýün bilen Myraly altyny özüniň ilki görendigini näme bilen delillendirýärler?
2. Altyny öň gören hasap etmek üçin olar nähili razylaşýarlar?
3. Altyn kime degişli boldy?
4. Myraly bilen Soltansöýüniň öz başyndan geçirenlerini gürrüň edişlerini ozüňizce aýdyp beriň.





ATA GOWŞUDOW

(1903–1953)

Ata Gowşudow 1903-nji ýylda Aşgabat etrabynyň Büzmeýin obasynda eneden dogulýar. Ata Gowşudowyň ejesi Ogulgerék eje belli ertekiçi bolupdyr. Onuň ertekileri, gürrüňleri öz ogly Atada-da ýaşlykdan halk döredijiligine hem-de çeber edebiýata söýgi döredipdir, döredijilik bilen içgin gyzyklanmagyna uly täsir edipdir.

Ata ilki oba mekdebinde, soň Aşgabatdaky mugallymçylyk kursunda okaýar. 1925-nji ýıldan başlap dürlü gazet-žurnallaryň redaksiýalarynda edebi işgär, habarçy bolup işleýär. Döredijilik bilen meşgullanyp başlaýar.

1938-nji ýylda Ata meşhur «Görogly» eposyny halk arasyndan ýygnap, çapa taýýarlaýar. XIX asyryň ahyrlarynda Türkmenistanyň Russiya birikdirilişi barada «Perman» romanyny ýazýar.

Talantly ýazyjy Ata Gowşudow 1953-nji ýylda aradan çykýar.

DORDEPEL

I

...Häsiýetli tohum atlar hakynda joşup gyzykly gürrünler beryän garrylaryň her bir obalarda bolşy ýaly, biziň obamyzda hem birnäçesi bardy.

Biziň obamyzyň iň garrylarynyň birine Nyýazmyrat diýerdiler. II içinde onuň adyny hormat bilen Nyýazmyrat aga diýip tutýardylar. Ol uzyn boýly hem ýogyn, süňbaşy iriden gödensiz, satanlary uzyn adamdy. Ol çaklaňrak ýabylara atlananda, aýaklary ýere degýärdi. Şol göwresine laýyk onuň ullakan kellesi hem bardy. Ine atlary söyüjileriň biri şoldy.

Ol togsan ýedi ýaşyndady... Men şol garrynyň ýanyna gitmegi ýüregime düwdüm we şol günüň ertesi otly bilen obamyza şonuň ýanyna gitdim. Dopba-dogry hormatly garrynyň ýanyna ugradym we ony salamat gördüm...

– Nyýazmyrat aga, ýeke özüň otyrmyň? – diýdim.

Onda ol:

– Özüňe belli, bu günler ýaz günleri, hemmeler meýdanda, çagalar bolsa mekdepde. Menem ýöne oturamok, başardygymça kömek berýärin-diýip jogap berdi.

Ikimiziň sorag-jogap gürrünimiziň arasynda ýaşuly özünüň häzirki idedilişinde kiçi oglundan hem onuň aýalyndan köp hoşaldygyny aýtdy. Soň bolsa ol geçen zamanlardan, öz başyndan geçenlerden hem görüp-eşiden wakalaryndan gürrün bermäge başlady. Başyndan gaty köp wakalary geçiriren bu garry şol wakalary düýp sebäpleri bilen gürrün bermäge ukyp-ly gürrünçidi. Emma welin diňe ýyl hasabyndan: «Gajarlardan sary top alnandan baş ýyl öň... on ýyl soň» ýa-da «Nätz çapy-landan pylança ýyl öň... ýa-da soň...» diýip, bolup geçen belli bir taryhy wakalar bilen ýyl hasabyny kesgitleyärdi. Emma ýaşuly örän ýatkeşdi, onuň ýaş wagtynda başyndan geçiriren wakalary hem onuň göwnüne göýä düýn ýa-da öňki gün bolup geçen hadysalar ýaly duýulýan bolmaga çemelidi. Men söz arasynda, ýeri gelende gürrüni atlara baka öwürdim. Şonda garry meniň yüzüme čiňerildi-de:

– Senem atlary halaýarmyň, oglum? – diýdi we maňa gürlemäge salym bermän, ýene öz-özüne jogap berdi:

– Hawa-da, atlary sen gowy görmeseň bolmaz ahyry, asyl atlary gowy görmelidir. Öňki zamanda köp ýerlerde bizi ölümdeñ gutaran atlar boldy... Men şu ömrümde örän köp gowy häsiýet-

li atlary gördüm. Bir wagt bir waka boldy, ine, gulak as-diýip, gürruise başlady...



Ýumuşlar:

1. Ýazyj Nyýazmyrat agany nähili häsiyetlendirýär?
2. Garrynyň «...atlary sen söýmeseň bolmaz ahyryn, asyl atlary söýmelidir» diýen sözleriniň aňyrsynda neneňsi many ýatyr?

IV

– Bu waka bolup geçende, men ýigrimi ýasamyň içindedim. Indi meniň togsan ýedi ýaşym bar...

... Hemiše öz mallaryny etege ýakynlaşdyrman, Garagumuň jümmüşinde oturýan çarwa baýlar şol ýyl agyz birikdirip, etege ýakyn bir ýerde ýazlamagy öz aralarynda karar edipdirler. Ýazлага çykmalý ýer diýlip hem Bäherdeniň ýeňsesinde bolan bir guýynyň töworegi bellenipdir.

Bu habar bütin kese arkaja ýaýrady. «Sagymçylyk ederis, süýt-gaýmak iýeris, bir küýze-de saryýag edineris» diýen pikir bilen arkaçylaryň ýarysy ýazлага çykdy. Biziň maşgalamyz ýazлага çykman, galada galdy. Yöne men göçen goňşulary-myzyň göçlerini eltişmek işi bilen ýazлага çykyylan ýere bardym.

Ýazлага baran ilatyň öylüleri öýlerini, çatmalysy çatmasyny sydyrgyn hatar-hatar edip dikipdirler, agyr küren oba bolupdyrlar. Agyr küren obanyň guralan ýeri hem eýlesine-beýlesine ses ýetmejek çägelteň, giň, seleň meýdandy. Ol meýdan hem dyza çykýan gök-ýaşyl ot bilen bezenipdi. Bizde şeýle boldumly ýazlar ýylda ýa ýyl aşa bolup durmaýar, negada bir ýyl bolýar, şonuň ýaly bu ýyl hem boldumly ýazlaryň biri boldy. Giň meýdanyň ortasynda hem birnäçe guýylar bardy. Bu guýylar aýj suwly gum guýylary ýaly ýigrimi-otuz gulaç¹ čuňlykda däldi, bu guýylaryň ýeri Garagumuň etekki sepgidinde bolany üçin, olaryň iň čuňy gulaç ýarym, bir gulaçdy. Suwy hem süýjüdi. Küren oba hem şu guýularyň töworeeginde syrgyn-syrgyn bolup otyrdy.

Giň meýdanyň dört töweregini bolsa, beýik gum depeleri ga-
bap durýardy. Bilip bolmaz, duşmanlar çozaýsa hem ýüzüniň
ugruna girinermesin diýip, depeleriň üstüne gandym, çerkez,
sazak ýaly çöpler dikip, onuň öňünden hem garym gazyp,
seňner gurapdyrlar. Şol seňňerden günorta tarapy gum etegidi,
demirgazygy bolsa, Garagumdy.

Arkaçly türkmenleriň ýazlaga çykan habary Nasyred-
din şanyň gulagyna ýetipdir. Şanyň jansyzlary: «Ahally
türkmenleriň köpüsi bir ýere üýşdi, özleri hem ýaragsyz häzir
wagty, eger şolaryň daşyny gabap, dady hiç ýere ýetirilmän
ýok edilse, şondan soň kese arkajy eýeledigimiz bolýar» diýip
habar berýärler. Nasyreddin şa hem kyrk müň atlyny jemläp,
oňa özünüň baş serkerdelerinden Japarguly hany başlyk edip
belleýär we «eger sen türkmenleriň şol ýygنانан ýerine gan
çaýkap, ýok edip, kese arkajy eýelešeň, seni kese arkaja han
edip, şol ýurduň ygtyýaryny hem öz eliňe bereýin» diýip, wada
berýär.

Şunuň bilen birlikde: «Özüňiziň hemme nöker atlylaryňz
bilen Japarguly hana goşulyp, türkmenleriň üstüne baka at-
lanmaly» diýip, öz gol astyndaky hemme horasan hanlaryna
perman ýazýar. Japarguly han kese arkaja gançaýkap, külli
türkmeniň üstünde han bolup, ýurt soramak arzuwyny edip,
deb-debe dabara bilen, topy-tophanasy, ok-ýarag gorhanasyny
süýräp, goşun çekip ugrayár. Ownuk galalaryň hanlary-da öz
nökerleri bilen muňa goşulyp bile gaýdýarlar.

Bir gün daň ýagtylan wagtlary dünýäden habarsyz oturan
obanyň dört töweregini agyr goşun gurşap aldy. Bu goşun
hemiseki tanyş duşman Nasyreddin şanyň ýygnydy. Ol görnen
badyna, hemmeler dessine tanadylar. Emma welin agyr küren
oba gabawda galdy. Şol müddetiň özünde oba aýak üstüne
galdy. Indi goranmalydy. Bu mesele oglanda-ula hemmämize
düşönüklidi. Şol demde iki yüz töweregi hyrlyly mergen dumly-
duşa ylgaşlaşyp, seňňerleriň öňünde orun tutdular. Saý atly,
ýabzal atly, ýoz atly-hemme jemlendi. Olaryň hemmesi üç yüz
töweregi boldular. Ondan galany pyýadady.

Pyçakdan başlap, bar bolan hemme ýarag ele alyndy. Aýallar bolsa, goýun gyrkylýan gyrykylklary syrygyň ujuna sarap, naýza edindiler. Guralan seňheri önküsinden hem berkleşdirmegiň ugruna çykdylar. Bu işde oglandan-ula, aýal-erkek hemmeler gatnaşýardylar. Indi goranmaly, tä ýagyrniçligiň dagaýança, tä iň soňky demiňe čenli şu seňherleriň öňünde bolmaly, duşmanlara ýesir bolmaly däl. Ulynyň-kiçiniň bar düşünjesi, maksady şoldy...

Märeke obaň ortasyna ýygnandy-da maslahata başlady. Açyk howada gök otuň üstünde aý berip tegelenen märekäniň kimsi şahly hyrlsyny somaldyp, çommalyp otyr, kimsi gök otuň üstünde aýbogdaşyny gurap, egri gylyjyny öňüne kese basyp otyr. Kimseleri bolsa, ör aýak üstünde durlar. Maslahatyň çözülmeli meselesi hemme kişa mälimdi. Biziň ýaly ýetginejekler hem çagalar bolsa, märekäniň daşynda seslerini çykarmış, diň salşyp otyrdylar. Ine, ýaşulylardan biri oturan ýerinde söze başlady:

— Adamlar, duşman özünüň ymgyr kän goşunu bilen gapylıkda biziň daşymyzy gurşap aldy, biz bu taýdaky güýjümiz bilen agyr goşunu gaýtarmagyň hötdesinden gelip biljek däl, haýal etmän, galalara baka biziň çapar göndermegimiz zerur-diýdi...

...Çapar ibermeli boldy. Oňa birinji ugradylan at duşmanlaryň halkasyny böwsüp geçip bilmese, ikinjisini ibermeli. Eger ol hem başa barmasa, «üçden soň puç» diýenleri ýaly, çapar ibermeklik puja çykdy hasap edilmelidi. Şondan soňky görülmeli çäre hakynدا hem şol ýeriň özünde maslahat edildi. Eýran şasynyň leşgeriniň ýakyn ýerinde guýy ýok, olar gatyrlara ýükläp getiren suwlary bilen mydar etmeli, onuň bilen hem köp bolsa, üç-dört gün mydar ederler.

Şoňa görä hem olar bizi tizräk almakçy bolup, ýygy-ýygydan çozarlar. Olaryň şu çozuşlary hem özleri üçin gyrgyn bolar. Yöne welin, şunda bize köp gurşun hem gurak däri gerek boljak, biziň şol ýagdayýmyz agyr. Bardy-geldi şol tarapdan biziň ýagdayýmyz howp astyna düşse, onda biz Keýmir körüň edişi ýaly, suwdan bir garyş ýokardan agaç germeşdirip, selin-siňren düşäp, guýylary gömeris, tapmaz ýaly ederis, duşmanlar näbeletdir, bu ýeriniň suwunyň ýakyndygyny hem bilmezler. Ondan soň bir gije

«urdy-çykdy» urşa başlap, saý atlyny, ýabzal atlyny, ýaz atlyny tapgyr-tapgyr goýberip, ýeňse-de ýatan duşman halkasyny böwseris. Gylyç bilen goranyp, aýal, oglan-uşak maşgalany ýararly goş hem azyk bilen birlikde Garagumyň jümmüşine baka aşyrarys.

Şunda bolsa, biziň uly umytly daýanjymyz atlylar bolmaly-dyr, emma pyýadalar hem ýalyň gylyç bilen atlaryň yzynda bolar. Maşgalalar bilen goşlar hem azyk-suwluklar duşmanyň halkasyndan geçirilen badyna, atlylar yzyna öwrülmeli-de, ýenede duşmanyň üstüne cozmalydy, şeýle cozuşlyk birnäçe sapar gaýtalanmalydy. Ýalyň gylyçly pyýadalar, hyrlyly mergenler özleriniň iň soňky oklary bilen maşgala göçünden arany gaty üzmän, örän seresaplyk bilen ýöremelidi.

Gabaw halkasyndan çykan gjämiz, daň atynça, sag-aman ýöresek, «gemyldan gyr aşar» diýen ýaly, duşman bilen ara uzaklaşar. Daň atandan soň bolsa, atlylarymyz hem göçün yzyndan ýeter. Sha nökerleri Garagumuň jümmüşine burunlaryny uzadyp bilmezler. Elbetde, bu söweşde ölen-ýitenimiz köp bolar, ýone tutuşlaýyn gyrylmak hem bala-çagalary ýesir galymak howpundan gutularys... Yaşulular hemme tarapyny ölçäp-çenäp, öz aralarynda gürleşdiler. Ahyry olaryň biri:

— Gelin, indi çapar göndermekde bagtymyzy synap görelin, birinji çapar gitmek üçin iň ýyndam aty saylalyň hem gylyç urmaga ökde, çalasyn ýigidi ibereliň-diýdi. Atlar synalyp-çeneldi. Ahyry hem gökdepelileriň Dordepel atly atyny ibermegi hemmeler makul gördüler. Dordepel indi dört ýaşyny doldurypdy.

Yaşulylar: «At dört ýaşar wagtynda ýetmejek menzili bolmaz» diýişdiler. Selçeňräk sakgalyndan ýaň ak görnen daýaw at eýesi ili-güni üçin öz atynyň çapara gitmegine guwanç bilen razylaşdy. Märekäniň arasynda duran ýigitleriň arasynda: «Men gideýin şu Dordepel bilen çapara» diýyänler hem köpeldi. Emma atyň eýesi:

Meniň atym çapara gitjek bolsa, şonuň bilen meniň körpe oglum gitsin, atym näme bolsa goý, oglum hem şonuň bilen bile bolsun-diýdi.

Ol özünüň on dört ýaşly körpe oglunyň boýnuna ullakan gyzyl ýaglyk daňdy. Ýuzi bugdaý reňk, togalajyk ýaş oglanyň ýanyp duran tegelejik gözleri onuň dogumlydygyny aňladýardy. Ol kellesine geýen telpegini aşak basyşdyrды, egnindäki düye ýüňünden dokalan çogda çäkmeniniň iki syýyny çalyp, biline sarap, ak biz guşagyna gysdyryşdyrды. Ýagşy çuslandy-da, çokaýly aýagyny üzeňňä eltip, çalasynlyk bilen eýeriň üstüne atlandy, ol oglan at münmäge örän ezber bolupdyr, birnäçe ulular-dan hem ökdeläpdir.

At eýesi Dordepele jylawlap, seňňeriň bir çetine eltdi. Dordepel kellesini dim-dik tutup, talawladyp, alma gözlerini töweregine dikýärdi. Ol, göýä, şu hereketleri edip, töweregine üýşen märeke bilen iň soňky gezek hoşlaşýan ýalydy. Şol wagt ol bir kiňşedi welin, ol hem biziň gulagymyza soňky gamly hoşlaşyk ýaly bolup eşidildi. Ol oglana birinji haýsy gala, kimiň ýanyna barmaly, näme diýmeli – hemmesini aýtdylar. Sözüň ahyrynda hem: «Biz üç günden artyk saklanyp bilmeris» diýdiler. Indi on dört ýaşly oglan Dordepel bilen duşmanlaryň agyr goşunynyň üstünden urup geçmelidi, iň gokuly ýeri hem şoldy.

Ýazlaga çykan agyr küren obanyň oglandan-ula ýazgydyny çözjek hem şu oglan bilen atdy. Atyň eýesi Dordepeliň jylawyny gönükdirdi-de:

— Bar, oglum, alla ýaryň-diýdi.

Dordepel ýiti gözlerini garşysyna dikip, özünü bir oklady-da, laçyn guşuň ucuşy ýaly, okdurylyp gitdi. Biziň hemmämiz, ylgaşyp, bir gapdalymyzdaky beýik gum depesiniň üstüne üýşdük. Şanyň goşunynyň baş serkerdesi Japarguly han hem öz töwereginde bolan hanlar bilen bir beýigiň üstünde çadır-çemenini dikip oturan eken, olar hem şol ýerden tomaşa edýärdiler.

Dordepeliň çykarylan ugry etekdi, ol ugurda beýik gum depeleleri ýokdy, düzlükdi. Dordepel seňňelden çykyp, etege düşen badyna dört töwerekden Eýran atylary onuň üstüne baka at goýdu- lar. Dordepel hem üstünädäki oglanyň we özünüň näme ýumuş bilen barýanyna düşünýän ýaly, topar-topar bolup, garşysyndan hem gapdallaryndan özüne golaýlaşýan duşman ýabylaryndan

sap atyp, olary topar-topar yzda galdyryp geçýärdi. At eýesi garry telpegini eline alyp, bir oturyp, bir turýardy. Şol ok ýaly bolup barşyna Dordepel duşman goşunlarynyň iň aňyrky toparynyň hem arasyndan urup geçirip gitdi. Şondan hem aňyrda, ýonekeý gözüň çala ýetip duran ýerinde bir beýiklik alaň bardy. Dordepel şa atlýlaryndan arany örän uzak açyp, bat bilen barşyna dazlap, şol beýik alaňa çykdy, şonda atyň ýelginine üstünde oturan oglanyň boýnuna daňlan gyzyl ýaglyk galgady. Ondan soň at aşak inip, gözden ýitip gitdi.

Dordepeliň eýesi uludan demini aldy-da:

– At duşmanlardan gutuldy, indi duşmanlaryň oky Dordepeliň yzyndan ýetip bilmez, olar şu gidişini ýitirmän hem barjak ýerine ýeter-diýdi.

Ol garry atynyň cişip, öz tabyny ýitirmän, duşmandan sagaman sypyp, şol beýiklige ýetenini kesgitlemek üçin oglunyň şol gyzyl ýaglygy daňypdy. Şa leşgerleri näumyt bolup, ýabylaryny elesledip, hellewleşip, yzlaryna dolandylar.

Ol zamanda adamlarda atlara ynanç hem bil baglamak örän güýçlüdi. Dordepeliň eýesi hem türkmenleriň iň ökde seýisleriniň biri hasaplanýardy. Ýazлага çykan ýáylagyň oglanylaryň hemmesiniň ýüreginde giden çapara uly umyt döredi, hatda indi olar ozal jelladyň hanjarynyň astynda duran kelleleri ölüm howpundan gutuldy diýip hasapladylar. Hemmeleriň ýüregi suwlandy, güýçlerine güýç goşuldy, batyrgaýlyklary önküden hem artdy...

Şol wagt ýaşulylardan biri:

– Zemberek atdylar, üýşüp durman, pese düşüň!-diýip, gygyrdy. Biz ylgaşyp, pese indik. Iň daşa atýan eýran ýaragynyň oky hem birnäçe ýuze ädim bize ýetmän, bir depäniň üstüne düşüp, tozan turuzdy. Depäniň düýbüne üýsen ýaşulylar goranma urşuny nähili alyp barmak hakynda gürrün edişmäge başladylar.

Kimdir biri:

– Gadymdakylaryň aýdyşy ýaly, «urşuň geňeşi bolmaz», ýurduňa cozup giren duşmany eliňe ilen tapan-tupan ýaragyň

bilen urubermeli bolar. Biz şanyň goşunynyň çözup gelşini diňe şu gün görmeli däl, ony ozaldan hem göre-göre gelýäris, salaryň, hanlaryň goşunlarynyň gylyk-häsiyetleri-de, uruşalary-da bize mälim, olar özleriniň janlaryny örän süýji görýärler, biz bolsa, öz ýurdumyzyň üstünde, maşgalamyzyň garşysynda gara kel-läni orta goýarys, bu gün hem hemişeki urşumyz ýaly, şanyň goşunyny urarys, olaryň gjiligi bolmaz, garaňky gatlyşandan beýläk, tä daň agarýança dumly-duşdan üstlerine cozarys, ganymalary parahat ýatmaga goýmarys-diýdi.

Başga biri bolsa:

— Şanyň ynamdar goşun serkerdeleri, hemişeki edişleri ýaly, toplaryny, zembereklerini, hemme tüpeňlerini bize baka gurup, ýene gümmürdi-zenzele turzarlar. Emma welin öz dogan ýurdumyzy taşlap, ürküp gaçar ýaly, bir towşan ýürek däl ahyryn...

Bular öz aýagy bilen özi gelen oljadır, ata-babalarymyzyň «kowdy-gaçdy» urşuny edip, biz bulary pytradarys-diýdi.

Şu maslahatda atylara, mergenlere, pyýadalara ýolbaşçylyk etmek üçin aýratyn adam bellendi.

Iň garrylardan birisi hem gol göterip:

— Gylyjyňyz kesgir bolsun, öz ýurdunyň üstünde gan döken ýigidiň armany ýokdur, üstünize çözup gelen duşmanlary gyryň, siziň çigit ýaly hem günäňiz ýokdur-diýip, pata berdi.

Ozal aýdylyşy ýaly, gün öýleden agandan soň Japarguly han hemme ýaragy bilen parahat oturan obany oka tutmaga başlady. Emma welin doğrudan hem boş gümmürdi bolup çykdy. Toplaryň oky sapandan atylýan daşça hem ýokdy.

Olar wazlaşyp, uzak daşlykdan görnüşip gelýärdiler, onuň öňünden arkaýynlyk bilen sowulmak hem boljakdy. Olaryň oklary obanyň jümmüşine ýetmeýärdi, zordan seňnerimiziň bir çetine gelip ýetýärdi. Olar ara kesip, birnäçe sapar gaýtalap at-dylar. Şol arada biziň mergenlerimiziň bir topary gum depelerine bukulyşyp baryp, olaryň atyjylaryny oka tutdylar. Men diňe şonda topuň sesini birinji gezek eşidipdim.

Garaňky gatlyşdy, şonuň bilen birlikde hem dumly-duşumyzda at ýsyklary ýalpyldاشmaga başlady, hatda oduň töwereginde

aýlanyşyp ýören adamlary hem görmek bolýardy. Käbir wagtlarda bir öye üýsen çagalar öz aralarynda gatyarak şowhun-galmagal edäýseler, garrylar: Bolşuňyz nähili, şa goşunuň düşen ýaly» diýerdiler. Şonuň hem hakykat ekenligini men diňe şu ýerde birinji gezek gördüm. Dumly-duşumyzdan şowhun, gykylyk sesler eşidilip durdy. Şa goşunlary öz aralarynda parsylaşyp, gaty ses bilen gürleşyärdiler. Biziň agyr küren obamyzyň hiç bir ýerinde uçgunjyk hem görünmeýärdi, adam sesi hem çykmaýardy. Hatda atlar hem kişnemeýär, itler hem üýrmeýärdi. Şu hazır uly obanyň bir çetinde durup synlasaň, göwnüne oba eýýäm göçüp giden ýaly ýa-da obada jan biten jandar galman gyrlan ýaly duýulýardy.

Emma welin oba diridi. Uly obanyň eli taýak tutany aýak üstündedi. Häzir diňe ýasajyk çagajyklar uklapdyrlar, şolardan başga hemmeler söweše taýýardylar.

Seňneriň bir çetinde iki ýuze ýakyn adam depäniň öňünde ýygnanyşyp otyrdylar. Olar agzynyň giňligi bir açgyn bolan gök mawut balaklarynyň gonjuny çyzgap, dyzlaryna ýetiripdirler, giň hem uzyn ak köýnekleriniň ýeňini čermäp tirsekden geçiripdirler. Billerne bolsa uzyn ak guşaklaryny çekip sarapdyrlar. Ullakan pyçagy hem guşaklaryna gysdyrypdyrlar. Häzir olar eginlerine ýasgynjak atynan agyr çäkmenleriniň, içinde gynsyz ýalyň gylyjy tutup, hemme ünslerini ýatan ýaga baka beripdirler. Häzirlikçe gulak bilen göz işleýärdi. Azajykdan soň bolsa, aýak bilen el işlemeli bolara çemeli. Şahyň leşgeri, hemiše haýbat üçin edýän bolara çemeli, bu gezek hem şonuň ýaly top, tüpeňlerini gümmürdedip, iki sapar atdylar, ýaraglarynyň ody garaňkylygy ýagtyldyp gitdi. Emma oklarynyň nirä düşenini hiç kim hem bilmän galdy. Japarguly hanyň goşunynyň gopguny peselip başlady. Ahyrynda hiç bir ýerden ses çykman, dym-dyrslyk bolalar galdy. Otlarynyň ýsyklary hem öçüp gitdi. Şamdan aý dogup, tegelenip ýokary galyp başlady. Bu taýýarlanyp duranlaryň arasynda ýigrimi baş ýaşdan tä kyrk baş ýaşa çenli adam bardy. Kimdir-de biri:

Serdar aga, wagt geldi öýdýärin-diýip, ýuwaşja hümürdedi.

Pyýadanyň serdary aýagy giň biz balakly bir ak sakgal adamdy, ol:

— Meýdanyň gurtlary hem hemiše şunuň ýaly aý dogup, ýokary galyp başlanda, goýun sürüsine daraýarlar, baryň, siz hem duşmana aç gurt ýaly daraň, duşmanyň birini kemeltmek bir peýda, baryň, biri-biriňi goldaň-diýdi-de, ak sakgalyny sy-palady. Bu ýonekeý söz berk buýrukdy.

Iki ýuze ýakyn taýýar bolup duran pyýada eginlerindäki ýas-gynjak çäkmenlerini hem başlaryndaky çiš telpeklerini taşlap, öne baka eňildiler.

Olar özlerine päsgel bermezlik üçin, gylyjyň gynyny hem dakynmadylar. Olar ýalyň aýaklary bilen pişik basyşyny edip, şeýle bir ädimleyärler welin, hatda tä baryp gylyç salýançalar hem duşman olaryň baranyny duýman galjakdy. Taşlanan geýimleriň ýanynda meniň ýaly ýaş ýigitlerden on-ýigrimisi hem baş-alty sany ýaşuly bardy. Biz gerek ýerinde, haýsy-da bolsa, bir kömege ýaramaly adamlardyk. Biziň hemmämiziň bar pikirimiz hem gözümüz, gulagymyz giden pyýadalaryň yzyndady. Bir meýdan garaşyp oturanymyzdan soň, ýatan agyr goşunyň tugunyň dikilen ýerinde gykylyk gopdy. Onuňzy bilen öňki gykylyk çykan ýerinden beýleräkde bir ýerden zenzele turdy. Onuň yzy bilen üçünji ýerden gowur turdy. Soňa baka uly gowga bolup, gykylyk asmana göterildi, iki-ýeke tüpeň sesleri hem çykdy. Yaşulular bir oturyp, bir turýardylar. Ylaýta-da serdarlyk edýän ýaşuly gaty gop-gunlydy, ol bir ýerde durup bilmeýärdi. Ep-esli salymdan soň gidenler gelmäge başladylar. Bularyň kimsi ýaby, kimsi gatyr, kimsi ýesir, kimsi şemhal alyp geldiler, gidenleriň boş gaýdyp geleni ýokdy.

— Hemmäňiziň sanyňyz tükelmi? — diýip, ýaşuly sorady. Bular baş topardy, her toparyň başlygy öz adamsynyň ýerbe-ýerdigini aýtdy. Emma aralarynda ýeňil-ýelpaý ýaraly bolanlar bardy welin, beýle ýaralar ýara hasap hem edilmedi. Sha leşgerleri ýatan ýerde gopgun turşy ýaly, ýene kem-kemden zenzele ýatyşyp, ol dym-dyrslyga öwrüldi.

Bu gije çozan pyýadalar Japarguly hanyň ýatan goşunyndan köp adamy gyrypdyrlar. Tutan ýesirleriniň aýaklaryna atlaryň aýaklaryna salynýan zynjyrlary saldylar. Şol gije daňa golaý saý atlylar hem ýatan goşunyň üstüne cozup, garawullap gaýtdylar. Olar hem köp oljalar hem ýesirler alyp geldiler. Şol ýesirleriň hemmesi diýen ýaly: «Aga, biziňki biçäre adam, han buýrar, etmese, dara çeker» diýip, özlerini zoraýakdan gelen adam edip görkezýärdiler. Emma şularyň arasynda biri bar welin, kiçiräk serkerdelerden bolsa gerek, ol: «Şehin-şahy älemin leşgeri ýeňilmezdir... Japarguly han altmyş müň leşger bilen geldi, siziň baryňzyň ataňzy ýandyrar, öýleriňizi otlar, toplarynyň hamysy ataş açsa, ýerler lerzana gelер, göwreli arwatlaryňz uşak taşlar» diýip azm urýardy. Onuň urýan lapyna hiç kim üns bermeýärdi welin, kimdir biri hyrlyň teýi bilen ýeňsesini gelşirdi-de: «Näme ýaňraýarsyň, lal bol, lap urma... Seniň şehin-şahyň goşunynyň güýjuni ozal biz telim sapar synap gördük» diýdi.

Şol günüň ertesi obanyň on-oniki ýaşly oglanlary şol öwünjeň ýesiriň töweregine üýşüp: «Häý, biziň serdarymyz seniň murtly kelläni kesip, ony hem naýza dürtüp, hanyňza baka iberjek» diýip, el hereketleri bilen oňa düşündirýärdiler.

Ol bolsa öz ýanyndan çagalar ululardan eşidendir öýdüp: «Meniň kellämi aljaklarmy?» diýip, aglaýardy.

Japarguly han agyr küren obany çaltlyk bilen kül-peýekun etmegi ýüregine düwen bolmaga çemeli, gün günorta ýakynlan wagtlary, ol goşunyny iki topara bölüp, seňňerimiziň iki tarapyndan hüjüm etmäge başladы. Emma welin, seňňere girmek üçin oňaýly tarapy diýip, olaryň saýalp alan ugurlary, tersine, olar üçin ölüm, gyrgyn bolup biljekdi. Sebäbi diýseň, ol ugurda pyýada mergenlerimize penelanmaga ýer kändi. Atylarymyz hem oslanmadyk ýerden cozup, «degdi-gaçdy» söweş edip biljekdiler. Şeýle hem boldy. Biziň ýaşulylarymyz bar güýümizi ikä bölüp, hüjüm edip gelýän duşmanyň garşysynda goýdular. Atylar gum depeleriniň arasynda bukuda garaşýardylar. Her mergeniň ýanynda iki hyrly, boşan hyrlyny doldurmak üçin hem kömekçi goýuldy. Aýallar bolsa çoýun gazanda gurşun eredip, ok guýýardylar. Çagalar

ok daşaýardylar. Mergenler sessiz-üýnsüz ýatmak bilen, hüjüm edip gelýän duşmany örän ýakyna goýberdiler. Olaryň köpüsi ýabyly hem gatyrylydy, pyýadasy yzyndady. Olar bogazlaryna sygdygyndan gykuwlashyp gelýärler. Birdenkä duşmanlaryň edil alkymynyň astyndan diýen ýaly gümmürdi peýda boldy, hyrlylar tüsse bilen dem almaga başladylar. Mergenleriň atan oklarynyň ýekejesi-de biderek gidenokdy. Birinji okda duşman leşgeriniň öňüne düşüp gelýän serkerdeleri ýok edildi. Duşmanyň gatyrlary, ýabylary ürküp, arkan serpildiler. Mergenler bir hyrlyny raslap atýança, kömekçisi ikinji hyrlyny dolduryp ýetişýärdi.

Hyrlylar yzba-yz atylýardy, duşman yzly-yzyna ýabysyn-dan, gatyryndan agyp ýylkylýardy. Indi uýanyny süýräp ýören palanly ýabynyň, gatyryň sany köpeldi. Gykuwlashyp gelýän duşmanlaryň seslerine suw guýlan ýaly boldy. Indi olar ýaraga ýapyşmakdanizar, gaýta, ürken ulaglaryny oňaryp bilmän, çek otur-da-bek putur bolup, garba garyşyp, hatarlary bulam-bujar boldy. Duşmanyň leşgeriniň sapy bozuldy. Biziň atlalarymyz üçin hem geregi şoldy. Olar wagty ýitirmän, çalasynlyk bilen duşmanyň üstüne cozdułar. Emma welin, bu hemmesi däldi, bu diňe bir bölegidi. Ol wagtyň ursunda atlар örän ullakan orun tutýardy. Ahal atlarynyň iň pesi hem şa leşgerleriniň sussyny basýardy. Elbetde, ýarag işletmegi-de başarmak gerekdi, häzirki cozan türkmenleriň atlary ok ýaly atylýardy welin, olaryň egri gylyçlary-da ýalpyldaşyp, dynman inip-çykýardy. Her inip çykanda hem bir kelle togalanýardy. Duşman leşgeriniň hemmesiniň bar ünsi bir uçlaryndan gyran salyp gelýän topar atla baka öwrüldi. Şol wagt arka tarapdan ikinji topar cozup, gyran salyp başlady. Ondan soň üçinji topar cozdy. Mergenler bolsa, çemini aňtap, dynman atýardylar. Duşman leşgeriniň ikinji tarapyndan cozan ugrunda hem edil şunuň ýaly söweş alnyp barylýardy. Bu bolsa ýaşulularyň tabşyrygydy.

Serdarlyk edýän garrylar beýik gum depeleriniň üstünde bir ýerde durup bilmän, iki-baka ylgasýardylar.

Duşman leşgeri arkanjaklap barmaşa, birden ýeňsäni berip, «sen gitdiň-de, men galdym» bolşup, gaçmaga başladylar. Şeýle

oňaýly wagtda ýyndam atlynyň diýeni gelýär, olar ýabyly, gatyrly duşmanyň syrtyn dan kerçäp gidip barýarlar. Duşmanyň bir toparynyň basgy bolanyny görüp, ikinji topary hem ýeňsäni berip gaçdy. Attylarymyz seňnerimizden arany uzak açman yzyna öwrüldiler. Japarguly hanyň leşgeri köp maslyklaryny hem ýaby, gatyr we başga zatlaryny biziň seňnerimiziň öňünde galdyryp, öňki ýatan ýerlerine çekildiler. Gan döküşikli gazaply söweşi men şu ýerde birinji gezek gördüm. Japarguly han leşgeriniň öňuni-soňuny ýygnap öýleden soň ýene hüjüm etmäge başlady. Özünden näçe köp adam gyrylsa hem onuň garny-böwri agyryp, ýüregi gyýlyp durmaýan bolara çemeli. Emma welin bu saparky hüjümlerinde olar öňkülerinden beter wejera bolup, yza çekilmeli boldular. Bu günüki günümizi şunluk bilen geçirip, aşama ýetdik.

Şa goşunlarynyň gjijeligi ýok, olar gjijaniň adamsy däl. Bize bolsa gije bilen gündiziň ikisi hem deň, gaýta bize gije urşy oňaýlydy. Şoňa görä hem biziňkiler ýene öňki aşsamky çapawulçylyk uruşlaryny gaýtaladylar. Emma bu gije, öňki aşsamky çozulan ýerden däl-de, başga oslanmadyk tarapdan duşmanlar garawullandy...

Çarwa baylaryň goýun sürüleri entek ýeňsede – Garagumuň jümmüşindedi, olar şu gün gün-erte ýazлага çykyylan guýulraryň töweregine gelip çykmarydy. Emma «geçä jan gaýgy, gassaba ýag» diýen ýaly, «çopanlar entek sürüleri bäri ýakynlaşdyrmasyňlar, ýeňsä sürsünler» diýip, giden habarçydan sargyt iberipdirler.

Her näme hem bolsa, biziňkileriň seresaplylygy goldan bermän, ikinji gije geçiren garawulçylyk daryslary-da, şowly geçdi. Ölen-ýiten ýene bolmady, diňe ýeňil-ýelpaý ýara bilen sypyldy. Şol gjijaniň ertesi, daň ýagtylan badyna, töwerekde üýtgeşiklik göründi.

Biziň seňnerimiziň demirgazyk-gündogar tarapynda, duşmanyň ýatan leşgerinden hem aňyrdaky beýigiň üstünde bir baýdajyk galgap otyrды. Dikilgi baýdagyný ýanynda ýekeje adam hem görünmeýärdi. İki aranyň uzak bolmagyna görä, baýdagyný reňki saýgartmaýardы. Ol goşantsyz sap gara reňkde

ýaly görünýardi. Emma welin onuň duşman leşgeriniň baýdagы däldigi, reňkiniň hem gara bolman, tutuşlaýyňn gyrmazydygy açık mälimdi. Iki aradaky meýdan uzak bolandan soň, gyrmazy reňk gara görünýärdi. Şol zamanda biziň göterýän baýdagymyz gzyldy. Her bir atly başy serdaryň, batyryň özünüň kiçiräk gyzyl keteni baýdagы bolardy, ýaşulularyň öz aralarynda saýlaw bilen tutýan hanlarynyň baýdagы bolsa olaryň hemmesiniňkiden uludy. Baýdaklaryň depesi galaýydan ýasalan baş barmak penje nyşanlydy. Şu görünýän hem şol baýdaklardan biridi. Adamlar öz aralarynda:

– Bu baýdak Gara batyryňkydyr-diýişdiler. Her kim hem bolsa, ol daň atmazyndan öň gelip, öz atlylary bilen şol ýerde düşen bolmaga çemelidi. Bu bolsa duşman leşgeriniň arasyny böwsüp geçen çaparyň sag-aman baryp, galalara habar ýetire-nini aňladýardy. Gün dogup barýarka, ýene bir baýdak pasyrdap göründi, onuň yzyndaky atly iki müňe ýakyn bardy. Olar aňyrdan atlaryny ýuwaşja sürüp, dogry duşman leşgerine baka ýüzlen-diler, tüpeň atym meýdana ýetediler-de, birdenkä gylyçlaryny ýalpyldadyp, duşmanyň üstüne baka eňdiler. Sha leşgerleri şemhallarynyň aýaklaryny ýere dikip nazar alýançalar, eyýäm gylyç gelip, olaryň depesinden inipdi. Olar şeýle ýyndamlyk bilen hem çalasyn hereket edip, birsalyň dabrap, ýatan leşgeri gyrdylar. Ondan soň ýene göz ilmez ýyndamlykda atlaryny çapyp, duşmanyň üstüne çozuşlary ýaly söweşden çykdylar-da, atlaryny ýuzin salyp gitdiler. Şol baryşlaryna hem olar ozalky pasyrdap oturan baýdagыň ileri ýanynda at başyny çekdiler we düşüp, baýdaklaryny dikdiler. Özünü ýitirip, başly-barat bolan duşmanlaryň atan oklary-da olara kär edip bilmedi.

Syn edip duran ýaşulular:

– Bu Däli batyrdyr-diýişdiler. Gele-gelmäše at goýup, duşmanlara bir darap çykmak Däli batyryň häsiyetidi. Men ozal hem Däli batyr hakynda ululardan köp gürrünler eşidýärdim, bu sapar bolsa ynha birinji gezek gözüm bilen gördüm. Gün dogup, ýokary galyberende ýene bir serdaryň baýdagы göründi. Onuň yzy bilen ýene iki baýdak gelip, beýigiň üstünde dikeldi.

Hemmesinden soň saýlanan hanyagaly ullakan baýdagы tegelenip göründi. Ol baýdak hem bir beýigiň üstünde dikildi. Bu baýdak bilen Öwezmyrat çopan batyr ikisi dört müň atlа baş bolup gelipdirler. Gelip düşen biziň ýygnymyz indi duşman leşgeriniň bir tarapyny tutup durýardы. Emma welin ýygyp yzlyyzna gelip başlanyny görenden soň, Japarguly han rejäň geň däldigini bildi, ol hem kernaý-surnaýny çalyp, özuniň ýaýraň ýatan leşgerini ýygnap, tijenmäge başlady. Biziň seňnerimiziň daşy indi gabawdan boşapdy. Şol wagt biziň ýaşulularymyzdan iki sanyşy atlanyp, gelen ýygyna baka gitdi. Olar urşy nähili alyp barmak hakynda edilen maslahaty eşidip gaýtmakçydylar. On-dan biziňkiler hem şol maslahat boyunça söweş etmelidiler.

Maslahat uzaga çekip durmandyr. Gün heniz günorta ýakynlaşmanka, hereket başlandy. Otagaly uly baýdak duşmanlaryň ýakynynda bolan bir belent depäniň üstünde dikeldi. Däli batyryň atlasy öz baýdagы bilen biziň seňnerimiziň ýeňsesinden aýlanyp, günbatar tarapa geçdi. Gara batyryň atlalary bolsa edil seňňeriň öňüne geldiler. Biziňkiler hem Gara batyryň atlaysyna goşuldylar. Bu ikisi sag ganaty tutdular. Çep ganatda bolsa üç serdaryň atlasy bardy. Olar ýaý ýaly bolup, duşmanyň arka tarapragyny hem gyýdylar.

Öwezmyrat batyr bilen Çopan batyr bolsa ýazzy maňlaýdan urmalydy. Japarguly han gyssandy öýdýän, ol topuny, zembeklerini dynman atmaga başlady. Şol wagt Däli batyryň atlalary, göýä, gum depelerini ýaryp çykan ýaly boldy-da, duşmanyň oslanmadyk tarapyndan üstüne döküldi. Şol demiň özünde hem Japarguly hanyň ýaraglarynyň sesi sem boldy. Az salymdan soň çep ganatdaky serdarlardan biri öz atlasy bilen cozdy. Demgir duran täze güýç yzba-yz cozýardы, edil dünýäni tutup ýatan çekirtgäniň üstüne topbak-topbak bolup çözýan saz ýaly gyrjaşdyrýardylar. Şol barmaşa duşmanlaryň maňalaýında duran dört müň atly bilen Öwezmyrat batyr, Çopan batyr birden at goýdular.

Gylyçly söweş şeýle bir gyzyşdy welin, çaknyşýan gylyçlar- dan ot çykyp, shaňnyrdysy göge göterilýärdi. Gatyrlar ürküp

bükürdini urýardylar, aýylganç gygyryşýardylar. Atlaryň toýnaklary ýere, degmeyän ýaly, dumly-duşuna çarh urup daraýardylar. Goýy tozan tüweleý ýaly bolup asmana galýardy. Indi söweş Japarguly hanyň çadyryny diken depesiniň töwereginde barýardy. Käýarym, her wagt örän seýrek tüpeň sesi-de çykýardy.

Iki-üç sagada çeken gazaply söweşden soň, Japarguly gan çadyryny taşlap gaçdy. Onuň agyr leşgeri hem «gaçan gutular, duran tutular» diýen ýaly, sozanguýruk bolup, gaçmaga başladы, şehin-şahyň şiri-hurşit nyşanly alabeder baýdagы hem gylyç bilen çapylyp, atlaryň aýagynyň astynda galdы.

Emma welin ýaby bilen gatyr ýyndam ahal atlarynyň öňünden gaçyp gutulyp bilmeýärler. Biziňkiler başly-barat, basgy bolup gaçyp barýan leşgeriň yzyndan ýetip, gyrmaga başladylar. Japarguly hanyň özi hem uzak gaçyp gidip bilmedi. Onuň gaçyp barýan ugrunda serdarlaryň biri atlysy bilen bukuda goýlan eken. Japarguly han özüniň ölümdeñ sypyp gaçanyna begenip barýarka, birdenkä, onuň çat maňlaýyndan atly cozupdyr. Japarguly han yzyna dolanyp, basgy tapan goşuna barmaly hem alaçsyz söweşmeli bolupdyr. Garaňky gatlyşandan soň Japarguly han ýanynyň azajyk adamy bilen sap atyp, ýene bir ugur dan gaçypdyr. Emma onuň agyr leşgeri durşuna kowut boldy, gyrlany gyryldy, gyrylmadygy hem ýesir düşdi. Soň eşidişimiz görä, Japarguly han hiç bir iş bitirmän hemme leşgerini gyrandan soň, şahyň gazabyndan gorkusyna Nasreddin şanyň ýanyna baryp bilmän, tä ölüänçä, gizlenip gezipdir.

«Uruş gansyz-hunsyz bolmaz» diýen ýaly bizden hem okdan ölenler, ýaralananlar köp. Ýone welin biziň her ölümiziň deregine duşmandan onlarçasy öldürildi. Eger olardan ýesir galanylaryny hasap etseň, onda has hem köp boljakdy.

Ine, ol zamananyň urşy şeýledi. Parahat oturan wagtyň üstüne agyr leşgeri bilen çözýan duşmanlara garşy söweşde atlaryň bitiryän işleri örän ullakandy.

Biziňkilerden ölen adamlaryň az bolmagyna-da, birinjiden, atlaryň daýaw hem ýyndamlygy sebäp bolan bolsa, ikinjiden hem biziňkileriň at sürmekde ökde ezberligi we gylyç urmak-

da çalasynlygy, başarıjaňlygy sebäp boldy. Eger sen atyň oňarman aljyrasaň, özüni ýetirip, çalasynlyk bilen sap atyp, gylyç işletmegi başarmasaň, duşman çemini tapyp, seniň kelläni alýar. Biziňkileriň oglandan-ula oýnagy gylyç bolardy, atlaryň arasynda has belli-belli ýyndamlaryň bolşy ýaly, adamlaryň arasynda-da belli-belli gylyç urşuna ökde adamlar bolardy. Sebäbi ol zamanyň tüpeňini doldurmak üçin köp wagt gerek bolardy. Sen tüpeňini bir boşadyp, täzeden dordurýançaň, çalasyn adamynyň golundaky gylyç, pesinden yüz sapar inip-çykyp biljekdi. Her näme bolsa-da hyrlylary çalasynlyk bilen doldurýan mergenler hem soňkyrak wagtlarda köpelipdi. Bir tarapdan, Eýran şasynyň leşgeriniň günde-günaşa ýurdumyza çözüp durmasy, beýleki tarapdan bolsa, Hywa hanynyn, Buhara emiriniň talańcy goşunynyň üstümize dökülip durmasy ýaraga ökdelemegi, iner ýaly çydamly bolmagy, gurt ýaly çalasyn bolmagy, keýik ýaly duýgur hem ukyňa sak bolmagy, at saklamagy adat edinmegi bizi mejbur edipdi. Ine, biziň parahat ylatmyzyň üstüne agyr leşgeri bilen cozan Japarguly hanyň basgysy şeýle gutardy. Eger-de Dordepel çapar gidip galalara habar ýetirip bilmedik bolsa-dy, onda biziň ýaylамызда ýaşaýanlaryň ýazgydynyň näme bilen guitarjagy aýdyň görnüp durdy. Köpimiziň gyrylgagymyz mälim zat ahyryny...

Şundan soň Dordepeliň dabarası dag aşyp, bütin Eýrany tutdy. Şehin-şahyň toplary ýeri lerezana getirip bilmedi, gaýta Dordepel lerezana getirdi.

– Meniň Hasanaly hanyň goluna ýesir bolup düşenim şu wakadan iki ýyl soň boldy. Hasanaly hanyň Nasreddin şaha sowgat ibermekçi bolup, Aly begi ogurlyga ibereni hem gökdepelileriň Dordepel aty üçindi. Indi soňy näme bolýarka, hany göreli bakaly-diýip, ýaşuly gürrüňine dyngy berdi we ikinji çäýnegiň iň soňuny käsesine sarkyrdy. Ol hekaýasyny gürrüň berýän wagty, şol waka edil häziriň özünde gözünüň önünde bolup durýan ýaly edip, gürrüňine el hereketlerini hem baş hereketlerini goşup sözleýärди. Käwagtlar bolsa bir zady el hereketi bilen görkezmekçi bolup, elindäki içip oturan käsesine ýörite

ýerde goýýan mahallary-da bolýardy. Onuň gürrüňiniň käbir ýerlerini has anyklamak üçin, meniň berýän soraglaryma bolsa, ol gürrüňiniň ugrundan daşa çykman, ugurdaş düşündiriş edip gidýärdi.

— Hawa, ol wagt şeýle zamana boldy-diýip, gürrüňçi garry sözünü dowam etdi.

VI

— Oglum, Dordepel başyndan gzykly wakalar geçirdi...

Gadym wagtlarda ekerancylyk bilen özbaşdak iş salyşýan adam azdy. Suwuň gytlygy özüne mälim. Suw paýyny almaga bolsa, diňe nikasy bolanlar haklydy. Özüne ýetýän suw paýyny ekmeke hem köp adama başartmaýardy. Özbaşdak ekerancylyk işini alyp barmaga köp adamlarda ulag, gural, serişde tapylmaýardy. Ilat gaty garyp ýasaýardy. Ýene bir tarapdan bolsa, ol döwürde hemiše köpcülük bolup gezmelidi. Şonuň ýaly hem Dordepel atyň eýesi şol ýyl on-on iki adam bilen birleşip, obanyň güýzlük ak ekinini – arpa-bugdaýyny ekipdirler. Ekilen bugdaýa birinji nobat suw bermek işi başlapdyr. Dordepeliň eýesi bugdaýa suw tutmak işi bilen her gün meýdana çykanda, Dordepeli hem özi bilen bile alyp çykýan eken.

Ýurda belet bir dönük bu ýagdaýy Hasanaly hana habar berýär. Aly beg Hasanaly hanyň sylagyny almagy, işi bitirmegi boýun alyp gaýdýar.

Köpetdagyn öňünde giň giden ekerancylyk meýdany ýatyr. Dordepeliň eýesi, gün ýokary galyp başlandan soň, öz ýoldaşlary bilen meýdana çykýar hem öz işine başlayáar. Olar münüp baran ulaglaryny örkleşdirip, ekerancylyk meýdanyna ýaýrap, özleriniň suw tutmak işlerine başlaýarlar.

Dordepeliň eýesiniň körpe oglы — Dordepel bilen Eýran leşgeriniň içinden geçen ýaş oglan hem şol ýerdedi. Emma we-lin häzir ol on dört ýaşynda däl-de, on alty ýaşyndady.

Gündogardan kesip barýan sowujak şemal öwüsýärdi. Asmanda bölejik aksowult bulutlar gaýışýardylar. Birdenkä, edil ýerden çukan ýaly, elli-altmyş atly peýda bolýar. Şol meýdanda

dagdan inen siliň gazan čuň jarlary kändi. Ol atylar şol jarlaryň birinde bukulyp oturypyrlar hem edil Dordepeliň örklernen ýeriniň gapdalyndan örüp çykypyrlar. Häsiýetli janawer uzyn tanapynyň ýetdik boýuna horguryp aýlanmaga başlaýar. Bu atylaryň hanyň nökerleridikleri şol demiň özünde mälim bolýar.

Olar örklernen ulaglaryň başga hiç birine hem ýakynlaşmandyrlar, dopba-dogry baryp, Dordepeliň tanapyndan ýapsyplar. Eýlesine-beýlesine ses ýetmez giň ekerançylyk meýdanynda her haýsy bir gapyda aýlanyp ýören daýhanlar şol wagt özleriniň bar ünsüni bir damja suwlaryny hem biderek gidermezzilik ugruna beripdirler. Bular birdenkä ýerden çykan ýaly bolup çykan eýranly hanlaryň garakçy toparyny görüp üşerişyärdiler. Emma welin garaşylmadyk ýerden garakçylar toparynyň çyk-magy olar üçin geň-taň bir zat hem däldi, bu her günde-günaşa bolup duran hadysady. Yöne welin hazır Dordepel elden gidip barýar, ine şu iş örän agyr düşjek: eger at eýranly garakçylaryň eline düşüp gidäýse, oglandan-ula kese arkaç arman çekip, hyrçyny dişlejekdi. Ekerançylyk meýdanynda suw tutup, aýlanyp ýören daýhanlar pillerini eginlerine atyp, at eýesi ýaşulynyň ýanyna baka ylgaşyärdylar. Adamlar Dordepeliň eýesiniň töweregine jemlenipdirler. Onýança bolsa eýranly garakçylaryň biri Dordepeliň üzенňisine basýar-da atlanýar we elli-altmyş atly Dordepeliň çar töweregini gabaýarlar-da, garşyda abanyp duran daga baka ugraýarlar.

Daýhanlar: «Göz-görtele aty giderdik» diýip gyssanýarlar we ýaşula baka yüzlenip:

– Indi näme iş etmeli, durmaklyk wagty däl ahyryn-diýip, ýerli-ýerden gyssanmaç gürleyärler.

Şol arada hiç bir maslahata hem garyşyp durman, suw tutýanlardan bir ýigit örqli duran iş ýabylaryndan birini münüp, gala bakan ýuzin salyp gidýär. Elbetde, ol gala baryp, ýagdaýy habar bermek üçin çapyp gidýär. Emma onuň hiç kim bilen maslahatlaşman gidişi ýaly, bu duranlaryň hiç biri hem oňa hiç zat diýmändi. Daýhanlar gyssanýardylar. Emma bularyň arasynda iň gyssanýan at eýesiniň on alty ýaşly ogly Myratdy. My-

rat eneden doglup, on ýaşyna girip başlandan beýlák Dordepel bilen höwür bolup ugrapdy. Iki gün şundan öň Myrat Dordepel bilen birlikde Nasyreddin şanyň agyr leşgeriniň içinden böwsüp geçip gidipdi ahyryny. Ynha indi Myrat özüniň eý görýän atyndan göz-görtele aýrylyp barýardy. Onuň şol wagtky bolşuny söz bilen aýdyp görkezmek hem aňsat däl, ýöne onuň reňki öçüp, ýüzi ak tam bolupdyr, bir ýerde durup bilmän zowzuldaýardy, telpeginı hem bir çykaryp, bir geýyärdi. Dordepeliň eýesi-ýaşuly özünü parahat saklap, ýoldaşlarynyň gyssanyp aýdan sözlerini diňleýän ýalydy, emma welin ol parahat däldi. Nähili çäre tapmaly, näme etmeli? Ine şuny tapman oýlanýardy. Birden pikirinden açylan ýaly bolýar-da ol:

— Ýigitler, gala bilen biziň aramyz daş, ol ýere habar ýetenden soň, kömege ýetişilýäncä, bu galtamanlar daga urup gitjekler, biziň ýanymyzda-da dört sany hyrly bilen on sany gylyç bar. Biz bu ýaraglarymyz bilen hem awuny gola salyp gidip barýan ellialtmyş atla kär edip bilmesis. Ýöne diňe bir ýol galdy, indi atyň özüne bil baglamaly bolduk... Siziň hemmäňiz şol depejigiň üstüne üýşüp, bir ýere jemlenip duruň, bagtymyzy bir synap göreli-diýip, bir gapdalynaky kiçijik depejigi görkezýär.

Ýaşulynyň nähili bagt synajak bolýandygyna ýoldaşlary des-sine düşünýärler we özlerine görkezilen depejigiň üstüne üýşüp, aýak üzerinde çugutdyryşyp durýarlar.

Türkmenlerde bir ýerde toý bolsa, Dordepel ýaryşda çapylyar, oňa toýlarda çapmak indi halys endik bolupdyr. Türkmen toýlarynda atlar çapylanda, gözyetim ýa-da gözyetimden hem daş bir ýeri gaýdyş pelle bellenýär. Atlaryň gaýtmaly ýerinde bir adam gapdalda gözegçi bolup: «Pelläňize bardyňz, gaýdyň!» diýip gygyrýar we telpeginı bulaýar. Şol demde atlar myçýarlar we toýhana ýeri bolan toýcy märekesine biri-birinden öň ýetjek bolşup, bar güýçleri bilen çapýarlar. Dordepel hem şeýle çapuw bilen ýaş başında beýnisi berkişen atlardan biridi.

Häzir öz aljak awlaryny gola salan han lütjekleri örän arakaýyndylar, olar ýabylaryny ýöredip diýen ýaly ýuwaş sürüp barýardylar. Dordepeliň eýesi telpeginı eline alyp, toplanyp gidip

barýan atylaryň yzyndan ylgady. Han nökerleri: «At eýesi hem öz aty bilen bile biziň elimize düşmegi ýüregine düwdi» diýip, çaklap şatlanyşýarlar. Şol wagt bar güýji bilen ylgap barýan ýaşuly bir gapdalraga sowulýar we bir tümmejigiň üstüne çykýar-da:

— Haý, pelläñize bardyňz, gaýdyň-how!-diýip, bogazyna sygdygyndan yzly-yzyna gygyrýar hem eliniň ýetişibildiginden telpegini bulamaga başlaýar. «Gaýdyň-haw!» sesi gulagyna ýeten badyna, Dordepel jylawy bir silkeýär-de, arkanlygyna baka özünü oklaýar, ol şol gaýdyşyna edil atylan ok ýaly bolup gelýär. Han nökerleri elewreşip nätkeklerini bilmän, duran ýerlerinden aňka-taňka bolup galýarlar.

Dordepeliň üstünde oturan galtaman bolsa, at bat bilen arkan zyňan wagty, aljyrap, özünü ýitiripdir. Ondan soň hem özüni raslap bilmän, eýeriň gaşyndan berk ýapyşyp, özüni zordan saklapdyr. Dordepel şol ýyldyrym çaltlygy bilen gelşine, hemişeki adat edinişi ýaly özünü toýhana ýetdi hasaplap, üýşüp duran daýhanlaryň öňüni kesip geçýär-de, arka tarapdan aýlanyp, olaryň öňlerinde kesrip aýak çekýär. Dordepeliň üstünde oturan murtlary bir penje pişge murt lütjegin ýüzünde gan-hundan nyşan galmandyr, onuň reňki üç ýuwlan ak esgä dönüpdir, gorkudan ýaňa dili hem tutulypdir. Dordepel aýak çeken badyna, ýigitleriň biri ony dessine saklayáar. Onýança hem başga bir ýigidiň hyrlsynyň teýi pişge murtuň ýeňse çukuryna jaýdar gelişýär. Dessine ol pişge murty atdan agdaryp, elini arkasyna daňýarlar. Şu pişge murt Hasanaly hanyň nöker başsysy Aly begdi. Aly beg aty ýeňillik bilen ele salayna çenden artyk begenip, onuň üstüne hem keýp edip münüpdir. Ol şu dabarası bilen, baryp, hanyň ýanynda hem öwünjekdi. Emma onuň niýeti başa barmady. Aly begiň atylary bolsa şol duran ýerlerinde birsalym sagynýardylar, olar özara maslahat edişenlerinden soň, yza dolanmakdan gorkup, ýabylaryny ýüzleriniň ugurlaryna sürüp, Aly begi ýesir taşlap gidýärler. At eýesi Dordepeliň boýnundan gujaklap: «öz häsiýetliliğiň bilen bütin ili ölümden gutardyň, bu gün bolsa, öz başyny beladan sypdyrдыň!» diýýär we begenjin-den gözünden ýaş dökýär...



Soraglar we ýumuşlar:

1. Daýhanlar näme üçin ekerançylyk işini köplenç özbaşdak alyp baryp bilmändirler?
2. Aly beg kimiň öňünde nämäni boýun alýar?
3. Eýran galtamanlarynyň Dordepeli ele salyşlaryny we munuň daýhanlara, aýratyn-da Myrada eden täsirini gürrüň beriň.
4. Dordepeliň eýesi obadaşlaryna nämäni maslahat berýär?
5. Türkmenlerde toýda at çapylanda nähili düzgün bardy? Nyýaz-myrat aganyň muny ýatlamagynyň beýan edilýän waka näme dahyly bar?
6. Yaşulynyň nädip Dordepeli gaýtaryşyny aýdyp beriň. Şunda han nökerleri, ylayta-da Aly beg nähili ýagdaýa düşyär?
7. At eýesiniň soňky sözlerinde hem onuň gözýaşynda nähili many bar?
8. Şu maksatnama esasynda bölümiden mazmunyny doly aýdyp beriň.
 - I. Daýhanlaryň bugdaýa suw tutmaga çykyşlary.
 - II. Dordepel galtamanlaryň elinde.
 - III. Atyň häsiýetliliği ony beladan guitarýar.
 - IV. At eýesiniň begenji.
 - V. Bu bölüm labyzly okaň.

Powest barada

«Dordepel» powestinde harasatly geçmiş hem şonda türkmen atlarynyň bitiren hyzmaty beýan edilýär.

Ahal-teke atlary mydama halkamyzyň guwanjy bolup geldi. II-günüň agyr döwürde ýasaýan zamanya bolsa, atlар türkmenleriň durmuşynda uly rol oýnapdyrlar. Gündelik durmuşda, söweşde adamyň kömekçisi, wepaly ýoldaşy hökmünde hyzmat edipdirler.

Watanyň garaşsyzlygy uğrunda alnyp barlan söweşlerde bedew atlaryň belli bahasy bolmandyr.

Olar maşgalanyň bir agzasy hökmünde gowy görlüpdir. Şahyrlarymyzdan Seýdiniň, Mätäjiniň, Misgingylyjyň, Baýly şahyryň taryplan bedewler diňe eýesiniň däl, ähli ilatyň guwanjy eken.

Eseriň dördünji bölümünde türkmen halkynyň geçmiş tarhyhynyň iň şanly sahypalaryndan biri açylyp görkezilýär. Eýran şasy Nasyreddiniň agyr leşgerini türkmen taýpalarynyň birleşen güýç bilen derbi-dagyn edişleri suratlandyrylýar.

Arkaçly türkmenler ýazлага çykýarlar. Nasyreddin şanyň jansyzlary muny derrew şaga ýetirýärler. Olar: «Ahally türkmenleriň köpüsi bir ýere üýşdi, özleri hem ýaragsyz, şu häzir wagty, eger şolaryň daşyny gabap, dady hiç ýere ýetirilmän ýok edilse, şondan soň kese arkahy eýeledigimiz bolýar» diýip, habar berýärler.

Nasyreddin şa hem agyr goşun(kyrk müň atly) jemleýär, oňa Japarguly hany serkerde edip, türkmenleriň üstüne iberýär. Ahaly basyp almagy oňa tabşyrýar. «Japarguly han kese arkaja gan çäýkap, külli türkmeniň üstünde han bolup, ýurt sormak arzuwyny edip, deb-debe dabara bilen topy-tophanasy, ok-ýarag gorhanasyny süýräp, goşun çekip ugraýar. Ownuk galalaryň hanlary-da öz nökerleri bilen muňa goşulyp, bile gaýdýarlar».

Gapillykda gabawa düşen türkmenleriň erkegi, aýaly, garrysy, ýaşu-ählisi garaşsyzlyk, ene toprak ugrundaky söweše aýaga galýar. «Indi goranmaly, tä ýagyrniçligiň dagaýança, tä iň soňky demiňe çenli şu seňneriň öňünde bolmaly, duşmanlara ýesir bolmaly däl. Ulynyň-kiçiniň bar düşünjesi, maksady şoldy...»

Türkmenler şu maksady amala aşyrmak uğrunda maslahaty bir ýere jemleýärler.

Ýaşululardan biri: «Adamlar, duşman özünüň ymgyr kän goşunu bilen gapillykda biziň daşymyzy gurşap aldy, biz bu taýdaky güýjümiz bilen agyr goşunu gaýtarmagyň hötdesinden gelip biljek däl, haýal etmän, galalara baka biziň çapar göndermegimiz zerur» diýýär.

Atlary synap-çenäp, ahyry gökdepelileriň Dordepel atly atyны çapar ibermek makul bilinýär. Atyň eýesi bolsa «atym näme bolsa, goý, oglum hem şonuň bilen bile bolsun» diýip özünüň on dört ýaşly körpesini iberýär. Ýazлага çykan uly iliň ýazgydyny çözjek hem şu oglan bilen Dordepeldi.

Ynanç bildirip, bil baglanan Dordepel laçyn guşuň ucuşy ýaly okdurylýar. Atylan ok ýaly bolup, duşmanyň ýabylaryndan sap atýar. Olary topar-topar yzda galdyryp, ýagynyň leşgerini böwsüp geçip gidýär.

Netijede, öz wagtynda galalara, degişli adamlara, taýpalara habar berilýar. Kömek aýny wagtynda gelip ýetişýär we duşman derbi-dagyn edilýär.

Halkymyzyň watana çäksiz söýgusi hem gahrymanlarça göreşmegi bu söweşde ýeňşi üpjün edýär. Ýöne şu aldym-berdimli uruşda ýyndam, çydamly we häsiyetli türkmen atlarynyň bitiren işi-de kiçi-girim däldi. Aýratyn hem «degdi-gaçdy» – çapawulçylyk uruşlarda ýyndam atly ýigitler duşmanyň köp leşgerini gyrýarlar, oňa uly zyýan ýetirýärler.

Dordepeliň häsiyetli bedewligi ýene bir waka arkaly görkezilýär. Atyň eýesi on-on iki sany özi ýaly daýhan bilen bugdaýa suw tutmak üçin her gün meýdana çykýar. Şonda Dordepeli hem alyp gidýär. İne şunuň ýaly günleriň birinde eýran garakçylarynyň topary ahmallykda Dordepel ele salýar. Parahat işläp ýören daýhanlar elli-altmyş gurakçynyň garşysyna näderlerini bilmeýarler.

At eýesiniň töweregine jemlenýärler. Yaşulynyň körpe ogly Myrat Dordepelden aýra düşenine özelenýär. «Onuň şol wagtky bolşuny söz bilen aýdyp görkezmek hem aňsat däl» ... Náme et-meli? Gala bilen ara daş. Ol ýerden kömek gelýänçä, duşmanlar daga urup gitjekler. Şu kyn ýagdaýda diňe atyň özüne bil baglamdan başga çäre galmaýar.

Sebäbi Dordepel toýlarda çapyşyp, ýaş başyndan türkmeniň çapuwda ulanýan düzgüni bilen beýnisi bekän at. Häsiyetli bedew eýesiniň: «Haý, pelläňize bardyňyz, gaýdyň-haw!» diýen sesini eşidende, jylawy bir silkeýär-de, arkanlygyna baka özünü oklaýar, ol şol gaýdyşyna edil atylan ok ýaly bolup gelýär. Han nökerleri elewreşip, nätjeklerini bilmän, duran ýerlerinde aňka-taňka bolup galýarlar. Atyň üstündäki nöker başy Aly beg bolsa aljyrap elini-aýagyny ýitirýär. Ata buýurmadan geçen, gaýta gorkusyndan dili-de tutulýar.

Dordepel hem özünü duşmandan halas edilýär, hem-de hanyň serkerdesi Aly begi ele saldyryár.

Şeýlelikde, Ata Gowşudow «Dordepel» powestinde halky-myzyň geçmiş durmuşynyň ençeme wakalaryny täsirli beýan edýär. Daşary ýurt basybalyjylaryna garşy alnyp barlan gahry-mançylykly göreşlerde türkmen atlarynyň bitiren işi barada gyzykly gürrüň berýär.

...Bu gürrüň edilýän wakalaryň hemmesi indi biziň üçin geçmiş taryh bolup galdy. Ýyllar geçdi, döwür-zamana özgerdi. Indi öňküler ýaly özara talańçylykly uruşlar bes edildi. Türkmen halky-da hakyky azatlyga eýé boldy.

Soraglar we ýumuşlar:



1. Siz atlar hakynda bu eserden başga nämeler okadyňyz?
2. Hakymyzyň bedew ata garayşy barada bilyäniňizi gürrün beriň.
3. Powesti tutuşlygyna okaň. Ýagyçylyk döwrüniň durmuşy barada näme aýtmak bolar?
4. Okan eseriňiz boýunça bedew atlaryň bitiren işleri hakynda aýdyň.
5. Dördünji bölümiň mazmunyny gysgaldyp gürrüň beriň.
6. Eserde wakalaryň beýan edilişi gyzyklymy? Näme üçin?
7. Eserň özüňize has güýçli täsir eden bölekleriniň käbirini ýat tutuň.
8. Şu temalarda düzme ýazyň:
 - I. Men atlar hakynda näme bilyärin?
 - II. Dordepel-il-günün guwanjy.
 - III. Men Dordepeliň suratyny nähili çekerdim?

Edebiýat ylmy: powest barada düşünje

Göwrümi boýunça hekaýadan uly bolan proza eserine powest diýilýär. Powestde durmuşyň birnäçe wakasy, bir topar adam häsiýetleri, olaryň ösüşi suratlandyrlyýar. Powestde wakalar, onda hereket edýän gahrymanlaryň obrazy has giň, töwe-rekleýin beýan edilýär. Meselem: A. Gowşudowyň «Dordepel» eseri powestdir.

Sözlük

Gulaç – iki goluňy giň gereniňdäki uzynlyk.

Perman – buýruk.

Ýagy – duşman, ýow.

Ýasgynjak – ýeňini ýeňlenmän, ýelbegeý atynan

Çiş telpek – depesi uzyn telpek.

Şehin – şah-şalaryň şasy.

Kernay – üflenip çalynýan saz guralynyň bir görnüşi.

Surnaý – misden ýasalan turba görnüşli, gaty sesli saz guraly.

Älem – bütin jahan sisitemasy, dünýä, ýer ýüzi, ähli ýer.

Arwat – aýal

Lapyna – hakyky bolşundan ulaldyp aýdylyşyna.

Uýan – gaýışdan tikilen, atyň kellesine geýdirilýän esbap.

Palaňly ýaby – keçeden bejerilýän we gaňña deregine ulanylýan esbaply

ýaby.

Lütjek – bütinleyý zatsyz galan.





NURBERDI POMMA

(1909–1972)

«Diýer Pomma, meniň geregim Watan,
Gözümiň görеji; ýüregim Watan,
Işlärin, goraryn Watanmyň özün,
Çunki men Watanmyň iýýärin duzun».



Nurberdi Pomma döredijilik işine ir başlaýar. Onuň ady örän tiz meşhurlyk gazanýar. Şahyryň «Watanym» goşgusy yüzünüň ugruna raýatlyk hukugyna eýe bolýar.

Pomma uruşdan soňky ýyllarda «Bagbanyň beýany», «Aba aga» poemalaryny, «Taýlak Hyzzyn», «Sebäbini soň bildim» diýen hekaýalar toplumyny döretti.

Nurberdi Pomma Watanyň söweşeň esgeri, zehinli şahyr, prozaçy hem dramaturg hökmünde türkmen edebiýatyny ösdürmäge uly goşant goşdy.

N. Pommanyň iň gowy eserleri «Watanym» we «Öýümiziň bilbili» goşgularydyr.

WATANYM

Goltugymdan göterip, göwnüm açdyň watanym,
Elmydama guwanýan, arzuw edip ýetenim,
Şöhlesini ýaýradyp, dünýä ýalkym atanyň,
Ýeke men däl, menleriň, guwanýany watanym.

Okadyp sen ösdürip, belet etdiň ýoluma,
Dagy-daşy böwüsýän, hünär berdiň goluma,
Dillerimi saýradyp, bilbil etdiň gülüme,
Onsoň menem saýraýan, seň saýaňda watanym.

Bütin halkym birleşip, giňden açýar gujagy,
Dolup gelençaý ýaly, ýykýar zulum ojagy,
Atan okuň eglenmez, dagy deşýär görgegi,
Her gün öňe bat bilen, ýene ösýän watany.

Her adamyň alym dek, her bir zady bilip dur,
Şähdi açyk, agzy bir, ýüz-gözleri gülüp dur,
Örki tozan çöllerden, köp hasyllar alyp dur,
Gülüstanyň ýaýlasy, sensiň meniň watany.

Hakykaty berk tutup, haydaýarsyň bat bilen,
Planlary doldurýas, göreş edip ýat bilen,
Deňiz, derýada durman, ýüzüp bilyäs bat bilen,
Bu gaýraty göremde, ýürek joşýar watany.

Içi-daşy mermerden, beýik jaylar salýarys,
Ýokary tehnikany, ykjam ele alýarys,
Içi gara içalyň, kepen donun biçýäris,
Hapa, çürük, dönükleri ýok edýär, meň watany.

Çyn polatdan pugtadyr, demir gala berkimiz,
Ýere, göge ýetirdik, ygtyýarly erkimiz,
Bardygyça görklenýär bu görnükli görkümiz,
Degre daşyň sakçyly, saklajakdyrys, watany.

N. Pomma «Watany» goşgusyny watançylyk temasında ýazypdyr. Ol goşgusunda öz watanya bolan guwanjyny, buýsanjyny, söýgüsini beýan edýär. Öz halkynyň agzybirligini, ylymda-tehnikada gazanan üstünliklerini, ähli gülläp ösüşlerini taryplaýar.



Soraglar we ýumuş:

1. «Watany» goşgusy nähili temada ýazylypdy?
2. Şahyr watana öz söýgüsini nähili beýan edýär?

«Watanym» goşgusyny ýat tutuň, labyzly okaň, aýdym edilip aýdylyşyny öwreniň.

ÖÝÜMİZИН BILBILI

Biziň öýde bir gül bar,
Bagdaky gülden gowy;
Onda süýji bir dil bar,
Saýrak bilbilden gowy.

Akylly hem edepli,
Ol öýmüzi ýaz edýär;
Geými göwher sadaply,
Gülüşdirip saz edýär.

Ol bolmasa, öý tukat,
Diýsem ýalňışman, belki;
Oňa eg silmez şöhrat,
Diýyäs gujaklap ilki.

Göterýäris biz ony,
Bökdürip elden-ele;
Şatllygynyň ýok çeni,
Wasp edýäs dilden-dile.

Gulpaklary tylla dek,
Öwsün atýar ýüzüne;
– Eje, ata-diýyär bek,
Guwanýarys sözüne.

Oýnan oýnuna uýýas, –
Ol ynsanyň körpesi;
Watan şiri bor diýyäs, –
Beyík onuň sarpasy.

Şahyr Nurberdi Pomma «Öýümiziň bilbili» diýen goşgusynda adamlaryň «bagdaky gülden», «saýrak bilbilden» gowy, öý içiniň «bahar ýazy», ata-enäniň «aýdym-sazy» çagalara bolan çäksiz söygüsini, olar barada edilýän aladany beýan edýär.

«Öýümiziň bilbili» goşgusynyň dili sada, heňi şadyýan. Ol sygyr dörtleme (murapbag) şeklinde düzülipdir. Onuň setirleri başaşa kapyýalaşýar. Birinji bilen üçünji, ikinji bilen dördünji setirler özara (a, b, a, b) sazlaşyp gelýär.

Soraglar we ýumuşlar:



1. Şahyr bu goşgusyna näme için «Öýümiziň bilbili» diýen at goýupdyr?
2. «Öýümiziň bilbili» goşgynyň haýsy şeklinde düzülipdir?
3. Goşguda deňeşdirme barmy? Ol deňeşdirmede näme bilen näme deňeşdirilýär?
4. «Watan şiri bor diýyäs» setiriniň manysy näme? «Şir» sözünü haýsy bilen çalşyryp bolar?



ATA KÖPEKMERGEN

(1898–1981)

«Şahyr Ata Köpekmergen bizi Mary şäherindäki internatda okadýardı. Biz oňa mydama «Ýoldaş mugallym» diýip yüzlenýärdik, ol hem «okuwçym» diýýärdi. Bu waka bir müň dokuz yüz otuzynjy ýylда bolupdy.

Şenbe günleriniň käsinde okuwdan soň kâbirimiz obalarymyza görme-görşe giderdik. Ata Köpekmergenem öz obalaryna – Sakarçäge etrabyndaky Keseýaba şaylanardy-da, Peşanalı ýoly bilen gitjeklerimizi yzyna tirkärdi. Onuň bilen bile gitmek örän hezildi. Ol ýol boýy şeýle bir gülküli gürrünler bererdi welin, obalarymyza neneňsi aşanymyzam aňşyrmazdyk. Her haýsymyzyň obamyzyň deňinde bolsa:

– Öýli-öýüňize baryň-da, internatdakyňyz ýalyjak tertiplije boluň – diýerde. – Oba oglanlaryna görelde görkeziň. Erte aşsamlygam internatda boluň.

Bir gün ene dili sapagymyz sagady onuň gaýra goýulmasız derwaýys işi çykdy. Ol sapaga girdi-de, meni ýanyna çagyryp:

– Şu sapagy sen okat – diýdi.

Başda ör-gökden geldim. Onsoňam mugallymyň ynamyna mynasyp bolanyma begenip, ganat beklägeden uçuberesim geldi.

Oglanlaram sapak başlananda:

– Ýoldaş mugallym!.. – diýşip degişselerem dura-bar a edil» mugallymyň özüne gulak asyşlary ýaly gulak asdylar.

– Düýnki ene dili sapagy nähili geçdi?-diýip, Ata Köpekmergen ertesi okuwçylardan sorady.

Berdiden başlap hemmesi:

– Oňat geçdi-de-oňat geçdi-boluşdylar.

Mugallym maňa:

– Berekella!-diýdi:

Munça bolup, depäm göge ýetene döndüm.

Günleriň birinde synpdaşymyz Mommat sapaga gjigip geläýmezmi! Biz mugallymymyz oňa erbet käyiner öýtdük. Ata Köpekmergen ony synp tagtasynyň öňünde duruzdy-da, asudalyk bilen:

– Näme üçin gjä galdyň? – diýdi. – Yöne dogrujaň aýtgyn.

Mommat sortduryp durşuna ýuwduna-ýuwduna ahyry dillendi:

– Goňşy synpdan syrkaw ýatan obadaşymy soradym-da gjä galaýdym, ýoldaş mugallym.

– Syrkawy soran bolsaň gaty gowy iş edipsiň. Emma indikide okuwdan boş wagtyň sorajak bolgun.

– Bolýa, ýoldaş mugallym.

– Yeriňe geçiräý.

Biziň mugallymymyz Ata Köpekmergen biçak tapbiler adamdy.

Ýyl yzyna ýyl dolanyp, herimiz bir gapydan çykdyk. Bilim bilen edep-ekram beren mugallymymyzy welin, hemiše ýanymyzda ýaly duýduk.

Beýik Watançylyk urşy guitaransoň rugsada gelipdim. Köçeden barýardym. Özümem harby lybasdadym. Döşümde-de ordenlerim bilen medallarym bardy. Pete-pet gabat gelen mugallym Ata Köpekmergen saglyk-amanlyk soraşdy-da:

– Tamamam şeýledi – diýdi. – Meniň okuwçylarym boljak bolsaňyz jeň meýdanyndan hökman ordenli geläýmelisiňiz. Se-bäbi mähriban Watany mertlik bilen goramagy siziň kalbyňza ýumruk ýaly çagalygyňzdan kemini goýman guýupdyk.

Şahyr mugallyma minnetdarlyk bilen garadym:

– Köp sag boluň, ýoldaş mugallym. Bilimem, terbiye-de beribilipdiňiz. «Watansöýüji boluň» diýip, her ädimde aýdardyňyz.

Ýazyjylar birleşiginiň zalynda Ata Köpekmergeniň ýetmiş baş ýaşynyň dolmagyna bagyşlanan dabaraly ýygnak bolýardy.

Şonda söz alyp:

— Internatda okaýarkak «bizem siz ýaly kitaply, sagatly bor-mukak?» diýerdik, ýoldaş mugallym — diýdim. — Indi biziňem kitabymyzam bar, sagadymyzam... Şulara siziň äpet goşandyňz bar, ýoldaş mugallym...

Birki kitabym bilen jübi sagadyny oňa sowgat berdim. Ol bir maňa, birem gowşuran sowgatlaryma seretdi-de, baş atdy. Ýyg-nak tamamlanansoň bolsa:

— Bokurdagym dolup, ýaňy hiç zat diýip bilmedim, okuwçym — diýdi.

Belli şahyryň nähoş ýatanyny eşidip; Anna Kowusow ikimiz ony soramaga gidipdik. Bosagadan ätlänimizden Ata Köpek-mergen tirsegine daýanyп, gözünü kölegeledip diýdi:

— Anna şahyr, bu senmi? Bu senmi, Anna Kowus?
— Hawa, bu men, Ata aga.
— Anna onuň bilen ikelläp, görüşüpdi. — Men Anna Kowus, Ata aga.

— Geläýdiňmi, okuwçym? — Ata Köpekmergen soňra maňa esedipdi... — Gaty gowy edýäň. Dünýä dursun — okuwçym dur-sun... Gel görüşeli.

Menem Ata Köpekmerge:

— Dünýe dursun — mugallymym dursun! — diýipdim.

Gadyrly görüşüp durkak, näme üçindir, onuň şo-ol sapaga gi-jigip gelen synpdaşymyz Mommada «Syrkawy soran bolsaň, gaty gowy iş edipsiň» diýeni hakydama geldi...»

Aşyr Nazarow.

ILDEN ÖWRENDIM

Däli derýa ýaly dolup-daşmagy
Dagdan güwläp gaýdýan silden öwrendim.
Kötel gaýalardan, dagdan aşmagy
Azaply, hupbatly ýoldan öwrendim.

Käte gamgyn boldum, käte hoş boldum,
Käteler gar boldum, kä ýagyş boldum,
Käte bahar boldum, käte gyş boldum,
Ony dört pasyldan – ýıldan öwrendim.

Şahyr işi goşgy-gazal bolmaly,
Goşgular goşgudan gözel bolmaly.
Bu gözel durmuşa bezeg bolmagy
Owadan al-elwan gülden öwrendim.

Watan, seniň ýigitleriň gaýratly,
Ýeňişleriň ägirt, gadamyň batly.
Seni taryplasam, sözlerim datly,
Süýji sözlemegi baldan öwrendim.

Ýowuz kynçylyga garşı durmagy,
Ýör diýilse, ilki gadam urmagy,
Beýik-beýik desgalary gurmagy
Işläp, zähmetsöýer ilden öwrendim.

Özüm goja, göwnüm ýigit çagymda,
Ýokdur ýüregimde derdi-dagym-da.
Watan, seniň hoş sapaly bagyňda
Saýramagy şat bilbilden öwrendim.

Gujurym köp, dag-daşlary owratdym,
Azaşany dogry ýola ugratdym.
Bir zat bilsem, ony ile öwretdim,
Çünki ozal menem ilden öwrendim!

Ata Köpekmergen bu goşgusunda öz durmuş tejribesinden söz açýar. Ol durmuşdan alan sapaklaryny obrazly serişdeler arkaly beýan edýär. Ähli zatlary durmuşdan, ilden öwrenen-digini belleýär. Şahyr goşgy arkaly ile çäksiz gadyr-homat goýýär.



Soraglar we ýumuş:

1. Goşgyny okanyňyzda, nähili adamyň keşbi göz öňüňize gelýär?
2. Şahyr il-halka nähili gadyr goýýar?

Goşgyny labyzly okaň.

MENIŇ ÖÝÜMI SORADYŇ

Ata Köpek joýa gazyp ýörkä, ýanyna bir ýigit gelip:

— Ata Köpekmergeniň öyi haýsy bolar? — diýipdir. Ol öz öýüni görkezip:

— Şol, çepdäki gara öý Ata Köpekmergeniň öýüdir — diýen.

Ýigit basym dolanyp gelipdir-de:

— Siz Ata Köpekmergeniň özi ekeniňiz-ow — diýen.

Ata Köpek:

— Hawa, men edil özüdirin — diýip, onuň sözlerini tassyklap-dyr.

— Náme üçin ozal aýtmadyňyz? — diýip, ýigit geň galypdyr, emma Ata Köpek:

— Siz meniň özümi däl-de, öýümi soradyňyz ahyry — diýip jogap beripdir.

SUW GÖRKEZ

Ata Köpegiň heniz oglanrak wagty eken. Bir gün oňa ejesi:

— Aýu, oglum, mäläp geçen geçi çekräp dur-la, hol bedredäki suwy görkezsene-diýipdir. Ata Köpek-de «bor eje» diýip, doly suwly bedräni geçiniň ýüpi ýetmez ýaly bări ýanynda goýup gaýdyberipdir. Suwy görüp dyzaýan geçi hasam beter çekremäge başlanmyş. Şol wagtlar Ata Köpegiň ejesi daş çykyp görse, geçi suwa ýetip bilmän, elewräp kökenek bolup durmuş. Şonda ol ogluna ýüzlenip:

— Aýu, oglum, suw görkez diýsem nädäýipsiň! — diýip käýinýär.

– Hiç zat edemok, suw görkez diýdiň, suw görkezdim. Hal-ha, şu wagtam esedip dur – diýip, suwly bedrä elini uzadypdyr.

AT DAKYP BILMERIS

Bir gün Ata Köpegiň goňsusynyň gyzy bolupdyr.

Aýallar üýşüp, Ata Köpege:

–Aýu, Ata, gel, şujagaz gyza at dakyp ber-diýipdirler. Onda Ata Kopek:

– Hany, şojagaz gyzy maňa bir görkeziň – diýip, bâbejigiň yüzüne çiňerilipdir-de:

– Allanäme eýjejik çaga. Biz-ä şuňa at dakyp bilmeris. Hiç kimem şundan ajaýyp tapmasa gerek-diýip gidiberipdir.

AÝLANYP YÖREÝÄR

Ata Köpek bir ýola sagadyna seredip durka, Mykgy Lorsy diýilýän adam:

– Ata, sagadyň dogry ýoreýärmi? – diýip sorapdyr. Onda Ata Köpek:

– Ýok, dogry ýöränok, meniň sagadym aýlanyp ýoreýär – diýip jogap beripdir.

* * *

Ata Köpekmergeň şorta söze örän ökde şahyr bolupdyr. Ol ýokardakylardan başga-da ýüzlerce şorta sözleri, degişmeleri bize ýadygär galdyrypdyr. Şahyryň şorta sözlerinde gepe-söze ökdelik, danalyk aýdyň duýulýar.

Ata Köpek çeper sözi – şorta sözleri bilen adamlaryň göwnüni göteripdir, olara eserdeňligi, her bir sözüň manysyna üns bermegi, oňa düşünmegi, her bir sözden dogry many çykarmagy öwredipdir.

Ata Köpekmergeňiň «Orta bor-da», «Meniň öýümi soradyň?», «Suw görkez», «At dakyp bilmeris», «Aýlanyp ýoreýär» şorta sözlerinde onuň her bir soraga, söze çaltlyk bilen, akyllılyk bilen,

ýitilik bilen gyzykly we täsirli jogap tapyp bilşini görmek bolýar. Ata Köpekmergen öz şorta sözleri bilen adamlaryň göwnüni göteripdir. Olara eserdeňligi, her bir sözüň manysyna üns bermegi, oňa düşünmegi, her bir sözden dogry many çykarmagy öwredipdir.

Soraglar we ýumuş:



1. Ata Köpek bu şorta sözlerini nähili ýagdaýda döredipdir?
2. Şorta sözleri döreden we döredýän haýsy şahyrlary bilýärsiňiz?


Şahyryň bu şorta sözlerini labyzly okaň we ýatdan öwreniň.





BAYRAM ŞAHYR

(1871–1948)



Baýram şahyr 1871-nji ýylda Balkan dagynyň demirgazygyn-da Gargyjyk çeşme diýen ýerde eneden bolýar. Baýram şahyryň kakasyna Mämmet diýer ekenler. Garyp maşgaladan bolan-lygy sebäpli, onuň ýaşlyk ýyllary barly adamlaryň hyzmatynda geçýär. Ol kämillik ýaşyna ýetenden soň, seýisçilik, awçylyk we bagşyçylyk etmek bilen meşgullanyar.

Baýram şahyr döredijilik işine ýaşlykda başlaýar. Ol özünüň ýaşan ýeriniň – ýurdunyň tebigatyny we ýüwrük atlaryny taryplap, birnäçe eserler döredipdir. Seýisçilik eden ýyllarynda «Gyr at», «Gyrgunan», «Meläniň», «Kän gerek» ýaly şygylaryny ýazyp-dyr. Bu eserlerinden şahyryň türkmen atlarynyň öwgä mynasyp taraplaryny oňat bilendigini görmek bolýar.

Öz ýurduny, onuň tebigatyny we goç ýigitlerini taryplap ýazan watançylyk häsiýetli eserleri şahyryň döredijiliginde aýratyn orun tutýar. Onuň «Daglar», «Şaglap iner bürgütleri» diýen ýaly eserleri muňa mysal bolup biler.

ŞAGLAP INER BÜRGÜTLERI

«Dostum», biziň illermiziň
Merdanadır ýigitleri;
Seýilgähi daglarmyzda
Hoş geçirýäs wagtlary.

Boz jerenli gara dagdyr,
Jülgeleri tokay-bagdyr,
Iýseň, içseň wagtyň çagdyr,
Sähra bolar ýurtlary.

Sowuk suwludyr çäýlary,
Hoş öter ýyly-aýlary,
Görseň mundaky jaylary,
Köpdür hazyna zatlary.

Garrylarmyz öýde ýatar.
Mergenlermiz aýrak atar,
Getirerler hatar-hatar,
Iýerler ýakyn-ýatlary.

Irden gyş gamyn iýerler,
Esrik inerler münerler,
Beýewan ýoldan sürerler,
Taýýar bolar howutlary.

Daglaryna diýirler «Balkan»,
Müňkürdir oňa at dakan,
Gyşy ötüp, ýaza ýakyn,
Nurlar döker bulutlary.

Garga, laçyn guşun alsaň,
Itelgini awa salsaň,
Aýdar Baýram, tilin bilseň,
Şaglap iner bürgütleri.

Soraglar we ýumuş:

1. Şahyr bu goşgusynda öz watanyňy nämelerini wasp edýär?
2. Öz ýurdunyň tebigy gözelligini nähili suratlandyrýar?

Goşgyny labyzly okaň.





DURDY GYLYÇ

(1886–1950)



Durdy Gylyç häzirki Daşoguz welaýatyndaky Tagta etrabynyň Bedirkent obasynda dünýä inipdir, ýaňy iki ýaşyna ýetende, mama keseline uçrap, görejinden aýrylypdyr. Şonuň üçin ýaşajyk Durdy öýdečer garrylaryň gürrüňlerini, rowaýatlaryny nebwürilik bilen diňläpdir. Bu ýagdaý hem onda ýaşlykdan edebiýata bolan söýgünü döredipdir.

Durdy Gylyç ýaşlyk ýyllarynda bagşylardan eşiend aýdymalaryny, dessanlaryny, ýaşulularyň aýdyp beren gürrüňlerini, ertekilerini dessine ýat tutar eken. Ol ýat tutan aýdymalaryny, dessanlaryny irmän-arman köpçülige aýdyp beripdir we bagşy adyny alypdyr.

Durdy Gylyç 25 ýaşlaryna baranda, bir gözü ýorejek ýoluny çala saýgarmaga başlaýar. Bu ýagdaý oňa ganat bekleyär. Ol indi diňe golaý-goltumlardaky obalarda däl, eýsem uzak obalara hem gidip, bagşyçylyk etmäge aýdymdyr dessan aýtmaga mümkinçilik tapýar.

Durdy Gylyç 30 ýaşlaryna baranda, özbaşdak döredijilik işine başlaýar. Ol 1916–1919-njy ýyllarda «Tumarly», «Jykyr», «Eşekli», «Çatma» ýaly birnäçe goşgular döredýär. Şahyr bu şygylarda köne durmuşy suratlandyrýar we adamlary täze durmuşa çagyryár.

Durdy Gylyç otuzynjy ýyllaryň başynda Türkmenistan radiosynda bagşyçylyk edýär. Mikrofon önünde döreden şygylaryny,

bilýän beýleki goşgularyny aýdyp, bütin Respublika özünü tanadýar.

Şol döwürlerden başlap, «Zamanyň geldi», «Ylym okalyň», «Şat boluň, aýal-gyzlar», «Halkym», «Biziň Türkmenistanda», «Ýaranlar» ýaly çagyryş häsiýetli şygyrlaryny döredýär. Olarda köpçuligi birleşmeklige çagyryár, zähmet palwanlary taryplanýar, okuw-bilim, agzybirlik, parahatçylyk wasp edilýär.

1941-nji ýýlda Beýik Watançylyk urşunyň başlanmagy bilen Durdy Gylyç ähli döredijilik güýjüni duşmany derbi-dagyn etmeklige gönükdirýär. Tylyň zähmetkeşlerini edermenlikli zähmete, söweše ýaraýanlary fronta çagyryár, uruş gahrymanlaryny wasp edýär. Şahyryň «Yörüň», «Gerekdir», «Iberiň urşa» atly goşgulary, «Gurban Durdy», «Ataýew» şygyrlary muňa mysal bolup biler.

Türkmenistan hökümeti Durdy Gylyjyň edebiyat meýdanynyndaky hyzmatlaryny mynasyp bahalaýar: Oňa Türkmenistanyň halk şahyry diýen hormatly at dakylýar, şol döwürdüki «HORMAT nyşany» ordeni we medaly bilen iki gezek sylaglanýar.

Durdy Gylyjyň goşgularynyň dili sada we çeperdir. Ol goşgularyny şol döwrüň syýasaty, durmuşy bilen bagly ýazyp-dyr. Bu goşgular şahyryň ýaşan döwründäki halkyň durmuşyny öwrenmekde uly ähmiýete eyedir.

Soraglar we ýumuşlar:



1. Durdy Gylyç nirede doglupdyr, ýaşlykda onuň saglyk ýagdaýy nähili bolupdyr?
2. Şahyr ilkinji şygyrlaryny haçan döredip başlaýar?
3. Türkmenistan hökümeti Durdy Gylyjyň edebi-döredijilk hyzmatyna nähili baha berýär?
4. Durdy Gylyjyň goşgularyny öwrenmekdäki maksadymyz näme?

JYKYRYŇ

Gende sesiň gulagymdan gitmedi,
Waggyldyňdan töwerek-daşlar ýatmadı,
Şunça gyssap sürdüm, işim bitmedi,
Görkezen görgüsü köpdür jykyryň.

Ädijegim tozdy baryp-gelmeden,
Kisämiz boşady digir almadan,
Suw çykardym ýyldyz boýly salmadan,
Görkezen görgüsi köpdür jykyryň.

Suw geljek diýip, günde ýolun açarsyň,
Her bozlanda, bähbidiňden geçersiň,
Egniň bilen süýrap, suwlar içersiň,
Görkezen görgüsi köpdür jykyryň.

«Ýabym ýöränak» diýip, her ýan çykarsyň,
«Nämboldy?» diýip, iki ýana bökersiň,
Kömek isläp, töwerek-daşa bakarsyň,
Görkezen görgüsi köpdür jykyryň.

Ussa diýip dört tarapa ýortarsyň,
Günaşadan dartmasyny artarsyň,
Göwräň gaçyryp, dışden asylyp dartarsyň,
Görkezen görgüsi köpdür jykyryň.

Elinde byçgysy, bilinde kerki,
Adam güýji ýetmez, tokmagyň erki,
Häli-şindi salar ýadyňa gorky,
Görkezen görgüsi köpdür jykyryň.

«Nämboldy?» diýip, haýran bolar eýesi,
Bili gaýym diýseň, gyrar keýesi,
Käte köpri deşer, käte nowasy,
Görkezen görgüsi köpdür jykyryň.

Bahar gjijä galды irden ekjegim,
Erik tokmak boldy dişin kakjagym,
Gök derekden, meger, seniň küpjegiň,
Görkezen görgüsi köpdür jykyryň.

Seni çykaranlar bir «ýagşyzada»,
Ýogsam aýryp-aýryp salardym oda,
Öldürdiň ýabymy, goýduň pyýada,
Görkezen görgüsi köpdür jykyryň.

Günde bir baraňda, ussa gelmedi,
Şol zerarly işim ugra bolmady,
«Göter-hä-göterden» janym galmadı,
Görkezen görgüsi köpdür jykyryň.

Günde bir eýesi ussany getir,
Elmydam bir adam bent bolup otyr,
Ýabym taýaklasam, kärizde ýatyr,
Görkezen görgüsi köpdür jykyryň.

«Öwlüyüä» diýp, aýlanypdym daşyňdan,
Zat goýman aýyrdyň akył-huşumdan,
Bir adam aýrylmaz mydam garşyňdan,
Görkezen görgüsi köpdür jykyryň.

Mäşden-ä «ýagşy aldyk», bir doýup içdik,
Künjüden alanmyz gowura goşduk,
Jykyr, seniň indi haýryňdan geçdik,
Görkezen görgüsi köpdür jykyryň.

Bu goşguda zähmet guraly-jykyryň üsti bilen irki döwrüň agyr kynçylyklary beýan edilýär. Ylym-tehnikanyň ösmegi bilen jykyryň deregine täze-täze suw çykaryan nasoslar peýda boldy. Olar adamlaryň zähmetini diýseň ýeňilleşdirdi. Yöne her döwrüň zähmet guraly, şol döwür üçin gadyrly we mukaddesdir. Jykyr hem öz döwri üçin uly hyzmaty ýerine ýetiren, emma döwrüň, medeniýetiň, aň-bilimiň ösmegi bilen peýda bolan nasoslar hem-mämizi guwandyrýar. Bu guwanç şahyryň döredijiligine-de täsir edipdir.



Soraglar we ýumuş:

1. Jykyr näme we ol nähili işledilýän eken?
2. Nämə üçin şahyr goşgusynda «öldürdiň ýabymy, goýduň pyýada» diýendiginiň manysyny düşündiriň.
3. Häzirki döwürde jykyryň ýerine näme ulanylýar?
4. Öňki döwür bilen häzirki döwrüň tapawutlary barada gürrün beriň.

Jykyry görən ýaşulular bilen duşuşyp gürrüňdeş boluň.





ATA SALYH

(1908–1964)

Ata Salyh Türkmenistanyň halk şahyrlarynyň biridir. Ol Mary welaýatynyň Murgap etrabynyň Şordepe obasynda eneden bolyar. Atanyň ýaşlygy agyr ýagdaýda geçýär, sebäbi kiçijikkä gözagyry keseline sezewar bolup, kör bolýar. Üstesine-de, kakasy aradan çykyp, ejesi Ogulsapar bilen eklenç basyna düşýär. Onuň şahyrlyk talanty gaty ir oýanypdyr. Ata ýatkeş bolansoň, türkmen halk döredijiliginin köp görnüşlerini, türkmen geçmiş edebiýatynyň ençeme eserlerini ýat tutýar.

Ilki goşgularyndan başlap, baý-kulaklara garşı goreše çagyryan satırıki eserler döredipdir. Aýal-gyzlaryň azatlygyny, halklaryň dostlugyny, azat durmuşyny wasp edipdir. Şahyryň eserleriniň dili sada, halk köpçüligine düşnükli bolup, ol köp şorta sözleriň, goşgudyr-poemalaryň, basnýalaryň awtorydyr.

Ata Salyha 1939-njy ýylda «Türkmenistanyň halk şahyry» diýen hormatly at dakylýar. Şol döwürdäki «Zähmet Gyzyl Baý-dak», «Hormat Nyşany», «Gyzyl Ýyldyz» ýaly ordenlere we medallara mynasyp bolýar.

Ata Salyh türkmen edebiýatynyň taryhynda ilkinji basnýaçylaryň biri hasaplanylýar.

1945-nji ýylda ol halk ertekisi esasynda «Ýolbars we Tilki» basnýasyny ýazanda, Ata Salyh beýik rus basnýaçysy I.A. Krylowdan görelde alypdyr.

Basnýadaky Ýolbars – güýcli, mert, Tilki bolsa öwünjeň, men-men adam şekilinde göz öňüne gelýär. Ata Salyh «Kim öz güýjünden artyk gitse, şol Tilki ýaly masgara bolar» diýen ideýany öňe sürüpdir.

ÝOLBARS WE TILKI

(*Basnýa*)

Gadym wagtda birje Tilki bar eken,
Gapyrgasy, sanaýmaly hor eken.

Tokaýda bir Ýolbars duşupdyr oňa,
Diýipdir: «Ýeri dost, näm bolýar saňa?»

Tilki hem ýolbarsyň golaýna baryp,
Guýrugyny bulap, boýnuny burup,

Diýipdir: «Gulak sal, ynha, men şeýle!
Agyr hala düsdüm, bir kömek eýle!

Näme işlejegim bilip, bilemok,
Lagar düsdüm, awum alyp bilemok»

Diýende ýolbarsyň rehimi geldi,
Wadalaşdy, kömek etmekçi boldy.

Bular bir güzere baryp ýetdiler,
Gizliginje ýerde bukup ýatdylar.

Suw içmäge geldi bir süri gulan,
Ýolbars Tilkä diýdi ýuwaşlyk bilen.

«Gözüm gyzardymy? Hany bir seret!»
«Hawa» diýip, Tilki etdi yşarat.

Ýolbars gazaplanyp, ýapyrlyp eňdi,
Baryp bir gulanyň üstüne zyňdy.

Sergi bolup ýatyr gulanyň eti,
Tilki bu boluşa şatlandy gaty.

Jany sag, wagty hoş, keýpi kök Tilki.
Gulanyň etinden garny dok Tilki.

Birnäçe gün iýidi-içdi semredi,
Öz ýanyndan ony-muny samrady.

Diýdi: «Men güýçlenip, Ýolbars dek boldum,
Gulan awlamagyň tärini bildim,

Ýoldaşlarmyň arasyна baraýyn.
Olar bilen gürruňleşip göreýin»

Diýip, gür tokaýa sümdi-de gitdi,
Tilkileriň bolýan ýerine ýetdi.

Hor Tilkiniň semränini gördüler,
Daşyna ýygنانşyp, sowal berdiler:

«Biz seni ýitirdik, nirede bolduň?
Haýsy çölden, haýsy tokaýdan geldiň?»

Ýaňky Tilki derrew başlady söze
Diýdi: «Gulak salyň, aýdaýyn size.

Dostlar, men bu günler gulan tutýaryn,
Gaçanyn gutarman, kowup ýetýärin.

Ynam etmeseňiz sözüme meniň,
Görkezeýin, düşүň yzyma meniň.»

Diýip, tilkileriň düşdi öňüne,
Okyjylam, gulak salyň soňuna.

Tirkeşip bardylar hälki güzere,
Derrew bukuldylar, ýapyrlyp ýere,

Topar-topar bolup geldi gulanlar,
Suw başynda peýda boldy gulanlar.


«Batyr» Tilki uzak ýatyp bilmedi,
Işiň soňun asla ýada salmady.

Hasyrdap ýerinden turdy dessine,
Baryp zyňdy bir gulanyň üstüne.

Gulan toýnak saldy, maňlaýna degdi,
«Waý, öldüm» diýdi-de, başyny egdi.

Üsti-başy boýaldy öz ganyndan,
«Batyr» Tilki umyt üzdi janyndan,

Aýagyny kakyp, ýatyr titiräp,
Ýoldaşlarnyň gitdi bary pytyrap.



Her kim öz güyünden daşary gitse,
Ýüzün göge tutup, men-menlik etse,

Abraýdan düşer, masgara bolar,
Ýaňky Tilkiň günü başyna geler.

Sözlük:

Lagar – garrap sandan galan, hor, arryk, ysgyn-mydardan duşen.

Gulan – gylýallar maşgalasyndan bolan ýabany haýwan.

Soraglar we ýumuşlar:



1. Hor Tilki tokaýda nämä düş gelipdir?
2. Garny doýan Tilki ýoldaşlarynyň arasynda nähili öwnüpdir?
3. Tilkiniň gulan awlajak bolşy barada gürrüň ediň.
4. Basnýada şahyr okyja nähili nesihat berýär?
5. Basnýany rollara bölüp, labyzly okaň.
6. Bu basnýadan bölekleri ýat tutuň.

Edebiýat ylmy: Mesnewi barada düşünje.

Mesnewi – her bendi iki setirden ybarat bolan goşgy şekiliniň bir görünüşidir.

Mesnewide her bentdäki setirler bir-biri bilen özara a, a; b, b; w, w; g, g – görünüşinde kapyýalaşýar.

Meselem:

Gadym wagtda birje tilki bar eken,	a
Gapyrgasy sanaýmaly hor eken.	a

Tokaýda bir ýolbars duşupdyr oňa,	b
Diýipdir: «Ýeri, dost, näm bolýar saňa»	b

DOGANLYK HALKLARYŇ EDEBIÝATY

ALYSIR NOWAÝY

(1441–1501)

«Türkmen halkynyň hem taryhy, hem
edebi geçmişi Orta Aziya,
aýratyn-da Nowaýy bilen baglanyşyklydyr».

M. Kösäýew



Alyşir Nowaýy Gündogar edebiýatynyň beýik nusgawy şahyry. Ony türkmen halky öz zamanasynyň uly döwlet işgäri, ökde dilçisi, tanymal sazandası, meşhur suratkeş, zähmetkeş halkyň hemayatçysy, magaryfçy, ylma, medeniýete hormat goýujy hökmünde tanaýar.

Alyşir Nowaýy 1441-nji ýýlda häzirki Owganystanyň Hyrat şäherinde eneden bolýar. Onuň kakasyna Kyýasetdin Kiçgine diýer ekenler. Ol Horasan şasy Ebulkasym Baburyň emeldarlarynyň biri eken. Alyşir ýaşlykdan örän zehinli bolupdyr. Ol eyýäm 4–5 ýaşlaryndaka oña pars, türki dillerdäki eserleri okamagy öwredipdirler. Alyşir 6 ýaşdan başlap, Hüseyín Baýkara (Soltansöýün 1437–1505) bilen bir mekdepde okaýar. Ol Gündogar edebiýatynyň görnükli şahyrlarynyň eserlerini işdämenlik bilen okaýar. Mundan başga-da, şol döwrüň güýgli sazandalarýndan sapak alýar. Nowaýynyň ilki gowy gören şahyry Lutfy bolupdyr. Lutfy öz döwründe türki dilde eser ýazýan meşhur şahyr ekeni. Nowaýy türki dilde ýazan goşgularyny oňa okap berer ekeni. Şu zeýilli goşgularynda Alyşir «Nowaýy» (owazly) laka-

myny ulanypdyr. Şundan soň onuň ýörgünli ady Nowaýy bolup galypdyr.

Nowaýy 12–13 ýaşlaryndaka kakasy ýogalyp, şol döwrüň däbi boýunça patyşanyň – Ebulkasymyň hyzmatynda bolmaga mejbur bolupdyr. Şol mahal Hüseýin Baýkara hem Ebulkasymyň gullugynda eken. 1456-njy ýılda Ebulkasym Nowaýyny hem-de Hüseýin Baýkarany Maşada alyp gidýär. Nowaýy bu ýerde-de okuwyny dowam etdirip, belli alymlar bilen tanyşýar. 1457-nji ýılda Ebulkasym Maşatda ýogalýar. Tagtdan hantama Hüseýin Baýkara Mara gaýdýar. Emma Nowaýy Maşatda galyp okuwyny dowam etdirýär. Ol diňe edebiýat bilen meşgul bolman, matematika, filosofiýa, taryh ylymlaryna-da üns berip ugraýar. Nowaýy bu ýerde şol döwrüň görnükli şahyry hem-de alymy Abdyrhan Jamy (1414–1492) bilen tanyşýar. Onuň bilen ýakyn aragatnaşyk saklayáar.

1464-nji ýılda Nowaýy Maşatdan Hyrada gaýdýar. Bu ýerde alymlar, şahyrlar, sungat işgärleri bilen aragatnaşyk saklayáar. 1469-njy ýılda ýöriş wagtynda Abusagy ölüyär. Hüseýin Baýkara bolsa, özünü Horasanyň şasy diýip yqlan edýär. Hüseýin Baýkara Nowaýyny özüne möhürdar edip alýar. Nowaýy şahyrlar, sungat işgärleri bilen ysnyşykly aragatnaşyk saklayáar. Ol edebi döredijilik işi bilen has içgin meşgullanýar.

1487-nji ýılda Alyşiri Astrabada «häkim edip belleýärler». Nowaýy Astrabada häkim bolup baranda-da döredijilik, syýasy-abadançylyk işlerini dowam etdirýär. Nowaýy bu ýerde türki dilde ýazan goşgularyny toplap «Manylar hazynasy» ady bilen ýygynny (diwan) edýär. Nowaýy Astrabatdan Hyrada dolanyp gelenden soň, agyr kesele sezewar bolýar we 1501-nji ýylyň başlarynda dünýäden ötyär. Nowaýynyň gubury hazır Hyrat şäherinde. Nowaýynyň edebi mirasy biziň üçin gymmatly hazyna. Ol otuza golaý şygyr ýa-da kyssa bilen ýazylan eserleriň awtorydyr.

Nowaýy 1483-nji ýılda özuniň ajaýyp «Hamsasyny» («Ham-sa» araplaryň «hams» – «bäş» diýen sözünden) ýazyp başlaýar

hem-de ony 1485-nji ýylda ýazyp gutarýar. «Hamsanyň»iň göwrümlü eserleriniň biri-de «Perhat – Şirindir» (1484).

Türkmen şahyrlary Nowaýyny özleriniň halypasy hasap edýärler. Türkmenleriň arasynda Nowaýynyň eserleri, ol barada döredilen rowaýatlar, şorta sözler, legendalar, «Myraly we Soltansöýün (1941), «Myraly» (1948) atlary bilen ýörite kitapça görnüşinde çap edildi.

Nowaýynyň eserleri türkmen bagşylarynyň arasynda uly şöhrata eýe boldy.

NOWAÝY

Dünýä indi, ömür sürdi Hyratda,
Kiçgine bagşynyň eziz perzendi.
Bilim aldy Merw, Samarkant, Maşatda,
Kiçgine bagşynyň eziz perzendi.

Hüseyín Baýkara edindi wezir,
Myralydan tapdy özüne hözir,
Oglanlykdan dogan dosty Alyşır, –
Kiçgine bagşynyň eziz perzendi.

Myraly rüstemdir Soltansöýünden,
Emir orun berdi köňül öýünden,
Şonuň üçin çykarmady küýünden,
Kiçgine bagşynyň eziz perzendi.

Koşk emeldarlary çykyp kastyna,
Ýagdyrdylar töhmet baryn üstüne,
Häkimligin taşlap gaçdy dessine,
Kiçgine bagşynyň eziz perzendi.

Biçäre andalyp dilden dür seçdi,
Ýlhamdan ruh alyp, «Hamsa» nur saçdy,
Kiçi göwün bolup, ýüregin açdy,
Kiçgine bagşynyň eziz perzendi.

Kasydaň, gazalyň, rubagyň çeper,
Barha öwşün atyp, ýyllar nur seper,
Hyratda adamlar mazaryň öper,
Rahat ýat, Kiçginäň eziz perzendi.

Özbek özbek diýer şahyr Nowaýa,
Täjik täjik diýer pahyr Nowaýa,
Türkmen türkmen diýer ahyr Nowaýa,
Nowaýy perdesi – dutar perzendi.

Gurban çoluk saýrap, içini döker,
Nowaýy perdesi şirinden şeker,
Barmaklar perdeden ol perdä böker,
Şol dälmi diýdirýän türkmen perzendi.

G. Meredow.

Dilçi alym Gurban Meredowyň bu goşgusy Gündogaryň beýik nusgawy şahyry Alyşır Nowaýa bagışlanýar. Goşguda şahyryň durmuşy, edebiýatdaky meşhurlygy, ynsanlyk gadyr-gymmaty beýan edilýär. Şeýle hem Nowaýyny ähli türki dilli halklaryň, şol sanda türkmenleriň hem öz perzendi hasaplaýandygyny, hatda onuň hormatyna türkmen dutarynda «Nowaýy perdesi» diýen perdäniň hem bardygyny uly buýsanç bilen nygtáýar.



Sorag we ýumuş:

1. Bu goşgy kime, nähili şahyra bagışlanýar?

Goşgyny labyzly okamaga türgenleşىň.

ALYŞIR NOWAÝYNYŇ RUBAGYLARY

Gara bulutlara dolandy mahym,
Topraga garyldy Güneş dek Mahym.
Hyýalym gerduny göge sowurmak,
Neneň garalmasyn güneş ahym?!

* * *

Gözüň hem gaşyň ýagşy, gabagyň ýagşy,
Ýüzüň hem sözüň ýagşy, dodagyň ýagşy,
Halyň hem meňiň ýagşy, ýaňagyň ýagşy,
Nädeýin bir-bir sanap, başdan-aýagyň ýagşy!

* * *

Kim häkimlik islese, şypadyr onuň şerti,
Herne wada eýlese, wepadyr onuň şerti,
Kim pakyrlık işlese, penadyr onuň şerti,
Alnyňa her kim gelse, razydyr onuň şerti.

* * *

Eý, zahyt, saňa-ha hüýr, maňa janama gerek,
Bar, jennet seňki bolsun, maňa meýhana gerek,
Meýhana içinde-de saky peýmana gerek,
Peýmana-ömür jamy, şol doly hana gerek!

Nowaý öz rubagylarynda bu dünýäde hiç zadyň baky däl-digi, wasp edýän gözeliniň belli bir synasynyň däl-de, bütin durşuna gözeldigi, häkimleriň dertlilere şypa etmelidigi, wada berse wadasynda tapylmalydygy, biçärelere kömek edip, ýüz tutup gelenleri razy etmelidigi barada ýazýar. «O dünýäde» garaşýan jennetden tamakin bolup ýörmän, şu dünýäde alajy boldugyça gowy ýaşamagy ündeýär.

OWNUK ŞYGYRLAR

Jomartlykdan garyp galmaň mert ýigit,
Berim berse düşmez ýüzüne ýygyrt.
Serpmek bilen derýaň suwy tükenmez,
Näçe nur saçsa-da, Gün ömür sönmez.

* * *

Eý, pylany oda saldyň ili sen,
Ýurdy wes-weýran kyldy zulmuň seň.

Seniň deýin berbat ediji ody,
Başga çäre ýokdur, söndüräýmeseň.

* * *

Dostlarymdan aýrylamda meý jamy,
Hemra boldy, kowdy hesreti-gamy.
Kä olary ýatlap çekýärin nala,
Kä olaň hijrinden ah urýan şir dek;
Meý bilen dep edýän şeýdip gussamy,
Meý bolsa, howp salmaz, maňa hiç bela.

* * *

Eý, Pany, şat boljak bolsaň, bolma halkdan tamakin,
Çünki her demde tamadan kalba dolar ençe gam.
Eger kalbyňda syryň bolsa, ýaşyr, hiç aýtmagyn,
Çünki döwür adamlarnyň arasynda ýok mährem.
Islešeň älemde erkinlik şo ýoldan gaýtmagyn,
Çünki erkinlik älemiče ýokdur hiç bir älem.

* * *

Däl dawa ýa özün görkezmek üçin,
Ponuň parsy şygra jogap ýazmasy;
Olar ussatlaňky, öwrenmek üçin,
Onuň gapy syryp, gedaý gezmesi.

* * *

Eger mydam sagat bolmak islešeň,
Iýip-içme işdäniň ýok mahaly;
Ýöne işdä bilen iýeňde-de sen,
Ýene az-kem iýsem diýip çek eli!

* * *

Kâtibiniň nokadyn ýerine goýman,
«Huby»-«çub», «neki»-«neň» ýazyşyn görseň;
Dynmak üçin il ryswasy bolmakdan,
Barmaklaryn döwseň hem başyn ýarsaň.

* * *

Kitaby wagtláýyn soraýanlary,
Akył adam hasaplama bu çakda.
Kitap her kiþiniň eziz magşugy,
Ol kä goltukdadyr, käte gujakda;
Şoň üçin-de nejislik bor, utanman,
Ony dilemeklik bir günlükje-de.

* * *

Şygyr senedinde özüňiz öwüp,
Ili döwyän dünýäň ussatlary, siz
Eger adatyňyz şu bolsa, onda
Ylymly, ynsaply adam dälsiňiz!
Bir öz ussatlygňyz, iliň-de aýby-
Görüşüniz şu bolsa, belki, körsüňiz?!

Alyşır Nowaýynyň «Ownuk şygylarynda» okyjylara jomart, sahy bolmak, zalym bolmazlyk, azat-erkin ýaşamak, kitap bilen dost bolmak, öz bilýän gowy zatlaryny ile-de öwretmek ýaly gowy pikirler ündelyär.



Soraglar we ýumuş:

1. Alyşır Nowaýy rubagylarynda, şygylarynda nähili pikirleri beýan edýär?
2. Nowaýynyň eserleri sende nähili täsir döretdi?

Rubagylardan, şygylardan bölekleri ýat tutuň.

Sözlük:

Çub – taýak, çybyk.

Nek – gowy, ýağşy, oňat.

Neň – utanç, aýyp, masgaraçylyk.



GAFUR GULAM

(1903–1966)

XX asyr özbek edebiýatynyň görnükli wekili Gafur Gulam 1903-nji ýylyň 10-njy maýynda Daşkent şäheriniň Gorganteýi obasynda eneden dogulýar. Ol dokuz ýaşyna ýetende kakasy, on bäs ýaşyna ýetende-de ejesi aradan çykypdyr. Gafur özünden kiçi jigilerini eklemek üçin dürlü işleri işlemäge mejbur bolýar: ädikçilik edýär, arabakeş bolýar, çaphanada harp ýygnaýy bolup işleyär.

Agyr günler başa düşse-de, Gafur aljyramaýar. Ol ilki mekdepde, soň rus-tuzem mekdebinde, soňra mugallymlar taýýarlaýan mekdepde okap, ilki mugallym, soň žurnalista bolup işleyär.

Birinji jahan urşy döwründe halkyň durmuş ýagdaýy agyrlaşýar. Nana zar bolup, dilegçilik edip ýörenler köpelýär, ogurlyk edip ýörenler köpelýär. Şu döwri suratlandyryp Gafur birnäçe hekaýalar, «Nädeýin», «Ýadygär», «Direlen meýit» powestlerini ýazýar.

Ikkinji jahan urşy döwründe bolsa, özuniň dünýä belli «Ugratmak», «Sen ýetim dälsiň!», «Wagt», «Küýseg», «Eneler» ýaly goşgularyny ýazýar. Adyny okyjylara meşhur eden «Garagol oglanjyk» eserini 1936-njy ýılda ýazýar.

Gafur Gulam 1943-nji ýılda Özbegistan Ylymlar Akademiyasynyň hakyky agzasy edip saýlanýar.

Ol 1966-njy ýylyň 10-njy iýunynda aradan çykýar.

Özbek edebiýatyny, ylmyny we medeniýetini ösdürmekde bitiren hyzmatlary üçin oňa 1999-njy ýylда «Beýik hyzmatlary üçin» ordeni berildi.

2003-nji ýylyň maýynda bolsa, ýazyjynyň 100 ýlllyk baýramçylgy bellendi.

MENIŇ OGRUJA OGLUM

(bolan waka)

(*Hekaýa gysgaldyp alyndy*)

Kakamyzyň ölenine birnäçe ýyl bolupdy. Bu ýyl – 1917-nji ýylyň ýazynda ejemizdenem aýrylyp, enesiz-atasyz ýetim bolup galdyk Bizden-dört sany ýetimden habar almaga garry ejem(ejemiň ejesi) Rokiýabibi gelip durýardy. Biz ony gowy görüp we degşip, Gara mama diýip ýüzlenýärdik.

Gijelerine Garamamamyň ýanynda, öni açık eýwanda, Oradepäniň kirli şalynyň üstünde, ýyrtyk-ýyrtyk ýorgana bürenip ýatýardyk.

Sentýabr aýynyň ahyrky, güýz gjeleriniň biridi. Howa-da sowukdy. Biz ýetimler biri-birimizge gyslyşyp, biri-birimizi ýyladyp uka gidipdiris. Iň çetde Garamamamyz ýatardy. Ol segsen ýaşdan geçipdi, özü-de nas atýardy.

Gije üç gezek horaz gygyrandan soň, Ýedigen ýyldyzy dik depämize gelende, hümürdi sesine oýanypdyryn. Garamamam kimdir biri bilen gürrünleşýärdi...

Muňa serediň-ä, biziň öýümize ogry gelipdir. Bizi-de adam hasaplap, habar aljaklar bar eken-ow dünýäde...

Ogry doganoglanymyzyň tamynyň üstünden biziň üçege geçip, ýuwaşja ýöräp gelýärkä, birden asgyryp goýberipdir. Garamamam şol wagt diliniň aşagyna nas taşlap, gaýgy-aladalara gark bolup oturan eken.

Garamamam «tüf» diýip, nasyny tüýküripdir-de, üçege garap:

– Ogruja oglum, aý ogruja oglum, senem elbetde, güzeran gaýgysynda ýörensiň, işiň-pişäňem şeýleräk eken,

sowuklamaňdan açylyp, dümewiň ýazyp, soň çyksaň bolmadymy? – diýipdir.

Ogry üçekde duran ýerinden:

– Ene jan, sizem gjijäniň ýarymynda beýdip, gaýgy-gama batyp, hemem biziň ýaylara päsgel berip oturandan, ýatyp uklasaňyz bolmadymy? – diýipdir.

Olaryň gürrüni šu ýere ýetende, men oýanan bolsam gerek. Soňky gürrüňleri eşidişim ýaly ýazýaryn.

– Nädeýin, gaýgy etmän? Şu dört ýetimiň ertirki gününü gaýgy edýän-dä, oglum, zamanany özüň görüp dursuň. Bu günkiň tapsaň, ertirkiň gaýgy. Nan atly, biz pyýada. Entek bu ýetimlerem işe ýaranok. Ýekeje daýylarynyň tapany özüniňkilere ýetsinmi, bulara ýetsinmi... Bu garyp tünekde bolsa, ele iler ýaly zat gal-mady. Bir ýan ujundan satyp, iýip otyrys. «Bokurdagy gysmasaň, bogaz düýäni ýuwdar» diýenleri... Bu ýetimleriňem biri ogul, galan üçüsü gyz. Indi on dördünden on başine gitdi. Bu gyrnaklaram haçan ýerini-jaýyny tapyp gider?... Özleri daşyny dolap äkitjek ýer tapylaýmasa, bulara kimden kömek boljak? Zamanasy gaty, oglum, zamanasy gaty!..

– Dogry aýdýaňyz, ene-diýdi ogry,-meniňem iki oglum, aýalym, bibim bar. Towuga-da hem däne gerek, hem suw-diýen-leri ýaly, menem şolary eklemek gaýgysynda. Dört sany nan tapaýyn diýip, özümi oda-da urýan, suwa-da. Ýogsam, işlemäge güýjümem bar, kuwwatymam, akył-huşum hem ýerinde. Şu edip ýören işimi nä keypine edýändir öydýäňizmi. Halallyk bilen güz-eranyny itekläp oturan bir ädikçiniň ogludym. Zamana tersine döndi, ene jan...

– Başga bir iş işleseň bolmadymy, ogruja oglum? – diýdi Garamamam.

– Nämé iş işläýin. Hiç haýsynda-da peýda gal-mady. Ata kesbi-ädikçiliği işläýin diýsemem, ne teletin bar, ne-de çüý. Ge-rekli zatlaryny tapyp, ädigi ýa mesini, köwşi tikersiň weli, ondan taýýaryny alan arzan düşer duruberer. Onsoň bize-de şony bilip, hiç kim ädigem, köwsem tikdirenonok.

Hammalçylyk edeýin diýsemem, indi ozalky ýaly hatalap-hatalap zat alýan baýlara gyran degen...

Ýeke meniň däl, başga ädikçileriň hem şeýle, ene jan. Demirçileriňem, kömürçileriňem, dortordyr-mugallymlaryňam gününe it aglayar. Bir çemçe ýagly çorba zar. Enteşip ýörler...

— Haý, uruş başyna ýetmişler. Ahyrzaman diyenleri şüdür-dä, ogruja oglum. Aý, bolýa-da bu ýetimleriňem maňlaýlaryna ýazylany bardyr-da. Ogruja oglum, özüň-ä, alaçszylkydan şu işe baş goşupsyň, ogurlyga baranyňa görä baýrak, döwletliräk adamlaryňka barsaň bolmadym?

— E-e-ý, ene jan, sada bolýaň-da, sada-diýdi ogry — Baýlaryň öyüne baryp bolýamy, jaýlary sekiz pagsa, išikleri demirden, hersiniň ýatagynda ikiden-üçden eşek ýaly-eşek ýaly itleri bar. Howlularynyň üstünden kebelek üçup geçse, bir hepdeläp üýrýär. Adylhoja baýyň dag-a öýuniň ýanynda eli tüpeňli garawulam durýar. Men nä janymdan doýdummy, öldürmeselerem, hiç bolmanda Sibire ibererler...

— Indi, băriňe seret, ogruja oglum, ynha, haý diýmän, daňam atar. Sen wagtyň peýdasız, boş geçirme-de, hol aşhananyň ýanyndaky tutdan aşak düş. Odunymyz gutarypdy. Aşhanada bir wagtlar bagdan getiren bir-iki sany töňňämiz bardy. Paltany al-da, şondan azrak odun aýryp ber. Men çay goýaýyn. Düýnki daýyň berip giden iki sany zagarasy bardy, saklap goýupdym, şonuň bilen ikimiz çay içeli!

— Ýok, ene jan, ýok-diýdi ogry. — Oduny-ha aýryp bereýin, ýöne çay içip biljek däl. Birden-kä, daň ýagtylyberse, meni tanap galarsyňz.

Entek ol derejede ýüzüm galyň däl, utanç-haýadan gece-mok, utanýan...

— Wiý, ogruja oglum, näme indi şu öýden boş gitjekmi, bolmaz-a ol? Bir zatjyk alyp git, ogruja oglum. Näme alyp gitseň bolarka...? Hä, anha, aşhanada, bir wagt bu öydäkileriň başy bir wagtynda, nahar bişirende, ýetmän galmasyn diýip, ullakan bir gazan alypdylar. Indi näçe ýyllardan bări o gazanam peýdalanyl-man ýatyr. Bu ýetimleriňem adam bolup, o uly gazanda haçan

nahar bişirjeklerini hudaýyň özi biläýmese... Ana, şo gazany alyp git, ogruja oglum, satyp bir derdiňe ýaradarsyň!

— Ýog-eý, ýog-eý, ene jan. Beýle ýaman niyet etmäň. Ine, hä diýmän bu günlerem geçer. Ýene hemme bir gazanyň başyna üýşer. Hatda, bu gazanyňyzam kiçilik edip galar. Gazanam ýetimleriň özlerine nesip etsin. Bularyň toylarynda hyzmat etmek bize-de nesip etsin. Hoş, enejan, daň atyp barýar. Indi menem gideýin.

- Hoş, ogruja oglum, gelip dur...
- Bolýa, enejan, bolýa...

Men şol ogryny tanaýardym. Entek şu güne çenli hiç kime onuň kimdigini aýdamok.

Özbekçeden terjime eden H. Abdullaýew

Biz Gafur Gulamyň durmuşy barada aýdanymyzda, onuň ýaş wagty ýetim galyp, köp kynçylyklary başdan geçirrendiginem aýdypdyk. Ýazyjy üçin bu günler agzalman, ýazylman galyp biljek däldi. Ýazyjynyň «Sen ýetim dälsiň» goşgusy, «Garagol oglanjyk», «Nädeýin» powestlerinde şol günler barada has dolurak maglumatlar berilýär, siz olar bilen ýokary synplarda tanyş bolarsyňz.

«Meniň ogruja oglum» hekaýasy barada aýtsak, ol ýöne ýere «bolan waka» diýip atlandyrylmagy. Ondaky wakalara ýazyjynyň özi şayat bolandan soň şeýle atlandyrypdyr.

Aslynda, biriniň öýüne ogry düşmegi gaty geň, gaty erbet hadysa hasaplanýar. Yöne bu hekaýada ýetimleriň öýüne ogry düşmegi adaty zat ýaly suratlandyrylýar. Näme üçin beýle? — diýlen soragyň ýuze çykmagy mümkün. Bu soraga jogaby bolsa, şol döwrüň, şol jemgiýetiň ýagdaýyna garap bermek dogry bolar.

Öz bilşىňiz ýaly, uruşlaryň hiç biri-de gowulyk getirmeyär. 1914-nji ýylda başlanan birinji jahan urşy diňe Russiýa däl, eýsem Türküstana-da köp kynçylyklar getiripdi. Uruş sebäpli näçe obalardyr-şäherler, zawod-fabrikler, ýollar, ekerançylyk meýdanlary haraba öwrülipdi. Indi şolary täzeden dikeltmek, gurmak işi

ürün Türküstan halkyndan hem adamlary mejbury ýagdaýda işe äkidýärdiler. Maşgalalarda işe ýaramaýan garrylardyr-çagalaryň galmagy bilen güzeran dolandyrmak ýene-de kynlaşýardı.

«Meniň ogruja oglum» hekaýasynda diňe bir Garamama bilen ogruja oglan barada gürrüň edilmän, şolaryň mysalynda ähli halkyň ýagdaýy barada gürrüň berilýär. Bu hekaýada suratlandyrylýan ogruja oglanyň beýleki ogrulardan tapawudy kän. «Ogruja oglana» şeýtmäge şol döwrüň durmuşynyň özi mejbür etdi. Ol başga alaç tapmansom, maşgalany eklemek aladasыnda şu ýola baş goşdy. Şonuň üçin ýazyjy-da eserde okyjyda Ogruja oglana» ýigrenç döretmegi maksat edinmeýär. Eserden ogruja oglanyň sözlerine üns beriň: «Entek hemme zady başymdan aýlap uramok, utanç-haýam bar, utanýan...»

Eziz okyjy! Siz şu wagta çenli Gafur Gulam barada eşidenem bolsaňyz, onuň eserleri bilen indi ýakyndan tanyş bolup başladyňyz.

Görüşüňiz ýaly, ol örän täsirli, ýakymly dilde, ýeňil okalýan we halk gepleşigine ýakyn gelýän usulda ýazýar, gürrüň edýär.

Siz hekaýadaky wakalaryň akymyna tiz goşulyp gidýärsiňiz. Heka-ýadaky sentýabryň salkyn howasy hatda size-de duýlar. Garamama bilen «ogruja oglanyň ýaşlaryna, durmuş tejribesine görä bir-birine aýdýan sözlerindäki tapawutlar hem örän ussatlyk bilen görkezilýär.

Gafur Gulama mahsus bolan il derdine ýanmak, il bilen bile ýaşamak... duýgulary onuň gahrymanlaryna geçýär, olaryň biri-birine aýdýan sözlerine siňdirilýär. Kempiriň «ogruja oglana» gynanmagyna, dertdeşlik bildirmegine, habardar bolmaga ündemegine üns beriň; ol hiç bolmanda sözi, ogrynyň täleýine gynanjy bilen oňa duýgudaşlyk bildirmek isleýar, ony dogry ýola salmak, terbiýelemek isleýar.

Şu mähirli, adamkärçilikli gatnaşygy duýanlygy üçin hem «ogruja oglan» gitjek wagty kempire «ene jan» diýip yüzlenýär, onuň sözlerine «bolýa» diýip jogap berýär.

Hekaýany okap bolandan soň, okyjynyň ýüreginde bu iki gahrymana dertdeşlik, mähir duýgusy oýanýar. Şol bir wagtyň

özünde olaryň gaýgy-gamyna okyjynyň özi-de gynanýar. Bu duýgudaşlyk Gafur Gulamyň öz ýüregindäki adamkärçilik duýgulary bilen sepleşip gidýär.



Soraglar we ýumuşlar:

1. Gafur Gulama «Beýik hyzmatlary üçin» ordeniniň berilmeginiň sebäbi nämede diýip düşünýärsiňiz?
2. Ýazyjynyň eserleri esasynda döredilen nähili filme ýa-da spektakla tomaşa etdiňiz?
3. Nämė üçin Garamama ogrudan gorkanok?
4. Garamama bilen ogryny biri-birine dertdeş edýän ýagdaýlar barada pikir ýörediň.
5. «Ogruja oglanyň» hakyky ogrulardan tapawudy nämede?
6. Siziň pikiriňizce, ogrularyň azalmagy üçin nämeleriň bolmagy gerek?
7. Mugallymyň kömegini bilen synpyňyzda kiçijik sahna gurap, hekaýany oýna öwürmäge hereket ediň.





BERDIMYRAT BERDAK

(1827–1900)



Berdimyrat Gargabaý oglы 1827-nji ýylda Amyderýanyň Aral deňzine guýýan ýerinde – häzirki Moýnak etrabynda eneden dogulýar. Onuň kakasy Gargabaý gaty garyp adam bolup-dyr. Ol maşgalasyny eklemek üçin kişi gapysynda batrakçylyk edipdir.

Berdak on ýaşyndaka onuň ata-enesi aradan çykyp-dyr. Soň ýaşajyk Berdimyrat kakasynyň inisi Goçgarbaýyň oglы Naýzabaýykyda ýaşapdyr. Naýzabaýyň aýaly ýaşajyk Berdimyrady urup-sögüp, ýetim hökminden köp horlapdyr. Berdak ýaş wagtynda iliň malyny bakýan eken. Ol ilki öz obalaryndaky metjidiň mollasyndan ýazmagy-okamagy öwrenipdir. Soň okuwyny dowam etdirip bilmändir, özbaşdak köp okapdyr. Ol 14–15 ýaşlaryndan başlap goşgular goşup başlapdyr.

Berdimyrat Berdak garagalpak epiki poeziýasyny esas-landyryjy şahyrdyr. Ol «Amangeldi», «Aýdos baba», «Röwsen», «Akmak patyşa», «Ärnazar beg» ýaly poemalaryny we köp sanly goşgularyny bize miras galdyryp gidipdir.

Türkmen halkynyň akyldar şahyry Magtymgulyny özünüň halypsasy hasap eden Berdimyrat Berdak 1900-nji ýylda aradan çykypdyr.

BALAM

Guşa bili, ýeňiň çermäp,
Dost-duşmany ýörgül saýlap,
Bimähreme gulak germäp,
Tora düşüp galma, balam.

Urnup her ýan bakyberme,
Gözünden ýaş döküberme,
Açlyk gamyn çekiberme,
Jigerli bol, başdan, balam.

Maňlayýyňdan seçeläp der,
Ýagşy-ýamany synla, gör,
Ýagşynyň yzyna eýer,
Şonda ýoluň bolar, balam.

Ýamana syryň aýtma,
Ýeri gelse, sözden gaýtma,
Dosty har etme, unutma,
Duşmanyň har et, balam.

Malym bar diýip, dolup-daşma,
Hiç kimse bilen ýaryşma,
Bigerek ýerde söz goşma,
Öz ýeriňde sözle, balam.

Bir gyşyk işe baş urma,
Baryň ilden ýaşyrma,
Köpi ýanyňdan gaçyrma,
Mylakatly bolgul, balam.

Oýlanmazlyk düýbi weýran,
Ahyr bir gün kylar haýran,
Deňiň bilen etgil seýran,
Namart bile ýörme, balam.

Ýagşylara ber mydam ýüz,
Dost gözle, tap, ýoluň düz,
Duşmawersin, herne, doňuz,
şondan ägä bolgul, balam.

Ýaman üçin düşme oda,
Söze gidip gitme ýada,
Hyýanat etmegil ýurda,
Abraýyňa ýagşy, balam.

Dök deri, ek ýeri, her hal,
Şeytseň geler döwlet hem mal,
Ataň sözünü ýada sal,
Nesihatym şuldur, balam.

B. Berdak bu goşgusynda ýaşlara durmuşda zerur bolan iň gowy edim-gylymlary nesihat berýär: olara zähmetsöýer, agzybir, hüýşgär, mert, kiçigöwünli, mylakatly, watana wepaly bolmagy ündeýär. Köp gam çekmezligi, ýamanlar bilen tirkeşmezligi, biderék sözlemezligi, gysganç bolmazlygy tabşyrýar. «Balam» goşgusy öz gysga göwrümine seretmezden adamy terbiýelemekde çäksiz uly ähmiýete eýedir.



Soraglar:

1. Bu goşgy nähili temada düzülipdir?
2. Şahyr bu goşgusynda ogluna kimler bilen tirkeşmezligi ündeýär?
3. Goşguda özüni alyp barmak kadalary barada nämeler aýdylýar?
4. Döwletiň-malyň gelmegi üçin nämeler etmeli eken?
5. Bu goşgy Magtymgulynyň haýsy goşgusyny ýadyňza salýar?

ÝAGŞYRAK

Ak bugdaýy goýup süle sependen,
Ak şalyny goýup, çigin ekenden,
Yqtyýarsyz kyrk gün gaýgy çekenden,
Jan saglykda bir gün gülen ýagşyrak.

Dünýäge geleňsoň bagtyň açylsa,
Duşmanlaryň aýagyňa baş ursa,
Ýagyň ýeňlip, iki golun gowşursa,
Gahardan-gazapdan hezzet ýagşyrak.

Doglupsyň, gel, ýumuş görkez halkyňa,
Janyňy aýama, öwrül galkana,
Göbekden gan damyp doglan mülküňe,
Tä ölüp gidýänçäň hyzmat ýagşyrak.

Asyl-ha dostlaryň bolmasyn haýran,
Goldan gelse, ediň duşmany weýran,
Il-halk birle bile etseňiz seýran,
Ata-Watan üçin hormat ýagşyrak.

Är ýigide namys bilen ar gerek,
Ak köňül, galam gaş, söwer ýar gerek,
Myhman gelse, garşylara hal gerek,
Soýmaga bir geçi, maldan ýagşyrak.

Gaýry birewleri etme syrdaşyň,
Ynjadyp çyn ýaryň akyzma ýaşyn,
Ýaman bolsa-da ol, ömür ýoldaşyň,
Bir pursat el beren hüýrden ýagşyrak.

Erte sáher turup, hyzmata çykyp,
Ellerňi gabardyp, biliňi büküp,
Dyzyň syzladyp, zähmetin çekip,
lýen bir zagaraň baldan ýagşyrak.

Tereň akyl gerek sözi sözläre,
Dury pikir gerek syryn çözläre,
Gaýgy-elem etmän suwda ýüzmäge,
Bir gaýyk yüz sany saldan ýagşyrak.

Başda berer men diýp, soňra bermeyen,
Batragna dogry hak töläp bilmeýen,
Lebzin ýuwdup, ýalan sözläp, olmeýen,
Nurmyratdan, belki, haýwan ýagşyrak.

Orymbet, Nurymbet, Jelal, Süleyýman,
Sapar, Mirze, Arzuw, Ýerimbet myhman
Halk ganyny soran kileň biimän,
Baryňdan biz dek bir garyp ýagşyrak

Hanha, görün, otyr Gulmyrat, Musa,
Ýüregi agarmaz kyrk gezek ýuwsa,
Garybyň bagtyna nurly gün dogsa,
Arymy almasam ölen ýagşyrak.

Ne güzel söz diýdim ötdi aýansyz,
Ne hyzmatlar etdim, gitdi peýansyz,
Men-de bir jan idim, ýurtda günäsiz,
Horluk gördüm, bir öлenden ýagşyrak.

Berdimyrat aýdar, görmez çyragy,
Ölüp gider boldy, güllejek çagy,
Berdimyrat – halky, halk hem – Berdagы,
Yalňyzy dek görer jandan ýagşyrak.

Terjime eden Ahmet Mämmedow

Berdak «Ýagşyrak» goşgusynda öz döwrüniň adalatsyzlygyndan zeýrenýär, öz ähmetine, adamkärçilik mertebesine gadyr goýulman, köp horluklary başdan geçirendigini beýan edýär. Ol adam ogly bu dünýäge gelensoň adam şekilli ýaşasa, il-halkyna, watanyna tä ölyänçä jany-teni bilen halal hyzmat etse, deň duşlarynyň, il-halkyň önünde ýoksuzlykdan ýüzi gyzarmaşa diýip, döwrüniň deňsizligine närazylyk bildirýär. Birek-biregi ezýän, horlaýan, hakyny bermeýän birnäçe baýlaryň haýwançada ýokdugyny, wagt gelip olardan ar aljakdygyny duýdurýar. Il bilen bolmagy, başardygyňça adam ýaly ýaşamagy ündeýär.

Soraglar:



1. «Ýagşyrak» goşgusy nähili temada düzülen?
2. Goşgudan zähmetsöýerligi ündeýän setirleri tapyp, okap beriň?
3. Şahyr bu goşgusynda halky ezen, horlan adamlardan kimleriň adyny tutýar?
4. Şahyr eden hyzmatlary üçin nämeler alypdyr?
5. Berdak kimi özünüň halypsasy hasaplapyrdyr?





TÖLEPBERGEN KAÝYPBERGENOW

(1929–2010)

SAG BOL, MUGALLYM (powestden bölek)

...Güláý entegem aglap gelýär, ony näçe goýdurjak bolsagam, goýmady. Aglaýar, ýone hiç zat aýtmaýar. Diňe aglaýar.

— Meniň kakam, — diýýär-de, aňyrsyny aýdyp bilmeýär. Hiç goýduryp bilmédik. Biziň öye gelsek ejem entek uklaman eken.

- Durdymyratmyň? — diýdi ol biziň gelenimizi görüp;
- Şu wagta çenli nädip ýörsüň? Aglaýan Gülaýmy?

Särsenbaýam geplemedi, menem. Meniň üçin salyngy düşek bar eken. Şoňa Gülaýy ýatyryp, Särsenbaýa; «...ýanynda bol» — diýdim-de, ylgap çykyp gitdim. Hyýalym Meňlimyrat aganyň ýanyna tizräk ýetmek. Gar entegem ýagyp dur. Daštowerek dym-dyrslyk. Töweregime syn etsem, biziň öye tarap gelýän biriniň garasy göründi. «Meniň yzymdan gelýär-ow» diýip oýladym-da, malhananyň arkasyndan aýlanyp, Meňlimyrat aganyň öýüne tarap ylgadym.

Onuň öýüniň aýnasyndan ýagty görnüp dur. Seretsem içinde hiç zat görnenok. Aýnany kakdym. Ses ýok. Yzyma seretsem, ýaňky görnen gara ýene bärík gelýär. Gorkup durun. «Meňlimyrat aga tizräk çykaýmasa, gelip tutar-ow» diýip oýladym.

Gelşiksiz bolsa-da aýnany batly-batly kakdym.

— Kimsiň? — diýen ses eşidildi. Meňlimyrat aganyň sesini tanadym. Oýaly-ukuly boldumy, nämemi, tizräk çykybermedi. Gys-sanyp, ýene aýna tarap elimi uzatdym. Emma, elim aýna ýetmän-kä, güýçli bir el egnimden penjeledi, ýene bir el agzamy ýapdy.

Çaga göteren ýaly edip, bir adam meni göterip, alyp gidip barýar. Yüzüne seredeýin diýsem, gymyldap bolanok.

— Demiň çykmasyn! — diýip, näbelli adam bilimden güýç-li gysdy. Maňa gepleme nirde? Eger agzamy goýberäýse, «Meňlimyrat aga!» diýip gygyrjak-la. Bir wagt gahar bilen maňa nämelerdir aýtmaga başlady. Sesinden Düýsen ekenligini tanadym.

Meňlimyrat aganyň öýünden näçe daňlaşanymyzy bilemok, bir ýerde meni ýere taşlady. Turaýyn diýsem, turup bilemok, entäp baryp, ýene ýere ýkyldym.

— Durdymyratmyň! — diýip, biriniň sesi çykdy.

— Meňlimyrat aga! — diýip, bar güýjüm bilen, bököp turdum. OI bir eli bilen boýnumdan gujaklady.

— Yaňky kimdi? — diýdi ol.

Düýseniň Meňlimyrat agany görüp, meni taşlap gidenine indi düşündim.

— Düýsen-le! — diýdim men. Şol aralykda niredendigini bilmedim, Särsenbaýam ýetip geldi.

— Nädip ýörsüň? — diýip, Meňlimyrat aga sorady. Biz oňa bolan wakanyň baryny bolşy ýaly aýdyp berdik.

— Onda siziň özünü aňtaýandygyňzy ol bilipdir. Belki, şu töwerekde garalyp ýatan yzlaryňzy görendir-diýdi-de, Meňlimyrat aga öňümüze düşdi. Gülaý köşeşdirip, Särsenbaýam meniň yzymdan ýetmäge gyssanan eken.

— Men turup, çykýançam, gör, seni näçe ýere göterip äkidipdir! — diýdi-de Meňlimyrat aga başlygyň öýüne tarap doğrulady. Bilim agyrsa-da menem yza galmadym.

Ilki başlygyň öýüne bardyk. Ondan soň üç-dört adamy oýardyk. Bäs-alty adam ýygnanandan soň, daňdana golaý olar tokaýa tarap ugradylar. Men ýöräp bilmän, galdym.

* * *

Iki-üç günden bări gar ýagsa-da, bu gün howa açykdy. Ap-ak gar gün şöhlesine ýaldyrap, gözleriň çakyşdyrýardы. Biz, iň soňky dersimizi geçip otyrdyk. Bu – bedenterbié dersidi.

Meňlimyrat aganyň biz bilen gatyşyp oýnamagyna, oýnumyza ýolbaşçylyk edýänine depämiz göge ýeten ýaly begenýärdik. Guwanmaz ýalymy, öňki mollamyz bize hemiše «oýnamaň», «suwa düşmäň» diýip iňirdäbererdi. Meňlimyrat aga geleni bări bedenterbié dersi biziň üçin iň gyzykly derse öwrüldi. Ol ilki derse gelende:

«Bedenterbié – saglyk üçin peýdalydyr» – diýip düşündiripdi. Bu söz ilkinji gezek gulagyma degende, öňki köne mekdepde okap ýöpkäk eşidenlerim ýadyma düşdi...

Ol beýledi: Mollamyz her dersi geçip guitarandan soň, onda da keýpi kök bolsa, «bu gün gaýdyberiň, eger demimiz tükenmese, ertir görseris» diýip galýardy...

Ol hemiše «adamyň demi sanalgydyr, gutarsa, ölersiň» – diýip, gulagymyza guýýardy. Dogrudyr, demim tükenip galaýmasa ýagşy-diýip, köp oýlanýardym. Oýlanmanam bir gör! Ölmeği kim isleýär? Agşam ýatanda-da, şular ýadyma düşse, «demimi tükedäýmäýin» diýip, demimi seýrek-seýrek alyp sanap ýatýardym.

Ýöne, Meňlimyrat aga gelen günleriniň özünde meniň bu pikirlerimiň hemmesini ýalana çykardy.

Şonda-da men oňa ynanmaýardym.

Bedenterbié dersinde «ylgamaly» diýilse bir men-ä däl, hemmäimize-de ýaramaýardy. Sebäbi, ylgasaň ýüregiň gürsüldäp, demeniň çalt-çalt almalý bolýar. Onsoň, birden demiň tükenäýse nätjek? Wessalam! Özüni behiştiiň işiginde, ýa-da dowzahyň töründe görüber!..

Şu gaýgylardan dyndaran Meňlimyrat aga boldy. Öň lömpüldäp, ylgap bilmän ýörenlerem, indi tijenip başladylar. Indi ylgamaga hemmesi-de öwrenipdir. Gaýtam, bedenterbié dersi boljak günü hemmesiniň wagty hoş, biri-de derse gelmän galmaýar. Oýunlary başlamazdan öň, Meňlimyrat aga bizi iki

tarapa bölüp, ortada özi durup, oýny başlap berýär. Baýdakçany tutup durýar.

Oýnuň tertibi boýunça ikä bölünen okuwçylar hatara durýarlar. Mugallym iki tarapa-da deň aralykda, ortada durup: «Bir, iki, üç» – diýip, oýny başlamaga buýruk berýär. Onsoň, her tarapdan bir okuwçy mugallyma tarap ylgap, onuň elindäki baýdagы alýar. Özlerine garşydaş toparyň daşyndan aýlanyp, nobatyna garaşyp duran özüniň toparyndaky ikinji okuwça baýdagы getirip berýär. Ikinji-de öz gezeginde garşydaşlaryň daşyndan aýlanyp gaýdyp, baýdagы üçünjä berýär... Şeýdip oýun dowam edýär. Iň soňky oýunçy baýdagы mugallyma öň getirip berse, şol toparyň ýeňeni!

Nähili gyzykly! Hatda ýadanyňy-da bilmeyärsiň! Ýa dawa, ýa gykylyk bolmaýar.

Öňler tä dyzlaryň gyzyl-sypjyryk bolýança, çöküne düşüp, aşyk oýnaýanlaryň biri mendim. Indi aşyg-a däl, topy-da oýnamzok. Aşyk oýnaýanlary ýigrenýän bolduk. «Aşyk oýnan azar, top oýnan tozar» diýip, öňler adamlar aýdanda, ýaman görýärdik, indi şu sözi okuwdan gaçyp ýören oglanlara, derslerinden pes okaýan okuwçylara özümüz aýdýan bolduk. Ilki bilen özüm aýdýan boldum. Ine, bu günem oýun gyzışyp gitdi. Howa näçe aýaz bolsa-da, hiç kim doňar ýaly däl. Yöne hemmesiniň burnunyň ujy gyzaran. Şonda-da sowugy ýada salýan ýok. Her bir okuwçy baýdagыň eline degerine sabyrszylk bilen garaşyp dur!

Garagalpak dilinden terjime eden Habibulla Abdullaýew.

Bu powestiň üsti bilen ýazyjy öz gylyk-häsiýeti, akyl-paýhasy, medeniýeti, adalatlylygy, adamkärçiligi bilen ile görelde bolýan, olara bilim-terbiye berýän mugallymlaryň zähmetine hormat duýgusyny terbiýelemek isleyär. Eserden alınan birinji bölekde Düýsen atly zyýankeş adam, daýhan birleşiginiň ammaryndan ogurlyk etmekçi bolanda ony mekdep okuwçylary Durdymyrat we Sarsenbaý yzarlaýarlar, aňtaýarlar. Durdymyrat bu waka

barada öz mugallymy Meňlimyrat aga habar ýetirmek üçin ugranda Düýsen öz günäsine şayat galdyrmazlyk niýeti bilen onuň yzyna düşyär. Iň soňky demde, haçan-da Düýsen Durdymyrady tutup, göterip alyp gidip ugranda Meňlimyrat mugallym ýetişip, Durdymyrady halas edýär. Bu bölümde Meňlimyrat mugallymyň okuwçysynyň janyny halas edişi, galplyga garşy tutanyerli göreşişi suratlandyrylýar.

Ikinji bölümünde bolsa Meňlimyrat mugallymyň öz hereketleri, görelidesi arkaly okuwçylarda özüne ynam, bedenterbiye sapagyna söýgi duýgusyny terbiyeleyşi beýan edilýär.

Soraglar we ýumuşlar:



1. Durdymyrat näme üçin Meňlimyrat mugallymyň aýnasyny kaksi?
2. Durdymyrat nädip ele düşdi? Ony kim halas etdi?
3. Bedenterbiye dersi okuwçylara nähili täsir etdi?
4. «Aşyk oýnan azar, top oýnan tozar» diýen naklyyň manysyny düşündiriň.
5. Tölepbergen Kaýypbergenowyň «Sag bol, mugallym» powestini okap, eseriň mazmunyny düşündiriň.





ÄMET ŞAMYRADOW

(1912–1953)

HOWANDARLYK

Awdan ýadap gelip, gije gara öýde uklap ýatyrdym. Gije ýarymdan agypdy. Aý gündiziň günü ýaly ýagtydy. Birdenkä gapy şakyrdap açyldy. Gözümi açyp, şol tarapa seretsem, başujumda bir ýolbars otyr.

Yüregim ýaryldy, öler ýaly gorkdum; suwuň düýbüne gark bolup barýan ýaly boldum. Düýşümmikä diýsem, ýok, däl, çyn-danam şeýle. Gozganmag-a beýlede dursun, bedenimde goz-ganmaga ysgyn-mydar galmadı.

Aradan 3–4 minut geçdi. Demimi ýuwaşja alyp ýatyşyma, gözümi açyp seretsem, bu öňki gören ýolbarsyma meňzänok, görünüşi ýuwaş, mylaýym, biçäre görünýär. Özem näme üçindir çyňsap, guýrugyny bulaylap, yzky çep aýagyny göterip, ýalap goýýar.

Men muňa haýran galdym.

Biraz wagtdan soň, aýaklarynyň üstüne kellesini goýup ýatdy. Ýatsa-da çyňsap, ýaňky aýagyny ýalaýardı.

Ahyrsoň muňa bir zat bolandygyny duýdum.

Men ýerde ýatanlyggym üçin, onuň öňki iki aýagy ýassygyma degip durdy. Garrylardan eşidişim ýaly, «Şirim, şirim, janawerim» diýip, elim bilen aýaklaryny sypalasamam, çyňsamagyny goýmady.

Şondan soň munuň menden kömek sorap gelenini düşündim-de, ýerimden turmaga başladym. Ýolbarsyň gahary gelermikä diýsem, ýok gaýtam ýene guýrugyny bulaylap ýatyr. Meniň bilen işi ýok. Turup, çyrany ýakdym. Çyranyň ýagtysyna gözleri ýaldyrap dur. Özi ýuwaş, mylaýym görünse-de, görünüşi eýmençdi.

Hol baýak gören ýolbarsymmyka-diýip gümanam edýän. Ýolbars ar alyjy, ýatkeş bolýar, bir bellänini ýatdan çykarmaýarıdiýip eşidenlerimem ýüregime wehim salýar.

Ýolbars näme üçin çyňsaýarka-diýip yzky çep aýagyna seretsem, şol aýagynda gan bar. Ýakyn baryp, tutup, elim bilen ganyny süpürip seretsem, ullakan bir igdäniň jeňnel tikeni... Sy-pap siňe seretsem, iki dyrnagynyň arasyndan çümen eken. Dyrnaklarym bilen tutup, bat bilen çekdim, ýolbarsyň zaryn sesi jaýy doldurdy. Tiken alynmady. Men nädip bolsa-da, şu tikeni aýryp, şuňa bir ýagşylyk edeýin – diýip oýladym.

Tüpeňimiň pešeňlerini, oklarymy salýan haltamda bir gysyjym bardy. Şony getirip, ýaňky tikeni gowuja dişledip, bat bilen çekdim. Ýolbars janawer şol zaryn sesi bilen uzyn-uzyn çyřsady. Tiken sogrulypdy. Uzynlygy üç barmakdan gowrak bar eken...

...Ýolbarsyň sesi ýer ýarýardы...

– Senem janyň süýjüdigini bilyän ekeniň-ow – diýip, sözüme düşünmese-de, men oňa ýüzlendim. Elbetde, jan güýçlä-de, ejize-de birmeňzeş süýji, onda-da ýolbars ýaly güýçli haýwana garanda, hälem özümüz çydamly ekenimiz – diýip pikir etdim.

Ýolbarsyň bu gören azabyndan beterräginem görüpdk, hemmesine-de çydapdyk – diýip, öz ýanymdan hyýal edýärdim.

Ýolbars dynman, aýagyny ýalap ýatyr. Çyňsamasyňda goýdy. Bir wagt ýerinden turup, maňa tarap seretdi. Ýüz-gözlerimden üç-dört gezek ýalady-da, öz uguryna çykyp gitdi.

Men bu wakanyň soňunyň beýle guitaranyna guwanyp galyberdim.



Soraglar we ýumuşlar:

1. Ýolbars näme üçin adamdan kömek isläp gelipdir?
2. Ýolbarsa nähili kömek berildi?
3. Ertesi gün ýolbars näme getiripdir?
4. Hekaýany labyzly okaň. Ýolbarsa edilen howandarlyk barada gürrüň edip beriň.



YBRAÝYM ÝUSUPOW (1929–2008)



DOGANLYK

Ar-namys, wyždany şärik,
Maly bilen jany şärik,
Damarynda gany şärik –
Bu – doganlyk, bu – doganlyk.

Bir ojakda ot ýakdyran,
Bir ýaýlada mal bakdyran,
Toý-baýramda at çapdyran –
Bu – doganlyk, bu – doganlyk.

Agzybirdir ähli halky,
Deňme-deň paýlaşdy bagty.
Könlümiň beýik daragty –
Bu – doganlyk, bu – doganlyk.

Özbegi öz agam eden,
Ýürekleri bigam eden,
Bir gazanda tagam eden –
Bu – doganlyk, bu – doganlyk.

Bir derýa sakadaşdygym,
Il-gün bolup gatyşdygym,

Türkmene mukamdaşdygym –
Bu – doganlyk, bu – doganlyk.

Durmuş bagt beripdir boldan,
Ömrümüz durşuna gülden,
Ýeňişlerden ýeňše elten –
Bu – doganlyk, bu – doganlyk.

Garagapak dilinden terjime eden Ahmet Mämmadow.

Özbegistanyň gahrymany, Özbegistanyň we Garagalpagystanyň halk şahyry Y. Ýusupow «Doganlyk» goşgusynda mähriban watanymyz Özbegistanda ýasaýan türkmen, özbek, garagapak halklarynyň gadym döwürden bări bile, özara ýakyn gatnaşykda, bile mal bakyp, bile ýer ekip, bile toý-baýramlar geçi-rip, bir derýadan suw içip, bir gazandan nahar iýip ýaşap gelýän-diklerini, olaryň arasyndaky dostluk-doganlygyň bozulmazdygy-ny guwanç bilen wasp edýär. Dostluk-doganlygy ýene-de berkit-mäge, dowam etdirmäge çagyryar.

Soraglar we ýumuş:



1. Goşguda doganlygyň waspy nähili beýan edilýär?
2. Şahyr doganlyk halklaryň nähili asyllý däplerine guwanýar?

Goşgyny ýat tutuň.



ABDYLLA ARYPOW

(1941–2016)



Özbegistanyň halk şahyry A. Arypow 1941-nji ýylyň 21-nji mart günü Kaşgaderýa welaýatynyň häzirki Kasan etrabyna degişli Nekoz obasynda dogulýar. Onuň çagalyk ýyllary şol gözel ülkede geçýär.

Ol uly maşgalada terbiye alýar. Olar maşgalada dört ogul, dört gyz bolup, olaryň iň kiçisi Abdylladyr. Sahyryň agalary dürli ýokary okuw jaýlarynda okaýarlar. Olaryň ýygنان kitaplaryny ýaşajyk Abdylla uly höwes bilen irginsiz okaptdyr. Şol wagtlardan başlap birnäçe şahyrlar bilen tanyş bolup, olardan täsirlenip, ilkinji goşgularyny ýazyp başlayár.

1958-nji ýylda orta mekdebi üstünlikli gutaryp, häzirki Daşkent Döwlet uniwersitetiniň žurnalistika fakultetine okuwa girýär. Şol ýyllardan soň, onuň döredijilik gerimi has-da giňelmäge başlaýar. Onuň ýazan goşgulary okyjylar tarapyndan gowy garşı alynýar.

Ol okuw jaýyny tamamlandan soň, dürli neşiryatlarda her hili wezipelerde işleýär.

Halk köpçülígine giňden tanalan A. Arypow Özbegistan ýazyjylar birleşiginde birnäçe ýyllaryň dowamynda dürli wezipeлерde irginsiz zähmet çekýär.

Onuň birnäçe goşgular kitabı neşir edildi. «Kiçijik ýyldyz», «Ene jan», «Ýüzme-ýüz», «Ýyllar armany», «Ynanç köprüleri» we şuňa meňzeş birnäçe kitaplary okyjylar tarapyndan söylüp okalýar.

Onuň «Jennete ýol», «Hekim we Ajal» ýaly uly göwrümlı eserleri hem bar. A. Arypow 2016-njy ýylда aradan çykdy.

ÖZBEGISTAN

(*Waspnama*)

Ýurdum, saňa goşgy düzdüm men bu gün,
Seniň meňzeşiň ýok dünyäde asla.
Şahyrlar bar, ýurdun älemde
Hasaplap diýdiler, ýeke-täk, tenha.
Olaryň goşgusy uçdy köp uzak,
Ganatynda bolsa kümüş diýary.
Bir ülke bar jahanda, ýöne,
Ýazylmadyk dessandyr bary:
Diňe ejiz galamym meniň,
Özbegistan – Watanyň meniň!

Gezmerin behiştı gözläp,
Tapmasam çekmerin arman.
Oturmaryl erteki sözläp,
Galamym göterip uzaga barman.
Baharyndan alyp güýjuni,
Alkyşlady ussat Alymjan.
Gafur Gulam duýan buýsanjy
Etmek mümkün bu dünýä dessan.
Uzak taryh – gadamym meniň,
Özbegistan – Watanyň meniň!

Hakykatdan geçmişiň uzak,
Görüp bilmez hemmesin gözüm.
Gerek däldir asmany öwmek
Geçmişiňi oýlap bir pursat.
Eýeledi giň Aziýany
Bir zat çykdy gedem, dawagär.

Iki asyr ýarym dünýäni
Kagşadypdy uly jahangir.
Diýýän bu gün ol meniň, meniň,
Özbegistan – Watanyň meniň!

Babalardan söz aýtsam eger,
Bir agyz söz bardyr olarda.
Asman ylmy döredi ilki
Koragany jedwellerinde.
Jellat eli gylyjyn urdy,
Güneş bolup uçdy tylla baş.
Dostlar, gökde ýyldyzlar däl-de
Ulugbegiň gözündäki ýaş
Ýerde galdy, bedenim meniň
Özbegistan – Watanyň meniň!

Göz öňümden geçer asyrlar,
Güjeňleyär güzel görkünü.
Hor-zar geçen näçe nesiller
Tapyp bilmän doglan ýerini.
Amerika – jadyly mekan,
Uklayardy Kolumb hem häli,
Deňiz aňyrsyny görkezdi ilki
Birunynyň akyl alawy.
Kolumbda hem arym bar meniň,
Özbegistan – Watanyň meniň!

Köp jahangir gören bu dünýä,
Hemmesine şaýat – ýeriň aşagy.
Emma, dostlar, ýolbars nesliniň
Jahangiri az bolar, asla.
Bäş asyrlap şygryýet mülkün
Sarsdyrды zynjyrda bir şir.
Temur tygy ýetmedik ýeri
Galam bilen aldy Alyşır.

Dünýä boldy çemenim meniň,
Özbegistan – Watanym meniň!

Babalardan sözledim, emma
Bir zat bardyr, baryndan eziz:
Beýikligi bagış eden dana,
Ene halkym, özüňsiň beýik.
Sen özüňsiň iň soňky nanyň
Özüň iýmän ogluna beren.
Sen özüňsiň perzendiň şanyn
Asyrlardan gorap getiren.
Ene halkym, jan-tenim meniň,
Özbegistan – Watanym meniň!

Seň üstüňden geçdi köp zaman,
Geçdi budda, otparaz geçdi.
Her duş gelen keseki nadan,
Ene halkym, ýakaňdan çekdi.
Seni Çingiz gazaba münüp,
Ýitirmekçi boldy dünýäden.
Jelaletdin gyr at bolup
Böküp geçdiň Amyderýadan.
Sensiň şol gyr atym meniň,
Özbegistan – Watanym meniň!

Täleyiňde ömür bar eken,
Kä gan içdiň, käte-de şerap.
Pytramankaň ýurdum her ýana,
Seň üstüňe geldi ynkylap.
Çäre gözläp jeň meýdanyndan
Asmanlara uçdy ruhlaryň.
Şehitleriň gyrmyz ganyndan
Elwan boldy gara gijeleň.
Gana doldy kepenim meniň,
Özbegistan – Watanym meniň!

Zaýa etmez şöhlesin gün,
Ýitmez asla aýyň nury.
Adalatçyl Hak bar, akgöwün,
Ezilenleň howandary.
Gylyç alyp ele täleyý daňynda,
Öz-özüňi tanap aldyň sen.
Gerçekleriň daman ganynda
Özbegistan adyn aldyň sen.
Ady şanly gülşenim meniň.
Özbegistan, Watanyň meniň.

Dynç bolarmy bu gadym dünýä,
Dynç bolarmy galagop zaman?
Aramyň bozdy seniň hem
Faşist diýen wagşy alaman.
Ganym akdy Dansigde meniň,
Sabyr Rahym ýykylan çagda.
Emma, ýurdum, hiç bolmaz ganym
Özbegistan diýilýän bagda.
Sensiň namys-arym meniň,
Özbegistan – Watanyň meniň!

Giç güýzleri men seni gördüm,
Kımdır biri aýnamdan bakýar.
Ol sendiň-ä eyý, daýhan ýurdum,
Aýakýalaň durduň, pyýada.
Daşarda-da ýagyş ýagyp dur,
Gir, babajan, azajyk dynç al.
Diýdiň: – Sag bol, ýagyşam goýdy,
Ýygnayýyn men gelmänkä aýaz.
Gitdiň, ömri hazynam meniň...
Özbegistan – Watanyň meniň!

Sen gidersiň belki, uzaga,
Belki, Ferganada balkarsyň.

Belki, çykyp agaran daga,
Çopan bolup ot hem ýakarsyň.
Belki, ussat Aýbek dek bolup
Ýazarsyň sen täze bir dessan.
Belki, Hebjip Abdylla bolup,
Sähralarda açarsyňam kän.
Topragy zer, magdanym meniň,
Özbegistan – Watanym meniň!

Goý, ýurdum, gezseň-de dünyä,
Giňişlige goýsaň hem gadam,
Öz-özüni unutma asla,
Unutma hiç, enejan ülkäm.
Bir ogluň dek men hem şu zaman
Geçmişini ýatladym, ynha.
Ykbalyňy gördüm men aýan
Garaşsyzlyk nurunçaýan.
Azat ykbal, şan-şöhratym meniň,
Özbegistan – Watanym meniň!

Gowşamagyn asla sen ülkäm,
Şu mizemez ýasyň bilen.
Edermen bol, üstün bol, batyr
Dosty-ýaryň, gardaşyň bilen.
Asyrlaryň tupanlarynda
Baky dursun binýadyň seniň.
Bagtly halklar maşgalasynda
Baky nurly alnyň seniň.
Baky nurly mekanym meniň,
Özbegistan – Watanym meniň!

«Özbegistan» waspnamasy hakynda

Waspnama uly göwrümlü goşgy bolup, diýseň möhüm tema –
ene-Watanymyz şanyna bagыşlanypdyr. Siziň pikiriňizce, şahyr

Watan dek mukaddes temany nähili beýan edipdir? Onuň bu hakda aýdýan täze sözleri barmy?

Geliň, bilelikde görüp çykalyň. Ine, şahyr ýurdy hakynda goşgy ýazmakçy. Ony dünýäniň iň güzel mesgenlerine meñzedip görkezmekçi. Ýok, goşguda beýle meñzetme ýok eken. Hatda behiňti hem oňa meñzedip bolmayar. Bu ýurda deň geljek zat ýok. Ol – ýazylmadyk dessan. Ony taryp etmäge galam ejizlik edýär. Waspnamanyň her bir bendi «Özbegistan – Watanyň meniň» diýen buýsançly setirler bilen jemlenýär. Bir zady aýtma-ly, bu pikirler 1968-nji ýylda aýdylypdy. Ol wagtlar «SSSR – biziň ýeke-täk Watanymyz!» – diýip aýdylyardy. Bu gahrymançylykdy.



Sorag we ýumuş:

1. «Özbegistan» waspnamasynda näme hakda gürrüň edilýär? Ol sizde nähili täsir galdyrды?
2. «Özbegistan – Watanyň meniň» temasy esasynda öý düzmesini ýazyp gelin.

Goşgyny labyzly okaň.



DÜNYÄ EDEBIÝATY



ALEKSANDR SERGEÝEWİC PUŞKIN

(1799–1837)

«A.S. Puşkin diňe bir öz zamanynyň
beýik şahyry bolman,
eýsem ol ähli halklaryň we hemme
döwürleriň beýik şahyrydyr».

W.G. Belinskiy.

Aleksandr Sergeýewiç Puškin beýik söz ussady, azatlyk aýdymçysydyr. Puškin rus edebiýatynyň, dünýä edebiýatynyň tanymal wekilidir.

Puškin rus realistik edebiýatynyň kerwenbaşsy bolupdyr.

OI 1799-nyj ýylda Moskwada bayý dworýan maşgalasynda dogulýar. Eneke Arina Rodionowna tarapyndan terbiýelenýär. 1811–1817-nji ýyllarda Sarskoýe Seloda liseýde okaýar. Eserlerinde rus jemgyyetindäki deňsizlikleri doğructyl beýan edenligi, ezilýän-horlanýan zähmetkeş halk köpçüligini erkinlik üçin göreshmäge çagyryanlygy üçin ömrüniň ahyryna çenli rus patyşasynyň gözegçiliği astynda ýasaýar.

A.S. Puškiniň «Ýewgeniý-Onegin» romany rus edebiýatynyň taryhynda ilkinji gezek şygyr bilen ýazylan realistik eserdir.

1837-nji ýylyň 27-nji ýanwarynda Peterburgyn etegindäki Çýornaýa Reçka diýen ýerde Puškin bilen Dantesiň arasynda atyşyk-duel bolýar. Dantesiň atan oky sebäpli 29-njy ýanwarda aradan çykýar.

BALYKÇY WE BALYJAK HAKYNDA ERTEKI

I

Bir garry özünüň kempiri bilen,
Deňiz ýakasynda ýasaýan eken.
Olaň köne tünejigi bolanmyş,
Otuz üç ýyl şonda ýaşap gelenmiş.
Garry tory bilen balyk tutarmyş,
Aýaly igini egrip otyrmyş.
Garry bir gün deňze torun taşlady,
Tory bilen läbik çykyp başlady.

Balykçy toruny ýene-de atdy.
Bu gezek tordaky bir topbak otdy.
Toruny atanda üçünji ýola,
Bu gezek tor geldi bir balyk bile.
Ýönekeý däl, tylla balykdy özi,
Sözläp hem bilýärdi her hili sözi,
Balyk adam ýaly gepledı birden.
«Eý, ýaşuly, deňze goýber meni sen,
Eden ýagşylygňa berjek döwlet-mal,

Göwnüň küýsänini sora, menden al.
Hiç seniň göwnünde goýmaryn arman,
Islän zadyň berjek, sen etseň perman»,
Geň galyp, gorkudan titredi eli,
Otuz üç ýyl balyk tutýardy weli,
Ömründe görmändi hiç munuň ýalak,
Ylla adam ýaly gepleýän balyk.
Balygy goýberip mawy deňize,
Başlady hoşamaý, mähirli söze:
«Alla ýaryň bolsun, git, tylla balyk,
Maňa gerek däldir mal, döwlet-baýlyk,
Bar, git öz mesgenňe ol gök deňize,
Erkana ýaşaber sen ýuze-ýuze».

Torun alyp, öye gaýtdy garry,
 Aýalyna bir-bir aýtdy garry.
 «Bu gün bir balyjak tutdum men, aýal,
 Özem tylla balyk, däl bu bir hyýal;
 Gepleýär ol balyk tüýs adam deýin,
 – Goýber deňze-diýip, burdy ol boýun,
 Diýdi: «Ýagşylygňa berjek döwlet-mal,
 Göwnüň küýsänini sora, menden al».
 Ondan zat almaga hiç ýürek etmän,
 Boşadyp goýberdim mawy deňze men»
 Ol garra köp sögdi kempir aýaly:
 «Sen nalajedeýin, bir samsyk ýaly!
 Garyp güzerany ýada salmansyň!
 Balykdan hiç bir zat sorap almansyň!
 Hiç bolmandan, ondan alsadyň kersen,
 Kersen döwük ýatyr, muny bir gör sen!»
 Ol mawy deňize gönüläp barýar.
 Deňiziň ýüwaşja çáýkanşyn görýär,
 Balygy çagyryar, oňa garaşýar,
 Balyk ýüzüp gelip, ondan soraşýar:
 «Goja, näme gerek, aýdyber maňa?»
 Garry başyn egip, ýalbarýar oňa:
 «Balyklaryň şasy, teň meniň halym,
 Gargap-gargap,izar etdi aýalym,
 Günüme goýanok, dynçlyk bermeýär.
 Täze kersen diýip, ol ýer sermeýär.
 Diýýär: “Kersenmiz däl ulanar ýalak”»
 Garra jogap berdi ol tylla balyk:
 «Gam iýme, gaýdyber, öyüňe bar sen.
 Öyüňde, görersiň, bir täze kersen».

III

Balykçy dolanyp öýüne barsa,
Bir täze kersen dur, seredip görse,
Önküden hem beter sögýär aýaly:
«Sen nalajedeýin, bir akmak ýaly!
Akmak, seň alanyň diňe bir kersen!
Mundan näme peýda, oýlanyp gör sen?
Balygyň ýanyна bar, akmak, tiz ýet!
Baş eg, ak tam bersin-derrew haýyş et!»
Goja ýene deňiz kenarna barýar,
(Mawy deňziň suwy bulanyp durýar.)
Balygy çagyryp, garry garaşýar,
Balyk ýüzüp gelip, ondan soraşýar,
«Goja, näme gerek, aýdyber maňa?»
Garry başyn egip, ýalbarýar oňa:
«Balyklaryň şasy, teň meniň halym,
Önküden baş beter sögýär aýalym,
Günüme goýanok, dynçlyk bermeýär,
«Bir öý dile» diýip, ol ýer sermeýär».
«Gam iýme, gaýdyber, alla saňa ýar.
Bolýar, seniň üçin ak tam bor taýýar».

IV

Garry tünegine öwrülip bardy,
Tünekden nam-nyışan galmanyn gördü.
Görse, bir uly tam zybrym kerpiçden,
Toweregi tutulypdyr ak gençden,
Nagyşlanan dubdan derwezesi bar,
Penjire öňünde kempir oturýar.
Kempir diýýär: «Diläniň hem bir şumy?
Eý, akmak, bar, agyrtma meň başymy!

Yzyň ýel çalmanka, yzyňa gaýt,
Balyga baş eg-de, oňa salam aýal.
Diý, ýadadym bolup men daýhan aýal,
Men indi bolmakçy uly han aýal».
Ol garry gök deňiz boýuna bardy,
(Gök deňiz möwç urup, tolkun atýardy),
Balygy çagyryp, garry garaşdy,
Balyk yüzüp gelip, ondan soraşdy:
«Garry, näme gerek, aýdyber maňa?»
Garry başyn egip, ýalbardy oňa:
«Balyklaryň şasy, teň meniň halym,
Önküden baş beter sögýär aýalym,
Meni öz günüme goýanok kempir.
Bereniň alyp doýanok kempir.
Diýýär: “Irdim bolup men daýhan aýal,
Men indi bolmakçy uly han aýal”».
Balyk jogap berdi: «Alla ýaryň, bar,
Gam çekme, aýalyň aýdany bolar».

V

Garrymyz dolandy öýüne baka,
Köşge gözü düşdi ýolda gelýärkä.
Kempir eýwanda durýa, çısip has,
Egninde hem gymmat samyrdan lybas,
Başyndaky börük atlas, ýüpek zer,
Boýunun örtüpdir hünjüdir göwher,
Tylla yüzüklerden doly barmaklar.
Aýagynda täsin gyzyl ädik bar.
Önünde nökerler, kenizler durýar;
Kempir kenizlere sögünyär, urýar.
«Essalawmaleýkim, hormatly hanym!
Indi ynjaldymy, rahatmy janyň?»
Oňa haýbat atyp, gygyrardy kempir,
Emr etdi: «Bar, atlaň ýatagyn süpür!»

Bir hepde aýlandy, ikinji geçdi,
Kempir däliredi, tüýs çenden aşdy.
Garryny balygyň ýanna iberdi:
«Git, balyga baş eg-diýip buýruk berdi, –
Hanlyk maňa azdyr, düşündir oňa.
Goý, erkin şalygy bagş etsin maňa».
Garry gorka-gorka süýşdi-de golaý,
Díýdi: «Seniň aklyň çasdymy, heleý?
Oturyp-turmany bilmeýäň özüň.
Agzyňdan çykanok oňly bir sözüň.
Otursaň gymyldap bilmän, butnaman,
Şa bolsaň, masgara bolarsyň ýaman».
Kempir gaharlanyp, ýerinden turdy,
Äriniň dulugna bir şapbat urdy:
«Eý, akmak, bu haky kim berdi saňa,
Jogap gaýtararça bir uly hana?!

Öz ugruňa git, bar henizem bir çen,
Ýogsa-da zor bilen gidersiň, bil sen!»
Garrymyz ýollandы ýene kenara,
(Bolupdyr gök deňiz suwy gap-gara).
Balygy çagyryp, garry garaşdy,
Balyk ýüzüp gelip, ondan soraşdy:
«Garry, näme gerek, aýdyber maňa?»
Garry başyn ekip, ýalbardy oňa:
«Balyklaryň şasy, teň meniň halym,
Gopgun turuzyp dur ýene aýalym:
Eýýäm başga zadyň gamyny iýýär.
Indi men erkli şa bolaýyn diýýär».
Tylla balyk diýdi: «Alla ýaryň, bar,
Gam iýme, kempiriň erkli şa bolar!»

VI

Garry kempiriň ýanyна döndi,
Gözüne şa köşgi göründi indi.

Kempir bireýyäm bolup patyşa,
Tagtynda oturýar täç geýip başa:
Boýar dworýanlar bolup nökeri,
Şerap guýup bermek olaryň käri;
Kempir iýýär köke hem süýtli külçe.
Her hili ir-iýmiş, miwe hem ülje;
Daşynda haýbatly sakçylar durýar.
Hersiniň egninde aýpaltasy bar.
Garry has-da gorkdy, bulary görüp,
Kempire baş egip, diýdi ýalbaryp:
«Essalawmaleýkim, haýbatly soltan!»
Indi-hä göwnünde ýok gerek arman?»
Kempir oňa asla nazar salmady,
Gaýta «güm ediň» diýip, gözün ümledi.
Boýar, dworýanlar daşyn aldylar,
Goja degre-daşdan ýumruk saldylar.
Ylgaşyp geldiler sakçylar kileň,
Çapjak hem boldular aýpalta bilen;
Bar mähelle güldi onuň üstünden:
«Tapdyň nadan goja, öz päliňden sen!
Şular geljegiňe bolarlar sapak:
Ekilmedik ýerde gögerme akmak!»

Ýene iki hepde geçdi, aýal şa
Gudurap başlady hetdinden aşa:
Nökerin iberdi, oň garry äri
Getirildi. Kempir diýdi: «Gel bäri,
Git-de, ol balyga baş egip, diý sen,
Erkli şa bolmagy halamaýan men,
Indi bolmakçy men deňiz soltany,
Tur balyga ýetir, durma, bol hany!
Tylla balyk maňa hyzmatçy dursun,
Buýrugymy berjaý etsin-de ýörsün!»

VII

Garryň tersleşmäge göwni etmedi,
Bolmaýar diýmäge gurby çatmady.
Ine baryar deňiz boýundan ýöräp,
Görse, gök deňizde gaý-tupan döräp,
Al-asmana galyp, burulýar tolkun,
Gazap bilen gaýa urulýar tolkun.
Balygy çagyryp oňa garaşdy.
Balyk yüzüp gelip, ondan soraşdy:
«Garry, näme gerek, aýdyber maňa?»
«Balyk şasy, rehim etgin sen beri,
Nätsemkäm ol nälet siňen kempiri?
Ol erkli şalykdan eýýäm iripdir,
Gaýta, küýne şeýle zatlar giripdir,
Ahli okeany ele salsamdyn:
Diýýär: «Tylla balyk hyzmatçy dursun»»
Bu gezek zat diýmän, suwa uruldy,
Mawy deňze çümüp, arany açdy.
Ol garry köp zaman durup garaşdy.
Jogap ýok. Kempiriň ýanyна barsa-
Şol köne tünegi, seredip görse,
Kempir işiginiň agzynda otyr.
Öñünde şol döwük kersenı ýatyr.

(Terjime eden Ýa. Nasyrly.)

* * *

A.S. Puşkin «Balykçy we balyjak hakynda ertekisinde» garry balykçy, onuň kempiri hem tylla balyk hakynda gürrüň berýär.

Garry balykçy rehimli adam. Ol ejize ganymlyk etmez. Tora düşen tylla balyk: «Eý, ýaşuly, meni deňze goýber» diýip ýal-baranynda, garry ikirjiňlenmän, ony erkana ýasaýşa goýberýär. Goja balykçy baýlyga göz gyzdymaýar. Ol öz zähmeti bilen gün görýän, rehim-şepagatly, ejize ganymlyk etmez, oňa kömek

berýän adam. Yöne garrynyň häsiýetiniň hetdenaşa diýenedijilik ýaly gowşak tarapy hem bar. Gara nebsiň ýesiri bolan kempiri näme buýursa, garry şony tylla balykdan dilemäge gidýär.

Ertekide garry balykçy bilen onuň aýalyndan başga tylla balyjak hakynda aýdylýar. Ol hem garry ýaly rehimli, edilen ýagşylygyň gadyryny bilýär, beren sözünü hökman ýerine ýetirýär. Yöne tylla balyk garry ýaly hetdenaşa diýenediji däl. Ol öz erkinligini ähli zatdan ýokary tutýar. Kempir ony özüne hyzmatkär edinmek isläninde, tylla balyk oňa boýun bolmaýar. Gara nebsiň ýesiri bolan kempiriň degişli jezasyny berýär.

Soraglar we ýumuşlar:




1. Siz garry balykçynyň haýsy häsiýetlerini halayarsyňyz? Haýsylaryny ýazgarýarsyňyz? Näme üçin?
2. Kempire garayşynyňzy aýdyň. Onuň nähili häsiýetleriniň bardygyny mysallar bilen subut ediň.
3. Tylla balygy halaýandygyňzyň sebäbini düşündiriň.
4. Balykçynyň, kempiriň, tylla balygyň sözlerini tapawutlandyryp okamagy öwreniň.
5. Bu ertekiden näme öwrendiňiz?
6. Eseri rollar boýunça labyzly okaň.
7. Ertekiden islän bölümünüzi ýat tutuň.





IWAN ANDREÝEWIÇ KRYLOW

(1769–1844)



Iwan Andreýewiç Krylow – beýik rus ýazyjysy we basnýaçysy-dyr. OI 1769-njy ýylda Moskwada harby gullukçy maşgalasynda eneden bolupdyr. On ýaşyndaka kakasy Andreý Prohoroviç aradan çykansoň, hor-homsy durmuşda ýaşapdyr.

1782-nji ýylda Peterburga göçüp, döwlet edaralarynyň birinde gulluk edipdir. Kitap onuň ýakyn dosty bolupdyr. Özbaşdak fransuz, italýan dillerini öwrenipdir. Onuň aýdym-sazdan oňat başy çykýan eken. Rus edebiýaty bilen gowy tanyş bolansoň, 1782-nji ýylda komiki eserler döretmäge başlapdyr. OI öz eserlerinde käbir ýolbaşçylaryň ahlak taýdan azgynçylygyny, parahorlugyny, ikiyüzlülugini tankytlapdyr. Şol sebäpli, onuň eserlerinden howatyrلانan käbir bet niýetli ýolbaşçylar 1792-nji ýylda eser çap etdirýän çaphanasyny ýapdyrýarlar. 1800-nji ýyldan başlap, täzeden satiriki eserler ýazmaga başlapdyr. Olarda milli häsiýetligi, ahlaklylygy, zähmetsöýerligi, doğruçyllygy ündäpdir. Ýalançylary, ýaltalary, nalajedeýinleri satiraniň ody bilen daglapdyr. Onuň çeper obrazly, nakyl häsiýetli basnýalary, halkyň ýüreginden turupdyr. Ýazyjynyň adamkärçiligi, watançylygy ündeýän realistik eserlerine rus tankytçysy W.G. Belinskiý, rus nusgawy şahyry A.S. Puşkin uly baha beripdir.

I.A. Krylow ençeme goşgularyň, powestleriň, oçerkleriň, iki ýuze golaý basnýanyň awtorydyr. Şol eserleri bilen ol dünýä edebiýatynyň altyn hazynasyna uly goşant goşdy.

Ýazyjynyň eserleri dünýäniň onlarça diline terjime edildi.

I.A. Krylowyň «Garga we Tilki» basnýasynda Tilkiniň ýaranjaňlygy, Garganyň ýeňilkelledigi tankyt edilýär. Ýazyjy durmuşda paýhasly bolmaklygy, öwgä başyňy aýlamazlygy, ýaranjaňlara ynanmazlygy maslahat beripdir.

«Möjek we Guzy» basnýasynda bolsa Möjek – güýçli, Guzy – ejiz toparyň wekili hökmünde görkezilýär. Bu basnýada Möjegin açgözlügi, rehimsizligi, ejize ganymlygy ýazgarylýar.

GARGA BILEN TILKI

Ýaranjaňlyk gabahat hem zyýanly
Diýseler-de, bary biderek bolýar.
Ýaranjaň özüne ynanar ýaly,
Yürekden hemiše penalyk alýar.

Bir garga bir ýerden bir bölek peýnir
Ýetensoň, begenip uçupdyr-da ir,
Ýykypdyr bir beýik agaç üstüne,
Iýmäge taýýarlyk görüp dessine.
Agzynda peýniri – hyýala batan.
Şol wagt bir Tilki hem gelip ýeten.

Tilki bir ys alyp, sakga durupdyr,
Garganyň agzynda peýnir görüpdir.
Melul bolan mekir Tilki
Biraz pikir edip ilki,
Ýapyrylypjyk agaç düybüne baran.
Oň peýnire gözü gidip
Hem-de ýalym-ýulum edip,
Gargadan gözünü aýyrman duran
Hem ýakymly sözler toplan,
Garga bakyp şeyle geplän:
«Ne gözeldir boýnuň seniň,
Ýesir eder oýnuň seniň.

Enaýja gözleriň bar,
 Mylaýymja sözleriň bar.
 Edil ertekeide aýdylşy ýaly,
 Periň näzik, burnuň peri mysaly.
 Saýrasana, owazyňdan ganaýyn,
 Dür dökülen dilleriňe doneýin.
 Guşlaryň içinde şasy bolarsyň,
 Jak-jak edip, gül içinde gülersiň
 Garganyň öwgüden aýlanyp seri,
 Tilkiniň öwgüli sözüne gidip,
 Garga aldygyna gygyrdy welin,
 Peýnir gaçdy – ony tiz lak-luk atyp,
 Mekirje peýnirden gönündi elin.

(Terjime eden D. Haldurdy)



Soraglar we ýumuşlar:



1. Krylow bu basnýasynda adamlara nähili bolmaklygy nesihat beripdir?
2. Agzy peýnirli Garga nirä gonupdyr?
3. Tilki näme üçin Gargany öwyär?
4. Onuň öwgüli sözleri Garga täsir edipmi?
5. Bu basnýany labyzly okaň.

MÖJEK BILEN GUZY

◆ Zor ýanynda ejiz mydam günäli
 Bolýandygyn taryhda köp görýäris.
 Yazmaga hem taryp, beýle mysaly
 Ynha, biz basnýada aýdyp berýäris:

Bir yssy gün bir Guzy
 Suw görüp bir güzerde.
 İçjek bolup barypdyr
 Diýsek anyklap sözi.
 Duşmaly-da bir derde,

Bir aç Möjek şol ýerde,
Ol Guzyny görüpdir,
Möjek okdurlyp baryp,
Awlajak öz awuny.
Guzy kime ýalbaryp,
Kime diýsin hawuny?
Möjek torsardyp ýüzün,
Has-da gataldyp sözün:
«Nä hakyň bar bu ýerlere gelmäge,
Bu çeşmeden suw içmekçi bolmaga?
Pyşga burnuň bilen suwy bulansyň,
Gyllygyň sarkdyryp hem hapalansyň!
Edil şunda seň kelläni ýolaryn!
Munuň üçin seniň janyň alaryn!»
Diýip Möjek hemle uran.
Guzy şeýle jogap beren:
«Aga, nähak gahar edýärsiň maňa,
Heý mendenem zyýan ýetermi saňa.



Öz ädimiň bilen ätläniňde sen,
Ýüz ädim yzyňdan suw içýärin men».

«Haramzada! Meni kimdir öýdýäň!
Bu kezzap sözüni kime aýdýaň?
Beýle gabahatlyk dünýäde bolmaz.
Geçen tomus edeniňem bar seniň,
Şu günüki deý hakydamda dur meniň».
Guzy diýýär: «Geç günämi,
Heniz meniň ýaşym bire ýetenok»
Gurduň barha gatýar hamy!
Sen bolmasaň, agaň, onuň parhy ýok!»
Diýýär Guzy: «Doganym-da ýok meniň».
Diýýär Möjek: «Ýa-da kowmuňdyr seniň.
Kim bolsa-da, seniň ilen-çalanyň...
Kast edýäňiz maňa, edip bileniň:
Itiňiz, çopanňyz, siziň hemmäňiz.
Başarsaňyz, maňa zyýan edýäňiz.
Ata-babalarmyň sizdäki aryn –
Hemmäňiziň ýerne senden çykaryn!»
«Meniň nä günäm bar, eý Möjek aga?»
«Sem bol, doňuz, wagtym ýok saýgarmaga
Men ajygýan. Seniň günäň şol!» diýdi.
Hem Guzyny eltip, jeňnelde iýdi.

(Terjime eden D. Haldurdy)

Sözlük:

Peri – güzel, owadan.

Dür – gymmat bahaly daş.

Güzer – suw akýan çäýyň, ýabyň, derýanyň mal-gara iner ýaly ýalpagrak ýeri.

Gatýar hamy – gahary gelýär diýen manyda.



Soraglar:

1. Krylow bu basnýasynda haýwanlaryň üsti bilen nämäni paş etmek işläpdir?
2. Guzy suw içmek üçin nirä barypdyr?
3. Möjek näme üçin yrsarapdyr?
4. Dawada kim ýeňipdir?
5. «Zor ýanynda ejiz mydam günäkär» diýlen setirleriň manysyna nähili düşünýärsiňiz?

Edebiyat ylmy: Basnýa barada düşünje

Basnýa – göçme manyly, köplenç, şygyr bilen, käwagt hem proza bilen satiriki ýazylan eserdir.

Basnýada adam häsiyetleri haýwanlaryň, ösümlilikleriň, guşlaryň üsti bilen aňladylýar. Mysal üçin, basnýalarda guzy-ejiz, möjek-açgöz, tilki-mekir, öwünjeň, ýolbars-güýcli häsiyetde berilýär. Basnýalar köplenç öwüt-nesihat beriji bentler bilen tamamlanýar. Oňa rus edebiýatynyň basnýaçysy I.A. Krylowyň «Möjek bilen Guzy», türkmen halk şahyry Ata Salyhyň «Ýolbars we Tilki» basnýalaryny mysal görkezmek bolar.





ANTUAN DE SENT-EKZÝUPERI

(1900–1944)



XX asyryň fransuz edebiýatynyň, şol sanda bütindünýä edebiýatynyň hem görnükli wekili Antuan de Sent-Ekzýuperi 1900-nji ýylda Lion şäherinde eneden bolýar.

Oı 1909–1914-nji ýyllarda Man şäherinde kollejde okaýar. I jahan urşy döwründe Şweýsariýa gidip, hususy kollejleriň birinde okaýar. Soňra Nepis Sungat Akademiýasynyň arhitektura fakultetine okuwa girýär. Emma 1921-nji ýylda okuwy taşlap, Fransiýa harby howa güýçlerine işe girýär we uçujy bolup işe başlayáar. Ýewropanyň, Afrikanyň, Latyn Amerikasy döwletleriniň dürlü ýerlerine yükleri we ýolagçylary daşaýar.

II jahan urşy döwründe nemes faşistlerine garşı razwedka uçuşlaryny amala aşyrýar. 1944-nji ýylyň 31-nji iýul günü onuň uçaryny atyp düşürýärler we Ekzýuperi wepat bolýar.

Onuň «Günorta ilcisi», «Gijeki uçuş», «Erkekler zemini» romanlary, «Harby uçujy» nowellasy, «Kiçijik sazada» ertekisi bar.

KIÇIJIK SAZADA

I

Alty ýaşar wagtymda, asuda tokaýlar barada gürrүň edilýän «Bolan wakalar» atly kitapda geň surata gözüm düşdi. Suratda bir äpet uly ýylan bir ýyrtyjy haýwany (pili) şol durşuna, diriligine ýuwudýandygy şekillendirilipdir. Ine, şol surat:



Suratyň aşagynda şeýle ýazgy bardy: «Ýylan öz oljasyny çeýnäp ýörmezden, şol durşuna, bitinligine ýuwdup goýberýär. Şondan soň ol ýerinden gozganyp bilmän galýar we tä ýuwdan oljasyny siňdirýänçä, gozganmazdan alty aýlap uklaýar».

Men junglidäki gyzykly wakalardan doly durmuş barada uzak wagtlap pikire batdym.

Soň reňkli galam bilen ömrümde birinji gezek surat çekdim. Bu meniň birinji suratymdy.

Ine, meniň çeken suratym!



Çeken suratymy ululara görkezip: «Gorkunç dälmi?» – diýip soradym.

– Şlýapanyň nämesi gorkunç bolsun? – diýip, maňa närazylyk bildirdiler.

Emma suratdaky zat asla şlýapa däldi.

Bu – pili diriligine ýuwdup goýberen ýylandy.

Şonda men ululara-da düşnükli bolsun diýen niýet bilen ýylanyň içki görünüşiniňem suratyny çekdim. Hawa-da, bu ululara hemiše hemme zady düşündirip ýörmeli-dä.

Bu meniň ikinji suratymdy:

Ulular maňa ýylanyň içki we daşky görnüşleriniň suratyny çekip ýörenimden, geografiýa, taryh, arifmetika derslerini we



dogry, arassa ýazmagy köpräk öwrenmekligi maslahat berdiler. Ine, şondan soň, alty ýaşly wagtymda suratkeşiň geljekki parlak ykbalyndan el çekmäge mejbür boldum. 1-nji we 2-nji suratlarym halanmangoň, özüme bolan ynamym gowşady. Ulular hiç wagtam hiç zada özleri düşünmeýärler, olara gaýta-gaýta hemme zady düşündirip ýörmek çagalaryňam ýüregine düşýär ahyryn.

Şeýdip, başga bir kär saýlamaly boldum we uçary sùrmek kärini öwrendim – uçujy boldum. Öz uçarym bilen bütin dünýäni diyen ýaly aýlanyp çykdym. Dogrusyny aýtsam, şu ýerde maňa geografiýanyň köp peýdasy degdi. Bir seredenimden Hytaýy Arizona welaýatyndan tapawutlandyryp bilyän boldum. Gijesine asmanda azaşsaň, bu örän gerekli-dä.

Bütin ömrümiň dowamynda dürlü-dürlü agras, salykatly adam-lara duş geldim. Ulularyň arasynda uzak wagtlap ýaşadym. Olary has ýakyndan gördüm, öwrendim, ýöne, boýun alybereýin, olar baradaky pikirim ýağşy tarapa üýtgemedi. Ulularyň arasynda başgalara seredende akyllyrak, paýhaslyrak birine duşanymda, men oňa 1-nji suratmy görkezýärdim-men ony hemise ýanymda alyp ýörýärdim. Bu adam doğrudanam bir zat düşünýämikä ýa ýok – synap görýärdim.

Ýöne şol adamlaryň hemmesi-de:

– Munyň-a bir şlýapa! – diýýärdiler.

Şondan soň men olara ne ýylan barada, ne jungliler barada, ne-de ýyldyzlar barada hiç zat aýdyp oturmaýardym. Olaryň özlerine görä bolýardym-da, briý we golf oýunlary barada, syýasat we boýunbagy barada söze başlaýardym. Şonda ulular meniň ýaly paýhasly adam bilen tanyşanlaryna çäksiz begenyärdiler.

Şeylilikde, men ýekelikde – ýalňyzlykda ýasaýardym. Meniň göwnümdäkilere düşünýän ýekeje-de dertdeş ýokdy... Alty ýyl mundan öň, uçarymyň motory násazlyk tapyp, Sahara gomaga mejbur boldum. Ýanymda ne mehanik, ne-de bir ýoldaş bardy. Näçe kyn bolsa-da, uçary bir özüm düzetmegi ýüregime düwdüm. Ýa motory düzederin, ýa-da ölerin.

Zordan bir hepdä ýeterlik suw galypdy.

Şeýdip, birinji gjäni şuwlap ýatan sährrada – çägäniň üstünde ýatyp geçirdim. Müňlerçe kilometr aňyrda-da diri jandar bara meňzänokdy.

Gämisi bagtsyzlyga duçar bolup, ummasyz okeanda salyň üstünde ýüzüp barýan hem meniň ýaly ýeke bolan däldir. Şol sebäpli-de daň – säherde meni kimiňdir incejik owazy oýaranda, meniň nähili geň galandygyny göz öňüne-de getirip bilmeseňiz gerek.

– Haýş... Maňa guzujygyň suratyny çekip ber! – diýen jyňňyldyly ses ýanjagazymda ýaňlandy.

– Ä?..

– Maňa guzujyk çekip ber...

Göýä depämden ýyldyrym uran ýaly boldy, bökip ýerimden galdym. Gözlerimi çala-çula owkalap, töweregime änetdim. Görsem, garşymda nähilidir bir geň oglanjyk maňa çyny bilen jiňkerip seredip dur.

Ine, şol oglanjygyň suraty – men ony soň çekipdim:

Elbetde, bu suratda ol öz hakyky bolşy ýaly gowy çykmandyr. Nätjek-dä, muňa men günükär däl-ä.

Alty ýaşly wagtymda ulular maňa: «Senden suratkeş çykma» diýenlirinden soň, men ýylanyň içki we daşky görnüşlerinden başga hiç zadyň suratyny çekip göremokdym-da.



Şeýlelikde, men gözlerimi giňden açyp, bu täsin oglanjyga seredip durdum... Adamzat mekanyndan müňlerce kilometr uzaklykda, giden ymgyr çölün içindedigim ýadyhyzda bolsa gerrek.

Haýran galmaly zat bu oglanjyk azaşana, ýadana, ajygyp-suwsap, horlanana meňzemeýärdi. Yns-jynssyz sährrada, adam aýagy ýetmedik çölde birdenkä peýda bolan oglanjyk bolşuna seretseň-ä beýle pikirleri hyýalyňa-da getirer ýaly däldi.

Ahyrsoň, men, özümi dürsäp, ýuwaşja soradym:

– Yöne... Sen bu ýerde näme işläp ýörsüň?

Ol ýene-de ýuwaşlyk bilen we çynlakay äheňde:

– Haýış... guzujyk çekip ber! – ...diýdi.

Bularyň hemmesi şeýle bir syrly, düşünip bolmaýan ýagdaýda bolup duranlygy üçin «ýok» diýmäge-de gaýratym ýetmedi. Ýanyp duran çölün ortasynda, janyň gyl üstünde durka, näçe manysyz görünse-de jübimden kagyz – galam çykardym.

Emma şol wagtyň özünde özümiň, esasan, geografiýa, taryh, arifmetika we ýazuw öwrenenligim ýadyma düşdi-de, oglanjyga garap, (hatda azrak gahrlanyp) surat çekmegi bilmeýändigimi aýtdym. Bu sözüme ol:

– Barybir, guzujyk çekip ber-diýip jogap gaýtardы.

Men ömrümde bir gezegem guzujyk çekip görmänim üçin, öz bilýän şol öřki iki suratyňzyň birini-ýylanyň daşky görnüşiniň suratyny çyzyp görkezdim.

Emma oglanjyk suraty görüp:

– Ýok, ýok! Maňa ýylanam, pilem gerek däl! Ýylan hetdenaşa howply, pil bolsa hetdenaşa uly. Meniň öýümdäki zatlaryň hemmesi-de kiçijik. Maňa guzujyk gerek, guzujyk çekip ber-diýip





seslenende, örän haýran galdym-da, şu suraty çekip berdim:

Ol suraty üns bilen synlady-da:

– Ык, bu guzujyk örän arryg-a-diýdi.

– Başgasyny çekip ber!

Men täzeden başgasyny çekdim:

Täze dostum wagtyhoşluk bilen ýyl-gyrdy-da:

– Bu guzujyk däl-ä!-diýdi. – Özüňem

görüp dursuň, ynha, şahlary-da bar. Munyň-a goç...

Men guzujygы ýene täzeden çekdim. Yöne bu suratym hem oňa ýaramady:

– Wiý, munyň-a öler ýaly garry. Maňa uzak ýasaýan guzujyk gerek.

Indi sabyr-takadym gutardy. Men tizräk motory düzetmeli-dim-ä! Şonuň üçin hasyr-husur şu suraty çekip taşladym:



Soň oglana garap:

– Ine, saňa gutujyk. Guzujygыň şunuň içinde ýatyr-diýdim.

Şonda meni bütinleyý haýran galdyryp, bu oglanjyk şatlyk bilen:

– Maňa edil şunuň ýalysy gerekdi. Ol köp ot iýermikä, bilyäňmi? – diýdi.

– Hä, nämedi?

– Meniň öýümde ot onçakly köp däl-dä.

– Oňa köp zat gerek däl. Men saňa örän kiçijik guzy berýän-ä.

– Ol onçakly kiçijik däl... – diýdi we egilip, surata seretdi:

– Görýäňmi? Ol uklap galdy...

Men kiçijik szazada bilen şeýle ýagdaýda tanyşdym.

Antuan de Sent-Ekzýuperiniň «Kiçijik szazada» erteğisi çagalar durmuşyna degişli bolup, olaryň özüne mahsus gylyk-häsiyetlerini, oý-pikirlerini, gymyldy-hereketlerini açyp görkezmeklige bagışlanýar. Käbir ýazyjylaryň «Bolan waka» diýip ýazýan eserlerine garanyňda «Erteki» diýlip ýazylan «Kiçijik szazada» okyjylarda ýatdan çykmajak ýakymly duýgy, ynam, hakykatdanam bolan wakalar hökmünde täsir galдыryar. Sebäbi. Ýazyjynyň durmuşdan alan çagalara mahsus häsiyetleri: kiçijigem bolsa çaganyň şa ýaly öz ähli erk-islegine amal etdirip bilşi, alty ýaşly çaganyň şlýapa meňzeş suraty çekip bilmegi, onuň okap-öwrenip uçujylyk kärini ele alyp bilmegi, uçary násazlyk tapyp, Sähraýy-Kebire gonmagy, oglanjygyň «Guzujyk çekip ber» diýip haýyş etmegi – bularyň hemmesi doğrudanam bolup biljek zatlar. Şonuň üçinem okyjylar bu erteğini edil bolan waka hökmünde kabul edýärler. Eseriň çagalar dilinde, ýeňil, sada, ýakymly ýazylmagy, çagalara bolan söýgi-mähir eseriň şowly çykmagyna kömek edipdir. Ýazyjy erteğisiniň üsti bilen ululara çagalar bilen çaga dilinde, çaga häsiyetinde düşünümegi, olaryň içki dünýäsine düşünmäge çalyşmaga ündeýär.

Soraglar we ýumuşlar:



1. Antuan de Sent-Ekzýuperi barada nämeleri bilýärsiňiz? Gürrüň edip beriň! Onuň asly käri nämeli?
2. Ýazyjy kiçijik szazada bilen nähili ýagdaýda tanyşdy?
3. Antuan de Sent-Ekzýuperi «Kiçijik szazada» eserinden başga nähili eserler döredipdir?
4. Kiçijik szazada uçujydan nähili guzujyk çekip bermegi soraýar?
5. Antuan de Sent-Ekzýuperi guzujygyň suratyny oglanjyga nädip makullatdy?
6. «Kiçijik szazada» eserini doly okaň. Soň kyssanyň mazmuny esasynda ýazuw işi taýýarlaň.



NODAR DUMBADZE

(1923–1984)

Gruzin halkynyň görnükli ýazyjysy Nodar Dumbadzäniň eserlerinde şekillendirilýän haýyr-sahawat, ynsanperwerlik, adalatsöýüjilik, adamlara bolan mähir muhabbet duýgulary ony başga halk okyjylarynyň hem söýgülü ýazyjysyna öwürýär, Onuň hekaýalary «Kukaraça» powesti, «Ak baýdaklar», «Edebiyat kanuny» romany ökde terjimeçi Nyzam Kämil tarapyndan özbek diline-de terjime edildi. «Edebiyat kanuny» eseri esasynda döredilen köp seriýaly wideofilme tomaşa edilenden soň, ýurdu-myzda bu ýazyja bolan gyzyklanma ýene-de artdy.

Gruzin halkynyň, şol sanda Nodar Dumbadzäniň eserlerindäki mazmun we ideýa biziň göwnümizden turmagynyň birnäçe sebäpleri bar. Birinjiden-ä, gruzinler hem edil biziň özbek hem türkmen halkymyz ýaly öz ene topragymyzy çäksiz söýýärler. Ozaldan dowam edip gelýän däp-dessurlara we palylyk, her hili kyncylykly ýagdaýda hem Watany taşlap gitmezlik, ýaşululara hormat goýmak ýaly dessurlar iki halkada mahsusdyr. Eger-de gruzin kinofilimlerine tomaşa edip gören bolsaňyz, hatda olaryň sallançaklary hen biziň özbek halkymyzyňka meňzeşdir.

Çingiz Aýtmatowyň «Altisy we ýedinji» hekaýasyny okap, gruzin halkynyň öz ene topragyna nähili berk baglanandygyna göz ýetirensiňiz.

Nodar Dumbadzäniň «Hellados» hekaýasynda bu edebi tema täze bir nukdaý nazardan açyp görkezilýär.

Ilki bilen şol hekaýany birneme gysgaldylan halda okap geçeliň.

HELLADOS

(bölek)

Ýanguli – suhumili grek Hrista Aleksandridiniň ogly. Çöp ýaly arryk, gerdeniniň süňkleri somalyşyp çykyp duran, jüýkburun, gözleri garamyk ýaly gap-gara, elliри dyzlaryna ýetip duran on dört ýaşly bu oglan bu töwerekdäki deň-duşlary üçin edil Ezraýlyň özüdi.

Ýanguli atasy bilen Weneson köçesinde, çalbaş derýasynyň kenarynda ýasaýardy. Ejesini ýatdan çykarypdyr. Yaş wagtynda ýetim galypdyr. Ata-ogul ikisiniň bar baýlygy öýün içi ýaly mellek ýer, bir sygyrdan we eşekden ybaratdy. Gök önümler we süyt-gatyk satyp gün-güzeran görýärler.

Ýanguli hiç ýerde okamaýardy. Atasynyň işlerine kömekaşyärdi, käwagt-käwagt eşekli goňşularyna süyt-gatyk satyp gelerdi...

On dört ýaşly bu zalym Weneson köçesinde ýasaýanlaryň hemmesiniň, şol sanda daýzamyň ogly Kokanyň üstünden hem hökmirowanlyk edýärdi.

... Biziň tanyşlygymyz otuz sekizinji ýylyň güýz aylarynda başlanypdy...

... Demirýoly kesip geçirilýän ýerde, adatdaky ýaly, Ýanguliniň topary güýmenişip ýördi. Özümden biygyýar şol tarapa yüzlen-dim-häzir öye barasym gelenokdy.

Oglanlara golaýrak baranymda, ädimimi ýuwaşatdymda, bilgeşländen egilip, botinkamyň ýüplerine güýmenip başladym.

– He-eý, skripka!

Ýanguliniň sesini şobada tanadym.

- Nämē diýyäň?
- Bärik gel!
- Išiň bolsa-özüň gel!..
- Hany, bir saz çalyp, oglanlara bir hezil ber!
- Çaljak däl.
- Onda nämē bu esbabyň göterip ýörsüň? Akyly ýok eșekmidiň?

– Ber skripkany!

Ýanguli esbaby arkasyna tutup, yza bir ädim tesdi.

- Petýa, Fema, Kurlik, Panço, Tena! Ömrüňizde skripka sesini eşidipmidiňiz? – diýip, ol oglanlara ýzlendi. Olaryň hemmesi birden gygyryşdylar.

– Radiodan eşidipdik!

– Bolsana, Ýanguli, bir görkezsene soňa!

Skripkanyň sesini hemmeden öň özüm eşitdim. Ýanguli skripkaly eli bilen kelläme batly urdy...

Nämē bolanda-da, bu günü үrşumyzyň netijesi mälim; men ýeňilipdim.

Ýanguli azrak garaşyp durdy. Ýumruklaşmagy dowam etdirmek islegimiň ýokdugyny bilenden soň, ýuwaşlyk bilen köýnegini geýmäge başlady. Gözüm onuň kükregindäki ýazuwa düşdi: «Hellados».

Ertesi mekdebe barmadym – yüzümdäki çiš we sypjyryklary emledim. Üçünji günü demirýoldan geçilýän ýerde Ýanguliden başga ähli oglanlaryň üýşüp durandyklaryny gördük. Olar bizi gykylyk-galmagal we sögünçler bilen garşyladylar.

Ýanguli öz yşaraty bilen hemmesiniň sesini sem etdi, soňra edil taýpanyň serdary ýaly öz kowmuna yüzlenip, söze başlady:

– Oglanlar! Men, Ýanguli Aleksandridi, siziň saýlan serdarynyz, size, Weneson köçesiniň eziz perzentlerine ýüz tutýaryn! Önүňizde tbilisili samsyk bilen onuň ýegeni – watan we taýpa dönügi Koka durlar. Ine, bu gelmişek biziň myhmansöýerligimiziň gadyryny bilmän ýerine, biziň ýerimizi, deňizimizi, altın-kümüşlerimizi, öri meýdanlarymyzy eýelemekçi...

— Masgarabazlygyň bes et! — diýip, onuň sözünü böldüm-Yumruklaşarys!..

... Bu günüki ýekme-ýek söweşimize diňe eşek shaýat boldy. Yumruklaşmak uzak wagt dowam etdi. Näçe hereket etsem-de, Yanguli oňardy – ilkinji urgyny ol berdi. Men entirekläp gitdim, ýöne ýykylmadym. Ikinji gezek topulanynda, çalasynlyk bilen göwrämi yza çekdim, eli burnumyň ýanyndan bat bilen geçirip gitdi. Emma ol elini şeýle bir batly salgan eken, badyna özünü saklap bilmän öňe tarap egildi. Şol wagt... Şol baýaky urşanymyzdaky ýaly, onuň eňegi maňa golay geldi. Menem bar güýjüm bilen şol eňegiň aşagyna ýumruk saldym.

Yanguli ýykyldy, biraz wagt gymyldaman ýatdy. Biz biri-birimizde seredişip durduk. Biri-birimiziň haşlaşyp dem alyşamyzy-da eşidip durduk. Men Yanguliniň ýene topulmagyna garaşýardym, emma, haýran galmaly zat, indi mende onuň bilen ýumruklaşmaga isleg-höwes, niýet galmadı. Yöne indi hiç wagtam Yanguliniň maňa hojaýynlyk etmäge çalyşmajakdygyny bilip durdum.

Garaşman durkam Yanguli:

— Bes edeli! — diýdi.

Men razy boldum:

— Bolýar. Yöne ertir oglanlaryň öňünde ýumruklaşarys!

— Geregi ýok. Zordugyň oglanlara özüm aýdaryn. Yöne, bilip goý, birinjiligi saňa bermerin!

— Geregem däl!

— Islešeň ikinji bolaý!

— Maňa hiç zadam gerek däl. Seniň ýoluň başga, meniň ýolum başga! — Men gitmäge hyýallandym.

— Dur! Munymyz bolanok. Her gün ýumruklaşyp ýöremzog-a. Gel, şeýle ylalaşaly: ertirden başlap, diňe söğüseli. Kim oňaryp sögse — şol ýeňiji!

— Bolýa, men razy.

Bu ýagdaý ýarym ýyl töweregi dowam etdi. Sögüner ýaly sözem tapman galdyk. Ikimiziňem sögünc repertuarymyzda

diňe bir sözlem galypdy. Her duşuşanymyzda men: «Şeni deda watire, Ýanguli!» diýyärdim, ol bolsa: «Imana su ine prostikasa ineka, Jamol» diýyärdi.

... Şol günü Ýanguli süýt getirdi. Howluda oňa gözüm düşdi-de... tanap bilmän galdym. Ýüz-gözleri gyzyl-gabarçak bolup-dyr.

— Nämə boldy? — diýip haýran galyp soradym.

Akylyňa sygjak zat däldi — bu töwerekde Ýangulä garşy kim el göterip bilmegi mümkün? Ýa-da ulurak adamyň işimikä bu?

— Hiç zat! — diýip, ol gapdala bakdy.

— Yüzleriňe bir sered-ä...

— Zyýany ýok!-diýip ol ýylgyrđy.

— Kimkä ol gahryman?!

— Atam!

— Ataň?

— Hawa, atam.

— Nämə günäň bolupdy? — diýip, onuň çekgesindäki çißen ýerine elimi ýetirdim.

— Sebäbi bar-da...

— Nämə iş edipdiň?

— Üç günden soň Suhumä Gresiyadan parohod gelýär. Bu ýerdäki grekler Ellada gidýärler. Atam hem...

— Gidende nämə?

— Men gitmekçi däl... Atamyň gepine seredeňde, biziň Watanymyz, Ene topragymyz şo taýda... Bizi ata-babalarymyzyň ruhy çagyryşa boýun egmek hökmanmyş...

— Nämə üçin bile gitmejek bolýarsyň? — diýip, çyndanam haýran galyp soradym.

Ýanguliden biraz wagta čenli ses çykmady.

— Nähili düşündirsemkäm... diýip, ol ahyrsoňy söze başladы.

— Ejem ýok, hatda ýadyma-da düşenok. Atam uzakly gün meý-danda ýa-da, güzeran gaýgysynda... Men köçede — Weneson köçesinde ulaldym. Meniň Watany, meniň Elladam bu — Suhumi, köçe, Çalbaş; bu — Koka, Petýa, Kurlika, Fema, gara deňiz,

köpri... Ol bir ýuwdundy-da, dowam etdi: – Bu – Mida, ... galy-berse-de, sen...

Midanyň adyny meniň ýanymda Ýanguli birinji gezek agza-yardы. Emma men Midanyň bir abhaz adama durmuşa çykan grek aýalyň gyzydygyny, Suhumide ondan owadan gyzyň ýok-dugyny, şol gyzy-da Ýanguliniň söýyändigini bilýärdim.

– Indi düşündiňmi?

Endam-janyma jümşüldi aralaşdy. Beýle sözleri ilkinji gezek eşidýärdim.

– Onda, bu näme? – Men Ýanguliniň kükregini açyp, belent owaz bilen okadym: Hellados...

– Bu – nagyş, Jamol. Watan – içräkde, edil ýüregiň özünde! – diýip, Ýanguli elini gursagyna goýdy.

Bogazym dolup, damagyma bir aýj zat direldi, oňa ýene-de nämedir bir zatlar diýmekçi boldum, emma Ýanguli eşegini idip, çykyp gitdi...

Suhumililer özleri bilen garyşyp-gatyşyp giden gadyrdalary – grekler bilen hoşlaşyardylar. Grekler eýýäm ap-ak «Poseýdon» gämisine münüpüler, şol ýerde durup, ellerini silkeýärdiler, grekçe, rusça, gruzinçe, ermeniçe nämeleridir aýdyp, gygyryşyardylar.

Men oglnlara goşulyp, kenardaky penjire diwara ýaplanyp duran ýerimde gözlerim bilen Ýangulini yzlaýardym. Ine ony tapdym. Egninde şol öňki iň gowy görýän öni açık gara setin köýnek.

– Ýanguli, Ýanguli!-diýip, elimi silkip gygyrmaga başladym. Ýanguli ugradýanlara uzak wagt, juda uzak wagt seredip durdy we birdenkä meni gördü-de, iki elini ýokary göterip, seslendi:

– Jamol, ego agaro imana su! Jamol, ejeňi gowy görýärin!

Ol grekçe nämedir diýip gygyrardy, emma maňa aýdym aýdylýan ýaly duýuldy. Yene bir duýan zadym: atasy ony gämiden gaçyp gitmezligi üçinmi-nämemi, bileğinden mäkäm tutup durdy.

Ýöne onuň aýdymyny eşitmäge, oňa seredip durmaga çydamym ýetmedi. Gämä ters öwrüldim-de, aglap, öý tarapa gitdim.

Aradan bir gün geçensoň, Kelasuri derýasynyň guýulýan ýerine deňiz tolkunlary bir oglanyň jesedini kenara çykaryp taşlapdyr. Dogruragy, ony garry balykçylar suwdan çykaryp, kennarda ýatyryp goýupdyrlar.

Soňra onuň kimdigini anyklamak üçin şu töwerekde oýnap ýören oglanylary çagyrypdyrlar.

Merhumyň yüz-gözleri persala bolanlygy sebäpli, ony hiç kim tanamandyr.

Ony men tanadym. Çep döşünüň üstündäki «Hellados» diýen ýazgyny görenimden soň tanadym. Demim içime dolsa-da kennardan, soň demirýoluň boýundan, soň Weneson köçesinden durman ylgap, dälirän ýaly öye atylyp girdim.

- Hä, näme boldy?! – diýip, daýzam howsalaly sorady.
- Nina daýza... Ýanguli gaýdyp geldi...

Soň daýzamyň öňünde çöküme düşüp, aýaklaryny gujaklap, möňňürip aglap goýberdim...

* * *

Nodar Dumbadzäniň «Hellados» eserini okap, ondan ýene-de ençeme özüňize sapak ediner ýaly zatlar tapmagyňyz, ruhy dünýäñizi we dünýägaraýşyňzy baýlaşdyrmagyňyz mümkün. Siz geljekde diňe şu hekaýany ýa-da diňe eliňizdäki «Edebiýat» okuw kitabyny okamak bilen çäklenmän, özbaşdak ceper eserleri köpräk okarsyňyz, ol eserlerden özüňiz üçin peýdaly köp zatlary öwrenersiňiz. Size bolup geçen wakalar barada gyzykly gürrüňleri ýetirýän, sizi gynandyrýan, sizi guwandyrýan bu ylym – Edebiýat ylmy geljekde siziňem hakyky ynsan bolup ýetişmegiňize, özüňiz ýaly ynsanlara düşünmegiňize we ynsan ýaly ýaşamagyňza, elbetde, kömek eder diýip ynanýarys!

Özbekçeden terjime eden Habibulla Abdullaýew.



Soraglar we ýumuşlar:

1. Siziň eserdäki gahrymanlaryň haýsysyna meňzäsiňiz gelýär? Ýangulämi, Jamalamy ýa Kokamy?
2. Gruzin we özbek, türkmen halklarynyň biri-birine meňzeýän taraplary barada aýdyp beriň.
3. Gruziýanyň paýtagty Tbiliside Nodar Dumbadzäniň göreldesi bilen «Mziuri» («Günjagaz») atly çagalar bagy gurlan. Bu fakt nämeden derek beryär? (Bu nämäni subut edýär?)
4. Gresiýa tarap ugran «Poseýdon» gämisinde nähili waka ýuze çykan bolmagy mümkün?
5. 5-nji synpda, «Edebiýat» dersinde öwrenen eserleriňiz esasynda «Watan barada aýdym» temasynda öý düzmesini ýazyň!





SYNP DAN DAŞARY OKUW

GÖROGLYNYŇ DÖREÝŞI

(Gysgaldylyp alyndy)

III

Jygalybeg agtygyna bir ok-ýaý ýasap berdi-de:

— Oglum, sen daglarda aw at-da geziber hem malyň idet, ýagşy seret-diýdi.

Görogly ok atmagy tiz öwrendi. Şoňabaka şeýle bir ökdeledi weli, atan oky ýere düşmedi. Keýik, gulan, sülgün, towşan atyp, taňrynyň gündünde öye boş gelmezdi. Şondan başga olaryň düşewüntleri ýokdy. Nepagalary diňe şoldy.

Bir gün Görogly aw awlap ýörkä, kerwenden üzülip galan täze guzlan sygra sataşdy-da, munuň hem tanasyny gujagyna alyp gaýdyberdi. Şonluk bilen bular ak bulakly hem boldular.

Günlerde bir gün Görogly Üçgümmez dagynyň jülgelerinde aw awlap gezip ýörkä, Yspyhandan gelip, Mekge-Medinä barýan kyrk galandara duşdy.

Galandarlar Görogludan:

— Oylan, bu ýerde näme işläp ýörsüň? – diýip soradylar.

Görogly: – Şu ýerde öýümiz bar-diýdi.

Galandarlar:

— Öýüňiz bolsa, bizi taňry myhmany almarsyňyzmy? – diýidiler.

Röwşen bir ýaş oglan. Öz başyna jogap berip bilmän:

— Şu ýerde garry atam bar, şoňa geňeşeyin-diýip, gelip atasyna geňeşdi.

– Ata, birentek galandar taňry myhmany boljak diýýär, olara näme jogap bereli?

– Oglum, taňry myhmany gelip, işigimizden gaýdan ýeri ýokdur. Bar äkel, alajy bolar-diýenden soň, Görogly bu galandarlary tırkeşdirip eltdi.

Kyrk eşek Jygalybegiň çatmasynyň töwereginde aňňyryşyp jaý tapsyn.

– Hany, Ata bulary äkelmesin-ä äkeldik, indi bulara näme berjek?

– Oglum, tanaň otugandyr. Derrew sygryny soý-diýdi.

– Görogly sygryny soýdy. Başga hyzmat etjek adam ýok. Bir Gülendam ýeňnesi bar. Gülendam iki synyny biline çalyp, bileğini çyzgap, Gün galandan tä ertä çäş galynça, myhmanlara hyzmat etdi...

Bu wakadan soň birnäçe gün geçdi. Bir gün uzakdan at aýagynyň sesi eşidilýär.

...Arabyň aty Göroglynyň tohum gylýalynyň ysyny alyp, bir aýylganç kişňedi, sesi tokaýlara, dag-daşlara ýaňlanyp gitdi. Görogly ýeňnesiniň ýanyna ylgap bardy-da:

– Bu gorkunç ses nämäniň sesi, ýeňne jan? – diýip sorady.

Gülendam:

– Men bu sesi güman edýän, Röwßen jan, seniň kakaň dadyma ýetip, meni bir zalym arap şasynyň elinden alyp galypydy. Megerem bolsa, bu ses şol zalymyň atynyň sesidir. Biziň bu ýerdedigimizi ol bir ýerden eşidip gelendir-diýip Gülendam özüniň başyndan geçenleri birin-birin gürrüň edip berdi. Soň ýene:

– Ataň: «Garry duşman dost bolmaz» diýip aýdandyr. Bu hem kakaňyň ganym duşmanydyr. Ol meni alyp gider, senden aýrar, emma sen bir hile tap-da, şonuň atyny öz tohum gylýalyňa tohumlyga dile. Onuňam aty suw atynyň tohumyndandyry. Seniňem gylýalyň suw atynyň tohumyndandyry. Ondan dogan at saňa iru-giç peýda berer-diýip, nähililik bilen ondan aty dilemelidigini öwretdi. Ol ýene:



– Menem elimden gelen hileleri ederin, ahyry bolmasa, senem öz maňlaýyňdakyny gör, menem maňlaýyma gelenini görevin-diýdi.

Görogly Arabyň gelýän ugruna baka tohum gylýalyny sürüp gitdi. Reýhanarap atyny sürüp gelýärkä, birden tokaýyň içinde gezip ýören Görogla gözü düşdi.

– Eý, oglan, bări dur-diýip gygyrdy. Görogly ýanyna gelip:

– Hä, aga, näme etjek? – diýdi.

– Sen kimsiň? Kimiň oglusyň?

– Meniň adym Röwşen, kakama Adybeg, atama hem Jygalibeg diýerler-diýdi.

Reýhanarap öz içinden: «Dogry tapan ekenim» diýip begen-di-de:

– Eý, oglan, öýüňiz nirede? Sen maňa öýüňizi görkez-diýdi.

Onda Görogly:

– Aga, meniň şu tohum gylýalym höwre gelipdir. Çola ýerde höwür aty tapman heläk bolup ýörün. Sen şu atyň maňa höwre ber. Men soň seni öýümize alyp baraýyn-diýdi.

Reýhanarap öz içinden: «Bir sapar höwre goýanda näme bolýar, bereýin» diýip, içinden pikir etdi-de:

– Al! – diýip, atyndan düşdi, jylawyny Göroglynyň eline berdi. Görogly Arabyň atyny özünüň tohum gylýalyna çekdi. Ondan soň Arabyň öňüne düşüp, çatmalaryna eltdi. Şol wagt Gülendam öýden çykyp, çatma arkasyny berip oturdy welin, zaňnar Arap Gülendamy gören badyna:

– Haw, zaňnar, oturma, mün atyň syrtyna! – diýip gygyrdy...

Reýhanarap ahyry bolmajagyny bildi-de: – eýsem bolsa bir suw ber, içeýin, öz goluň bilen beren suwuň içip, öz ýoluma gideýin-diýdi.

Gülendam biçäre: «Arabyň rehimi indi» diýip begenip, içeri girip. Adybegen den galan tylla jamy suwdan dolduryp, Araba uzatdy. Reýhanarap Gülendamyň goşaryndan tutdy-da, ýokaryk bir dartdy welin, ol atyň sagrysında peýda bolanyny duýman galdy. Soň elindäki jamyň suwuny serpdi-de, Gülendamy atyň öňüne kese basyp, basdy ata gamçyny. Gülendam atyň üstünde kese

ýatan ýerinde: «Dat-perýat!» diýip, uly ili bilen gygyrdy. Onuň sesi daglara düşüp, ýaňlanyp gitdi. Görogly bolsa ýaş oglan. Elinden hiç zat gelenok. Yzynda aglap galdy. Jygalybeg hem töweregine sermenip oturan kör adam, bu hem çatmaň içinde aglap galdy.

Görogly Arabyň giden ugruna baka ylgap gitdi. Ýeňnesi Gülendamyň uly ili bilen aglaýan sesi oňa eşidilýärdi. ...Görogly aglaý-aglaý ýene çatmalaryna gaýdyp geldi. Jygalybeg her niçik bolsa-da, başdan köpi geçiren, kän horluklar gören adam.

Arapdan ýeten bu zulum-sütemi içine salyp, agtygy Görogla göwünlik berip, nesihat etdi:

— Oglum, sen dünýäde hiç gam iýme. Erte sen ulalarsyň, bu gylýalynam bir at getirer. Olam ulalar, taýsyz at bolar. At-owazasy äleme dolar. Senem bu zalym biysap Arapdan aryň alarsyň, oglum-diýdi.

Görogly hem atasynyň beren pendini alyp, öz-özüne göwünlik berip... çatmanyň bir duluna baka gyşardy. Arabyň yzyn-dan dagdan-daga ylgap, halys ýadap, sütüni süýnen Görogly gyşaran badyna uka gitdi.

Ertesi Jygalybeg ir bilen turup:

- Oglum, tur-tur-diýip, agtygyny oýatdy.
- Nâme bar, ata? – diýip, Görogly hasyrdyklap turdy.
- Oglum, seniň baýtalyňdan bir at bolýar, men öten aşsam düýş gördüm, özi hem aýda bir ýasaýar-diýdi.
- Ata, haçan dogýar? – diýip sorady.
- Geljek ýyl şu günler dogar-diýdi.
- Geljek ýyl şu günler niçe günden bolýar, ata?
- Sabyr et, oglum, howlukma, basym bolar, baýtalyň bak, bejer, seýisle-de geziber.
- Bolýar, ýagşy-diýip, Görogly baýtalyny bakyp-bejerip gezi-berdi.

Günlerde bir gün Görogly meýdanda gylýalyny bakyp ýörkä, baýtalynyň gün sähedi dolup, tazyň çagasy ýaly bir zat taşlady. Baryp esewan edip görse, özem at-tay. Göroglynyň göwni mun-dan suw içmedi.

– Al-la janym, boljak taý şümükä? Ýa bu başga bir zat-myka? – diýip, oý etdi-de:

– Gel, her zadam bolsa, şuny atama bir görkezeýin-diýip, gujagyna alyp gaýdyberdi. Getirdi garry atasynyň ýanyna:

– Ata!

– Hawa, oglum.

– Baytal-a bir zat taşlady welin, boljak zat şümükä? Ýa-da bu taýdan öňürti bolýan buşlugy-dagysymyka?

– Hany, oglum, alyp ber, göreyín-diýip, Jygalybeg sypalap, sermäp gördü-de:

– Oglum boljak taý-şu, agyn özi-diýdi, emma Göroglynyň mundan göwni bitmedi.

– Aý, ata men saňa näme ýamanlyk edipdim, beýle aldar ýaly?

– Hä, oglum, näme boldy?

– Näme bolandyr öydýärssiň, ata, ýadyňa düşýärmi? Sen maňa: «Bu gylýalyňam bir at getirer. Olam ulalar, taýsyz at bolar. At-owazasy äleme dolar. Senem bu zalym biysap Reýhana-rapdan aryňy alarsyň» diýmänmidiň?

– Howlukma, oglum, basym getirer, senem öz arzuwyňa ýetersiň. «Oglan howlugar, tudana wagtynda bişer» diýenleridir. Sen hazır taýyny enesi bilen Araz çayynyň boýuna goýber. Goý, ol hazır adam nazary düşmedik ýerde gezibersin. Soň görersiň, oglum-diýdi.

– Onuň ýaly bolsa bolýar, ata-diýip, Görogly taýyny enesi bilen äkidip, Araz çayynyň boýuna goýberdi. Adam nazary düşmesin diýip sargalandan soň, günde üç wagt, dört wagt özi baryp barlaýar. Taýynyň böküp düňküldäp, gezip ýörenini, gyrçyldadyp ot iýip ýörenini her gün gözü bilen görüp, gulagy bilen hem eşidip gaýdýar.

Bir gün baryp diňşirgäp, seredip görse, taýynyň düňküldisem ýok, gyrçyldysam. Görogly aňyrrak baryp seredýär, bärräk gelip seredýär, töwerek-daşyna esewan edýär. Düňküldisini eşitjek bolup, ýatyp ýer diňleýär, sygyrýar, ses edýär. Hi munuň gulagyna ilýän ses, gözüne görünýän zat ýok.

— Al-la janym, bu gün muňa ne jyn urduka-diýip haýran bolup gözläp ýörşüne bir beýik alaňlyk öňünden geldi, şonuň beýigräk ýerine çykyp, garap, görse taýyň pelek-perwaýyna däl. Arazçaýynyň aňyrsynda arkaýyn otlap, gezip ýör.

— Işim gaýtd-ow, muny bir tüweleý-şemal togalap, aňry ötüräýipdir-ow, indi näderkäm? Özüm yüzüp, çayýň aňyrsyna geçip, bir iş edäýmesem, başga alaç ýok-diýip, Görogly haýran galyp seredip durdy. Bir mahaldan iki sany garry baba peýda boldy:

— Aý, agam, meniň taýym çayýň aňyrsyna geçipdir, şony bări kowsaňyz-la-diýdi.

— Gel, bu neresse oglan çayýdan geçjek bolup heläk bolup ýörmesin, oňa bir ýagşylyk edeli-diýip, taýy tutup, sypalapsermeläp, jylawyny gaýralygyna garşy dönderip, sagrysyna bir şapbat urdy. Taý segräp Arazçaýynyň arka boýnuna baka bir zyňdy welin, kyrk gez çayýň bărisine düşüp, o ýana, bu ýana çapyp, oýnap ýör. Muny görüp, edil bedene tutan ýaly bolup, Görogly ýüwrüp, haşlap, ýüregi içine sygman, atasynyň ýanyna ylgap geldi. Atasy:

— Nâme, oglum, taýyňy gördüňmi? — diýdi.

— Ýok, göremok, ata!

— Ýok, oglum, görüpsiň. Göreniňi derrew aýt, oglum. Bolmasa içiňe sygman, ýüregiň ýarylyp ölersiň-diýip, ataly-ogul birbirine degdi.

Soň Görogly:

— Bolýar, ata, taýymy görenimi saz bilen beýan edeýin-diýip, ata-babasyndan galan sazyny goluna alyp, atasyna garap, băş keleme söz aýdar gerek:

Atam, saňa arzym aýtsam,
Araz çayýdan geçdi Gyrat.
Bir hümmet ýetdi mövlamdan,
Ganat kakyp uçdy Gyrat.

Köýnekçesin etsem zerden,
Salsam tylla eýerlerden,
Hümmet ýetdi iki ärden,
Derýa kimin daşdy Gyurat.

Ýatdy, ýedi gün uklady,
Gyurat meni köp saklady,
Arazçaýyndan oklady,
Kyrk gez bäri düşdi Gyurat.

Görogly sözünü tamam etdi. Aýdan sözi, eden umydy dogry bolup çykansonň, garry atasy hem agtygy bilen bile begendi. Soň atasy:

– Bar, oglum, indi taýyň äkel-diýip iberdi.

Görogly hem baryp taýyny alyp geldi.

Jygalybeg:

– Oglum, bir ýer küme gaz, onuň üstünem gaýym basyr, taýyň ýeriň teýinde kyrk günläp bak-diýdi.

Görogly atasynyň pendini tutup, taýyny ýeriň teýinde kyrk gün bakdy. Kyrk birinji gün:

– Bar, oglum, taýyň äkel-diýdi. Agtygy baryp, taýy idip getirdi. Jygalybeg sypalap- sermeläp durka, bir ýerine gelende:

– Yerkümäniň bir ýerinden Gün düşüpdir, oglum. Ine, şu ýerine Gün düşüpdir-diýip görkezdi.

– Ýok, gün düşen däldir, ata-diýip, Görogly oglanlyk edip, öz eden işiniň üstüni örtjek boldy. Soň atasy:

– Bar, ýerkümäne esewan et, gün düşen ýeri bolandyrdiýensoň, Görogly baryp esewan etse, kümäniň bir ýerinde azrak ýsgalaň galyp, şol ýerden hem Gün düşen eken. Atasynyň aýdany rast bolup çykdy.

– Entek bolmandyr, oglum, kümäniň ýsgalaň ýerini gaýym basyr-da, ýene kyrk günläp bak-diýdi.

Ýene kyrk günläp bakdy. Kyrk birinji günü ýene «Getir!» diýdi. Görogly taýyny ýene getirdi. Jygalybeg sypalap-sermeläp gördü-de:

– Oglum, taýyň kem-ä galmandyr, ýone ýeriň teýinde bir-neme hapalanypdyr. Munuň nogtasyny, eşiklerini sypyryp, ýalaňaçlap, Araz çayynyň boýuna goýber, oglum... Bir seleňläp, göwnüni açsyn-diýdi.

Görogly:

– Ýagşy, ata! – diýip, hemme eşiklerini sypyryp-ýalaňaçlap, arkasyny sypalap, Araz çayynyň boýuna goýberdi, emma atasynyň aýdanyna «ýagşy» diýse-de, öz içinden:

Aý, garry bidöwlet, geipiň-ä köpeldýärssiň welin, bir işiň üstünden eltäýmeseň ýagşydyr-diýip, oýlandy. Näme-de bolsa, atasynyň raýyny ýykyp bilmedi. Görogly taýyny goýberip, bir beýik gaýanyň üstüne çykyp, keýp edip, synlap durubersin.

Päh, segsen günläp ýeriň teýinde-tümde bakylan taý akja ýumurtga ýaly togalanyp, göz açyp-ýumynçaň dokuz aşyrylýar. Taý bir agynap turdy-da, gürre silkindi. Soň kybla garap, guýrugyny jaýtardyp, temegini asmana tutup, yüzin salyp ötä gitdi. Görogly hem iki synyny biline çalyp, berdi yzyndan paýyrdyny.

– Aý, Gyarat-ow, men münd-ow-diýip, yzyndan gygyrýar.

Ol seniň gykylygyňa gulak asýarmy, zyk etdirmän gözünden gaýyp boldy gitdi. Görogly hem bir meýdan ylgap, halys ýadady...



Soraglar we ýumuşlar:

1. Görogly kyrk galandary myhman alanlarynda nähili hyzmat edýär?
 2. Reýhanarap Gülendamy nädip alyp gidýär?
 3. Reýhanaraby näme sebäpli ýirgenýärsiň?
 4. Bu bölümlerde kimleriň, haýsy häsiyetlerini haladyň?
-
1. Jygalybeg dagynyň Üçgümmez dagynda ýasaýylaryny gürrün edip beriň...
 2. Jygalybeg bilen Göroglynyň kiçijik taýdan Gyraty ösdürüp ýetişdirişlerini gysgaldyp aýdyp beriň.

IV

– ...Oglum, Yspyhan-Nisbi jahan diýen ýurtda dört sany ussa barmışyn, olar bir ok-ýaýy üç ýilda ýasap gutarypdyrlar.

Özünem lagly-jöwherden, altyn-kümüşden, agyr merjenlerden ýasapdyrlar. Ol ussalaryň şerti: şol ýaýy çeken adam bolsa, şol mugt almalymışyn, çekebilmedigem dört ýüz tümen tylla utdurýanmyşyn diýip eşitdim. Senem indi ýigit ýetipsiň, aňrujuy goluňda güýç, biliňde kuwwat bolsa, görkezibermeli čakyň boldy. Şoňa barsaň, aňryňda baryny goýsaň, şol ýaýy çekip alarsyň, oglum-diýip, Jygalybeg ýigit ýeten agtygyna aýtdy.

— Alla ata, ol bir gaýry ýurt ekeni, men olaryň diline düşsem ýagşy-diýip, Görogly geňirgendi...

— Ýok, diline düşersiň, oglum, sorap-idäp mundan bararsyň. Yspyhan galasyna ýetip, kybla derwezesinden girersiň. Bir meýdan ýoreseň, öňüňden bir medrese çykar. Medresäniň işiginden baryp, «Habarlaşar ýaly kişi barmy?» diýip gygyrarsyň. Baýaky kyrk galandaryň başlygy Abdylla galandar şol medresede okap ýatandyr. Iýen duzuny haklajak bolsa, saňa ussalaryň dükanyny tapyp berer-diýip, Jygalybeg agtygyna ýol salgy berdi.

Görogly:

— Haýyr ýagşy, ata-diýip, atasyndan jogap, pata alyp, niredesiň Yspyhan diýip, sürüp gidiberdi.

Ýol uzak, gepiň gysgasy ýagşy. Az ýöräp-köp ýöräp, sürüp Yspyhan şäherine bardy. Şäheriň kybla derwezesinden girip, bir meýdan ýöredi. Önünde bir medrese peýda boldy, medresäniň işiginden garap:

— Habarlaşar ýaly adam barmy? — diýip gygyrdy. Abdylla galandar daşary çykyp, salam berdi. Görogly muny tanady, salamyn aldy, emma Abdylla galandar muny tanamady. Ol baryp gaýdanda Görogly ýumruk ýalyjak oglandy. Indi atly-ýaragly ýigit bolup gidipdir. Tanamandan soň:

— Haw, ýagşy ýigit, habaryň ber-diýdi.

— Taňry myhmany bolsaň, han ogul, bu ýeri metjit-medrese, bu ýerde özüňe jaý tapylar-da, atyňa jaý tapylmaz.

Görogly: — Aý, sen-ä tentek galandar ekeniň-ow, men seniň kyrk eşegiňe jaý, ot-iým tapyp berdim, sen indi şu galanyň içinde ýekeje atyma jaý tapmaýarmyň? — diýenden soň, Galandar:

— Hä, sen kim? — diýip sorady.

– Men Üçgümmez dagyndaky sygyr soýup beren Röwşen-diýip tanadandan soň, galandar ýüwrüp gelip, Göroglyny gujaklap, atdan düşürip, aýagyny ýere degirmän eltip hujresinde oturtdy-da:

– Oglum, göwnüň näme islese aýdyber-diýdi.

– Sen gök çay içermiň, gara çay içermiň, gant ezip içermiň, nabat ezip içermiň? Şüle, süzme, palaw, ýahna, çylaw, kebap ýaly naharlardan her gün dokuz dürli tagamy hazırlı etdi. Üç gün geçip, dördünji gün:

– Hany, oglum, habaryň ber, ugur haýyrly bolsun-diýdi.

– Galandar, şu galada bir ok-ýaý barmışyn, şol ok-ýaý üçin geldim-diýip, Görogly haýyr iş bilen gelendigini aýtdy. Ol ýaý galandaryň özüniň ýetik ýaýydy. Galandar oňa belet bolansoň:

– Köp ýagşy, oglum-diýip, ýanynda bar teňnesini hasaplap gördü. Bar puly 400 tümen tylla ýetmedi. Yene byradarlaryndan, deň-duş, dost-ýarlaryndan karz-kowal alyp, 400 tümen tyllany jemläp, kisä salyp ugrady.

– Bilip bolmaz, bardy-geldi, oglan çekip bilmese, puluny öz ýanymdan bereýin-diýip, galandar öz içinden oýlandy-da, Göroglyny ussalaryň dükanyna alyp bardy.

Ussalar:

– Ahaý, Abdylla galandar, bu oglan näme? – diýip soradylar. Abdylla galandaram:

– Hawa, ussalar, bu bir tanyş oglanym, şul gala ýarag diýip gelipdir, onsoň siziň dükanyňza alyp gaýtdym-diýdi.

Päh, ussalaryň dükanam özüňize belli. «Ussa aga, dejere-wer» diýip, getirilip goýlan ok-ýaý köp... «Ine, halanyny alaýsyn» diýip, bir topar ok-ýaýy küdeläp, öňüne süýşüriberdiler.

Görogly bulary agtar-düňder edip gördü. Birini bu ýana zyňdy, birini o ýaňa zyňdy, emma göwnündäki ok-ýaýyň hiç haýsy çyk-mady. Ahyr Görogly:

– Tapyp berseňiz-ä, düzüwräjini tapyp beriň. Men bular bilen pozzam oýnajak däl ahyryndiýdi.

Ussalaryň halypsasy:

– Oglan, seniň demiň ýaman şah görünýär-le, häli bir ok-ýaý bar, çykaryp getirip goýsak, seniň ýaly oglan teýinden gala-da bilmez-diýip, Görogla göwnüniň ýetmeýändigini duýdurdu, emma Görogly ussabaşynyň göwniýetmezçilik edenine oglanlyk edip, gatyrganyp durmady-da:

– Haý, ussa aga, «güýji ýetmez göre galar» diýenleridir, her zat-da bolsa getiriň, bir görüp galaly-diýdi. Munuň ýerbe-ýer, jaýma-jaý ugruny tapyp, sugşuryp, salykatly gepleýşine ussalar täsin galdylar.

– Munuň gepinde-sözünde-hä bimamla zat ýok, goý, höwes etse görsün, güýjuni synasyn, ýüreginde arman galmasyn-diýşenlerinden soň, ussalaryň halypasy şagirtleriniň birine: – Şol ok-ýaýy alyp çyk! – diýip gygyrdy.

Şagirtleri şol ady belli ok-ýaýy bir hüjreden alyp çykdy. Dokuz gat teletinden gaby bar, ýeke-ýekeden gaplaryny çykaryp goýdy. Lagly-jöwherden bina bolan ok-ýaý hüjräň içine ýalkym salyp ýatyr. Göroglynyň sussy basyljak ýaly boldy, ýene atasynnyň:

– Oglum, hiç ýerde gorkup, aljyrap, özüňi ýitiriji bolmagyn-diýen sözi ýadyna düşüp, özünü tiz dürsedi. Ýaýy aldy-da, şatyrdadyp çekiberdi. Ýaýyň iki başy eplenip, bir-birine ýetip tapşyp gelýär. Töweregindäkiler:

– Haý-haý oglan, güýjün zor ekeni, ýaýy syndyryp barýarsyň, taşlaweri bäri! – diýdiler.

– Ussalar, «Är lebzinden, koý bogazdan» diýenleri... «Muny çeken adam bolsa, bir pul bermän alýarmışyn» diýip eşidip geldik, muny çekdik, indi muny bize berersiňiz-diýip, Görogly ussalaryň yüzüne seretdi.

Aý ýog-a, birneme gol muzdumyzy bermeseň, biz ony bermeýäs-diýdi.

– Şert diýeniň şert bolar ahyry! Ynha, bermeseň-diýip, Görogly ýaýy gezäberdi.

– Haý, oglan, dälişgenlik, bälçiklik gylygyň goý. Dogry, muny çekdiň welin, mundan başga ýene bir şertimiz bar. Sen munuň okuny ýedi pilden geçirmelisiň, onsoň bu ýaý seniňki bolar-diýip, ussabaşy aýtdy.



Görogly:

– Köp ýagşy, ol şertiňizem bitireli-diýdi.

Şunluk bilen köçä çykyp, ýedi pili hatara düzüp goýdular. Görogly keymir oky ýaýa dolduryp, ýedi pili gabatlap, ras atyp goýberdi. Ol doýry ýedi piliň içinden parran geçip ötaǵitdi. Baryp galanyň demir derwezesine urdy. Piller bir gapdalyna agyp ýykyldy.

– Haý oglan, özüň ýaş bolsaňda, gujur-gaýratyň zor ekeni, bar, ýaýy saňa bagış etdik-diýdiler.

– ...Ýok, galandar, wadamız wada, şertimiz şertdir, çeken adam bolsa, bir pul alman, mugt berjek-

diris-diýip, wadalaryna pugtadyklaryny aýtdylar... Görogly ýaýy alyp, ussalar bilen, haýyrlaşyp, hoşlaşyp gaýdyberdi. Köçe bilen gelyärkä:

– Oglum, seni ýene bir ýere elteýin-diýip, galandar ýene bir ussahana getirdi.

Dükanyň içine seretseler, ynha hüjräniň bir burçunda bir ýaşyl naýza dur. Göroglynyň gözü şol naýzadan aýrylanok. Ussabaşy:

– Eý, Abdylla sopy, bu nähili oglan? – diýip sorady.

– Hawa, ussa aga, bu bir tanyş oglanym. Şu gala ýarag diýip gelipdir. Senden şu naýzany diläp, alyp bermäge geldim, näme alsaaň al-da, naýzany şul oglana ber, ussa aga-diýdi...

Görogly ýüwrüp baryp naýzany aldy. Çykyberjek bolanda, ussa:

– Aý, Abdylla sopy, munça bolanyna görä, goý, bu oglan indi ýarag shaýyny tutup gitsin. Munuň ýüreginde arman galmasyn-diýip, ýene bir hüjrä girip, bir bukjany goltuklap getirdi.

Bu bukjany açyp görseler, onuň içi doly: altın ýakaly sowut, galkan, düýrme gylyç, şeşmer aýpalta, tylla desseli gazma we

başga şuňa meňzeş ýaraglar: – tamamy batyrlaryň göterýän ýaraglary ekeni. Görogly bulary görüp, ajygantyny-da suwsany-ny-da unutdy:

– Bularyň hiç birindenem geçer ýaly däl, hemmesem häli-şindi gerek boljak ýaraglar-diýip, içini gepledip durka, Abdylla galandar ussa bilen ylalaşyp, pullaryny töläp, bularyň hemmesini öz ýanyna geçirip, goltuklap çykyberdi. Görogly hem naýzasyny süýräp gaýdyberdi. Aý, gepiň gys-gasy, Yspyhanda Göroglynyň ýarag-şaýyny tutan şu galandar boldy.

Görogly Abdylla galandaryň öýünde üç-dört gün bolandan soň:

– Jogap berseň-ä, men indi gaýdaýyn-diýip, Abdylla galandardan rugsat sorady...

Galandar Görogly bilen hoşlaşyp, hoşal bolup, yzyna dolanyp gaýtdy. Görogly hem basdy ata gamçyny. Bir menzil ýoly bir basyp, iki menzil ýoly iki basyp, sürüp atasynyň çertegine geldi. Atyny baglap, atasynyň ýanyna girdi. Atasy bilen amanlyk-saglyk soraşdy:

– Oglum, sag-aman geldiňmi?

– Geldim, ata.

– Hany, nämeler getirdiň, oglum, bir görevýin. – Ine, meniň getiren zatlarym, ata-diýip, getiren zatlarynyň baryny atasynyň öňünde goýdy.

Jygalybeg olaryň hemmesini ýeke-ýekeden sypap, sermäp bu ýanyna geçirdi. Agtygynyň getiren zatlaryndan göwni bitip, wagty hoş bolup, depesi asmana ýeten dek begendi...

– Aý, oglum, Çandybile barsaň, meniň Genjim diýen oglum bardyr. Habypbeg diýen hem bir doganoglanym bolmalydyr. Sen bärden baraňda, Habypbegiňkini sorap-idäp, şoňka baryp düş-de, hal-ahwal soraş. Ýurduň ýagdaýyny bil. Öz il-ulsumyzy barla, oglum. Habypbegem saňa elinden gelen kömegi eder. Indi seniň aýaga galar wagtyň boldy, oglum-diýip, Jygalybeg agtygyna garap, il-ulus, dost-duşman hakda tysal getirip, baş keleme söz aýdar gerek.

Gör-bak näme diýyär:

Ýalňyz balam, algyn pendim,
Ýurduň terk ediji bolma.
Özüňden gaýry namardyň
Minnetin çekiji bolma.

Gyraty besle jul bile,
Oturşgyn ähli il bile,
Ölinçäň bedasyl bile,
Mähriban bolujy bolma.

Ýaşulular geňeş etse,
Ýagşy-ýamana göz ýetse,
Il-halkyň bir iş tutsa,
Sen ondan galyjy bolma.

Tagam berseň, bergin aja,
Daýangyn egri gylyja,
Emma duran gury agaja,
Nähak gan çalyjy bolma.

Şat bol, il-halkyň görende,
Sözün al, geňeş berende,
Bir garyp aglap duranda,
Ýanynda gülüji bolma.

Jygalybeg, öwüş-öwüş,
Myhman gelse, etgin söwüş,
Döwüşseň, mert bilen döwüş,
Namardy kowujy bolma.

Jygalybeg sözünü tamam etdi.

Görogly garry atasynyň eden öwüt-nesihatyny ýagşy diňläp, ony ýüreginde berk belledi-de:

– Bolýar, ata, men ertir ir bilen gideýin-diýdi. Soň dynjyny alyp, atasyndan rugsat diläp, niredesiň Çardagly Çandybil diýip sürüp gidiberdi. Bardy türkmen sährasyna, ilateň ileri çetinden. Bir mahaldan gözüne bir topar gara öý göründi. Görogly Gyraty sürüp, sorap-idäp Habypbegiň gapysyna baryp:

– Habarlaşar ýaly adam barmy? – diýip seslendi.

Habyp agasy daşaryk çykdy. Aga-ini salamlaşyp görüşdi. Olam ony tananok, bu-da muny tananok. Habypbeg:

– Haw, ýagşy ýigit, ugur haýyrly bolsun. Nireden gelip, nirä barýarsyň. Haýsy bagyň gülüsiň, haýsy cemeniň bilbilisiň. Düşseňiz-ä at tutjak, düşmeseňiz-de habaryňzy berip duruň-diýdi.

Görogly şol ýerde jylawy eýeriň gaşyna taşlap, arkasyndan sazy kakyp alyp, Habypbege garap: «Men häli agam haýsy, ilim haýsy bilebilmedim» diýip, bäs keleme söz aýdar gerek:

Aga jan, arzymy aýdaýyn saňa,
Ilim haýsy ýanda, bilebilmedim,
Tä ölüncäň gullugyňda bolaýyn,
Ýolum haýsy ýanda, bilebilmedim.

Pirim Aly şerap berip gandyrdy,
Babam Jygalybeg salam gönderdi,
– Habyp agaň bardyr-diýip iberdi,
Agam haýsy ýanda, bilebilmedim.

At-owazam bu jahany tutmaga,
Göwün telwas eder ile ýetmäge,
Ganym görsem, keýmir okum atmaga,
Ganym haýsy ýanda, bilebilmedim.

Bilsem, baryp belent dagdan öter men,
Arym alyp, maksadyma ýeter men,
Il-halk üçin keýmir okum atar men,
Ganym haýsy ýanda, bilebilmedim.

Görogly, atadan bolup men ýeke,
Çandybil dagyna çykyp men berke,
Ölinçä ynansam il-ulus, halka,
Ilim haýsy ýanda, bilebilmedim.

Görogly sözünü tamam edenden soň, Habyp:

- Haw, ýagşy ýigit, Jygalybeg diýýärsiň, Görogly diýýärsiň, men seniň sözüňe düşemok. Sen maňa habaryň dilden beýan et, sen kim bolarsyň? – diýip sorady. Görogly:
 - Men Adybeg soltanyň oglы, Jygalybegiň agtygydyryň-diý-di...
 - Baýaky Röwşenmi sen?
 - Edil şonuň özi men-diýen badyna, Habypbeg ylgap gelip gujaklap, atdan alyp, aýagyny ýere degirmän göterip, garyp çatmasynyň töründe oturtdy.

– Eý Röwßen jan, asmandan indiňmi ýa ýerden çykdyňmy? Biz eşidip ýördük: Hünkar patyşa dördüsinem diri ýere gömüpdir diýip.

– Ýok, Habyp aga, Hünkar patyşa diňe agamy öldürdi. Atamyňam gözünü oýdy. Ondan gaçyp çykyp, Üçgümmez da-gyna geldik, şu wagt şol ýerde çertek dikip, mesgen tutup otyrys. Atam – Habyp agaň gelip bizi götürüp äkitsin diýdi! – diýip, Görogly başdan geçirenleriniň hemmesini bir-bir aýdyp berdi.

Habyp beg:

– Köp ýagşy, oglum, sen bu ýerde boluber bakaly-diýip, Genjimiň düýelerinden bäs-alty ineri howutlap, başyny idip, Jygalybegiň ýanyňa gidiberdi. Agasynyň ýanyňa baryp, aman-lyk-esenlik soraşyp, baran gününiň aşamsy ol ýerde galdy. Jygalybeg pakyryň näme goş-köteli bar. Ertesi Habyp beg ony çatma-patmasy bilen götürüp alyp gaýdyberdi. Jygalybeg hem gelip ýurduna gowşup, mesgen tutup bolubersin.

Bir aý, kyrk gün bolanlaryndan soň Çandybiliň ilaty bir märekede maslahat etdi:

– Haw, adamlar, Adybeg öleli bäri, Jygalybeg gideli bäri, ýur-dumyz, baştutansyz galdy, munuň belli eýesi bolmady, ynha, Görogly gerçek goç ýigit bolup yetişip gelipdir, ol indi derdimize ýarajak. Şuny ýurda han götereliň-diýisidiler.

– Ozal kakasam ilata handy, kakasynyň ornunda goýalyň-diýip, kakasynyň ornunda goýup, Göroglyny ilata han etdiler:

– Han bolan adama genji-hazyna, döwlet gerekdir-diýip, ilat maldan, puldan, galladan getirip berýär.

– Han bolan adama nöker gerekdir-diýip, muňa nöker jem-läp berýärler. Garaz nätjek, şeýde-şeýde, munuň şayyny tutup, gerek-ýarak zatlarynyň baryny alyp berdiler...

MAZMUNY

Kitap – bilimleriň çeşmesidir	3
-------------------------------------	---

I. Halk döredijili

Halk döredijiliği barada düşünje.....	5
Aýdymlar.....	6
Nakyllar	8
Göroglynyň döreýşi	9
Edebiyat ylmy: Epos barada düşünje	33

II. Nusgawy edebiýat

Magtymguly Pyragy. «Baş üstüne», «Görüm görülmegen ýerde», «Delalat ýagşy»	34
«Magtymguly» (M. Kösäýew)	39
Gurbandurdy Zelili. «Ýagşydyr», «Diýmek biläni»	43
Seyitnazar Seýdi. «Dönmeneñ begler», «Sen çölün»	48
Mollanepes. «Ner gezgin», «Aňsa»	52

III. XX asyr edebiýaty

Nurmyrat Saryhanow. «Kitap»	55
Berdi Kerbabayew. «Myraly»	78
Ata Gowşudow. «Dordepel»	90
Nurberdi Pomma «Watanyň», «Öýümiziň bilbili».....	117
Ata Köpekmergen. «Ilden öwredim», Şorta sözler.....	120
Baýram şahyr. «Şaglap iner bürgütleri».....	127
Durdy Gylyç. «Jykyryň»	129
Ata Salyh. «Ýolbars we Tilki»	134

IV. Doganlyk halklaryň edebiýaty

Alyşır Nowaýy. Rubagylar	139
Gafur Gulam. «Meniň ogruja oglum».....	146
Berdimyrat Berdak. «Balam», «Ýagşyrak»	153

T. Kaýypbergenow. «Sag bol, mugallym».....	158
Ä. Şamyradow. «Howandarlyk»	163
Y. Yusupow. «Doganlyk»	165
A. Aripow	167

V. Dünýä edebiýaty

A.S. Puşkin. Balykçy we balyjak hakynda erteki	174
I.A. Krylow. «Garga bilen Tilki», «Möjek bilen Guzy»	183
Antuan de Sten-Ekzýuperi. «Kiçijik szazada»	189
Nodar Dumbadze. «Hellados»	196

VI. Syndan daşary okuw

Göroglynyň döreýşi (Gysgaldylyp alyndy)	204
---	-----

Razakova, Kumush.
R36 Adabiyot: umumiy o'rta ta'lim maktablarining 5-sinfi uchun darslik/K. Razakova, G. Velbegov. – T.: O'zbekiston, 2020. – 224 b.
I. Velbegov, Gurbanberdi.
ISBN 978-9943-01-741-2

UO'K 821.512.121-3+37.882
KBK 83.3(0)

O'quv nashri

Kumush Razakova, Gurbanberdi Velbegov

ADABIYOT

5-sinf uchun darslik

(Turkman tilida)

Uchinchi nashri

Redaktor *K. Hallyýew*
Sahabyň suratçysy *R. Malikow*
Çepe redaktor *H. Kutlukow*
Teh. redaktor *T. Haritonowa*
Kiçi redaktor *M. Salimowa*
Korrektor *K. Hallyýew*
Kompýuter wýorstkaçysy *K. Goldobina*

Neşir lisenziýasy Al №158, 14.08.2009.

2020-nji ýylyň 7-nji iyulynda çap etmäge rugsat edildi. Ölçegi $70 \times 90^1_{16}$.
Ofset kagyzy. Ofset usulynda çap edildi. «Arial» garniturasy. Kegli 12,65, 10,4.
Şertli neşir listi 16,38. Neşir listi 10,71. 1075 nusgada çap edildi.
Sargyt № 20-279.

«O'zbekiston» neşiryat-çaphana döredijilik öýünde çap edildi.
100011, Daškent, Nowaýy köçesi, 30.

Telefon: (371) 244-87-55, 244-87-20.
Faks: (371) 244-37-81, 244-38-10.

e-mail: iptduzbekistan@iptd-uzbekistan.uz
www.iptd-uzbekistan.uz

**Ulanmaga berlen dersligiň
ýagdaýyny görkezýän jedwel**

	Okuwcynyn ady, familiýasy	Okuw ýly	Dersligi alan wagtyndaky ýagdaýy	Synp ýolbaş-çysynyň goly	Dersligi tabşyrandaky ýagdaýy	Synp ýolbaşçy-synyň goly
1						
2						
3						
4						
5						
6						

Derslik ulanmaga berlip, okuw ýylynyň ahyrynda gaýtaryp alnanda ýokarky jedwel synp ýolbaşçysy tarapyndan aşakdaky bahalamak tertibine esaslanyp doldurylýar:

Täze	Dersligiň ilkinji gezek peýdalanmaga berlendäki ýagdaýy.
Ýagşy	Jilti gowy, dersligiň esasy böleginden bölünmedik. Ähli sahypalary bar, ýýrtymadyk, sahypalarynda ýazgylar we cızgylar ýok.
Kanagat-lanarly	Jilti ýenjilen, kä ýerleri cızylan, gyralary gädilen, dersligiň esasy böleginden bölek ýerleri bar, peýdalanyjy tarapypdan kanagatlanarly derejede abatlanypdyr. Goparlan sahypalary ýelimlenen, käbir sahypalary cızylan.
Kanagat-lalarsyz	Jilti cızylan, ýýrtyk, esasy böleginden aýrylan, ýýrtylan ýeri düşüp galan, kanagatlanarsyz derejede abatlanan. Sahy-palary ýýrtylan, listleri ýetişmeyär, cızyp taşlanan. Dersligi gaýtadan dikeldip bolmaýar.

Razakova, Kumush.
R36 Adabiyot: umumiy o'rta ta'lim maktablarining 5-sinfi uchun darslik/K. Razakova, G. Velbegov. – T.: O'zbekiston, 2020. – 224 b.
I. Velbegov, Gurbanberdi.
ISBN 978-9943-01-741-2

UO'K 821.512.121-3+37.882
KBK 83.3(0)

O'quv nashri

Kumush Razakova, Gurbanberdi Velbegov

ADABIYOT

5-sinf uchun darslik

(Turkman tilida)

Uchinchi nashri

Redaktor *K. Hallyýew*
Sahabyň suratçysy *R. Malikow*
Çepe redaktor *H. Kutlukow*
Teh. redaktor *T. Haritonowa*
Kiçi redaktor *M. Salimowa*
Korrektor *K. Hallyýew*
Kompýuter wýorstkaçysy *K. Goldobina*

Neşir lisenziýasy Al №158, 14.08.2009.

2020-nji ýylyň 7-nji iyulynda çap etmäge rugsat edildi. Ölçegi $70 \times 90^1_{16}$.
Ofset kagyzy. Ofset usulynda çap edildi. «Arial» garniturasy. Kegli 12,65, 10,4.
Şertli neşir listi 16,38. Neşir listi 10,71. 133 nusgada çap edildi.

Sargyt № 20-280.

«O'zbekiston» neşiryat-çaphana döredijilik öýünde çap edildi.
100011, Daškent, Nowaýy köçesi, 30.

Telefon: (371) 244-87-55, 244-87-20.
Faks: (371) 244-37-81, 244-38-10.

e-mail: iptduzbekistan@iptd-uzbekistan.uz
www.iptd-uzbekistan.uz